



## ټولنپوهنه

ليکوال: احمد قاسمي

ژباړه: زير افغان

تکثير: محسن خپرونډويه

بريښنا ليک:

وبلاگ:

د خپريدو نيټه چنگاښ ۱۳۸۱ - جولای ۲۰۱۲

Ketabton.com

# ټولنپوهنه

ليکوال: احمد قاسمي

ژباړه: زير افغان

| مخ  | سرليکونه                                      |
|-----|-----------------------------------------------|
| ۶   | د وگړو تر منځ څه توپير شتون لري؟              |
| ۹   | وگړي خپل چاپيريال پاللي                       |
| ۱۹  | د وگړو توپير ټولنې را منځ ته کړی              |
| ۳۰  | زموږ لمړنيو نېکونو څرنگه ژوند کاوه؟           |
| ۳۸  | ټولنيز توپيرونه څنگه رامنځ ته شول؟            |
| ۴۹  | قانون څنگه رامنځ ته شو؟                       |
| ۵۹  | څنگه د زيار ايستونکو زوبنا (شيره) يې زېږېدله؟ |
| ۶۵  | گلادياتوران                                   |
| ۷۴  | د سپارناکوس جگړه                              |
| ۸۹  | د مريه بدلون په سرف باندې                     |
| ۹۴  | د کوچنيو او منځنيو ماليکتونو له منځ تلل       |
| ۹۹  | سرفان او نور بزگر                             |
| ۱۰۹ | واسال او سينيور                               |
| ۱۱۷ | رنځورتيا، قحطی، مرگ، پاڅون                    |
| ۱۲۴ | صنعت او سوداگري تر يوولسمې پېړۍ پورې          |
| ۱۳۱ | صنعت او سوداگري تر يوولسمې پېړۍ وروسته        |

- د بورژوازی او ازادو ښارونو رامنځ ته کېدل ۱۳۷
- د کمون فیوډالي ښارونه ۱۴۱
- د صنعت او سوداګرۍ پراختیا فیوډالي اصول پټګ کړل ۱۴۵
- له انگلستان څخه د یهودانو اېستل ۱۵۲
- د کار د قانون منځ ته راتلل ۱۵۵
- د بزګرو خوځښت په انگلستان کې ۱۵۸
- د سرفانو په وضعې باندې د ټوکر اوبدلو صنعت اغېزه ۱۶۲
- د ۱۳مې پېړۍ تر پایه پورې فیوډالي دور ته بشپړه کتنه ۱۸۵
- د ۱۴مې و ۱۵مې پېړۍ ته بشپړه کتنه ۱۹۶
- د ۱۶مه پېړۍ په صنعت او سوداګرۍ کې لوی بدلونونه ۲۱۶
- د صنایعو لنډ تاریخ ۲۵۲
- د ۱۷مې پېړۍ ځانګړتیاوې ۲۶۶
- د ۱۸مې پېړۍ له ځانګړتیاوو څخه ۲۷۳
- پاچا او لویان ۲۸۳
- باستیل ۲۸۸
- د فرانسې ولس د پرګنو ژوند مخکې له انقلابه ۲۹۶
- له انقلاب څخه وړاندې خوځښتونه ۳۰۵
- د فرانسې انقلاب نه ډډه کېدونکي و ۳۱۰

|     |                                  |
|-----|----------------------------------|
| ٣١٨ | د فرانسې له انقلاب څخه څو نندارې |
| ٣٦٩ | د بشر د حقوقو اعلاميه            |
| ٣٧٦ | د ١٨٩٥ اساسي قانون دوې مادې      |

## ۱

## د وگړو تر منځ څه توپیر شتون لري؟

څلوریشته کاله پخوا د مرغومی میاشت په یوه ورځ، زموږ په پروس کې، په یوه لوی کور کې یو ماشوم وزېږېده، چې د سیمې ټولو اوسېدونکو د هغه د مور او پلار د خوښمېدو لپاره د هغه د زېږېدو جشن ونېوه. یوه طبیب او قابلې له یوې اونۍ راهیسې د هغه د زېږېدنو پاملرنه کوله او همدا چې نړۍ ته راغی، مهربانې او ښایسته دایې ته یې وسپاره او ځانگړې کوټه یې ورله سینگار کړله.

په هماغې موکې کې زموږ د سیمې په سر د یوې هتۍ لاندې یوه سمڅه شاني زړندۍ (زېرمیني)، چې له خټو نه لېو شوي دېوالونه یې درلودل، پرته وه، چې د لېو ډبرې برخې یې توپې شوې وې او هغه یې لا ډېره سمڅې ته ورته کړې وه. د لمر رڼا یوازې د سمڅې له درې څخه، چې نیم متر له ځمکې نه ښکته پرته وه او جگوالی یې

ټول له يوه نيم متر څخه زيات نه ؤ، د سمڅې منځ ته ننوتله. په دې زړندۍ کې يوه کورنۍ يانې يو پلار، يوه مور او يو دوه کلن زوی اوسېدل او په ژمو کې يې د کورنۍ له زاړه تره څخه، چې دوی ته يې سيمه راوړله، هرکلی کولو. اتفاقن د همدغې ورځې په شپه د کورنۍ مور په داسې حال کې، چې پرته له مېړه څخه يې هېڅ پرستار او پرته له شپې ورې پرستني څخه د پټېدو او هوساينې هېڅ وزله (وسيله) نلرله، يو ماشوم وزېراوه، چې درې گنټې وروسته، چې سترگې يې لا د نړۍ پر مخ نه وې غړولې، د ساړه له زوره له نړۍ څخه بستره بار کړه.

د دې ماشوم او هغه ماشوم تر منځ، چې په هغه لوی کور کې نړۍ ته راغی، څه توپير شتون لاره؟ ولې د هغه زېږېدلو لپاره لسگونو خلکو جشن ونيوه او د دې يوه مرگ لپاره د مور او پلار له سترگو څخه پرته بله هېڅ سترگه و نه ژړېده؟ ولې يوه گرمه بستره د دې گران ميلمه په برخه نه وه؟ ولې له دوی څخه يوه په دنيا کې برخه نلرله او ولې دا يو بل د نړۍ ټول نعمتونه د ځان لپاره چمتو ولېدل؟ آيا

هغه کومه گناه لرله، چې په دغه بلا واوښت؟ که  
 چېرې هغه ماشوم یې د شپې لخوا د مرگ له کټه  
 اوچت کړی او له سار په نه یې ساتلی او په راتلونکې  
 ورځ یې په پټه د دې بل پر ځای ایښی وای، آیا د ده  
 برخه لیک بدلون نه مونده؟ څرگنده ده، چې بدلیدلو  
 او دی هم د ښاغلیو په ډله کې راتللو.

له دې کتنې نه څه پایله اخلو؟

داسې پایله اخلو، چې ټول خلک یو شان نړۍ  
 ته راځي او توپیرونه، چې د خلکو په منځ کې لېدل  
 کېږي، غالباً د دوی له واکه وتلي دي او د دوی په  
 ټولنیز موقعیت پورې تړاو لري.

\*\*\*\*\*

## ۲

## وگړي خپل چاپېريال پاللي

هغه نوی زیربډلی ماشوم مړشو، خو د ده دوه کلن ورور ژوندی پاته شو. که چېرې مور دا هلك او هغه د شتمنو بچی د ژوندانه په ډگر کې وخارو، نو هغه ټکی مو چې پورته بیان کړ لا ښه څرگندېږي. دغه بېوزلي ماشوم، چې حسین نومېده، پلار یې لرگي ماتول او مور یې په کورنیو چارو کې کورنیو سره مرسته کوله، د بېلگې په توگه کالي یې وېنځل او له دې لار یې د مېړه په وزرونو لاس را کارلو. هر کله به چې د کالیو پرېمېنځلو لپاره بهر ته وتله، نو حسین به یې له ځانه سره ځکولو او کله چې لوی شو د کالیو یوه برخه به یې د ده په سر اېښودله. خو کله به چې د بېلگې په توگه د یوې گنټې لپاره له سمڅې څخه وتله، نو حسین به یې په زړندۍ کې پرېښوده او دړه به یې د هغه په مخ تړله، تر څو بهر

راونه وځي او تر پښو لاندې نه شي. حسين طبيعتن  
يو ښه مزاج لرلو، خو په څلور کلنۍ کې يو ځل کلک  
ترتېره (سینه بغل) شو او له هغه ځايه چې کافي  
پوښښ، پرستار، طبيب او درمل يې نه درلوده، مرگ  
ته ورلنډ شو او وروسته له هغه چې تصادف د مرگ  
له منگولو وژغورل شو، بشپړه کمزوری او مړاوې شو  
او تل له تېره کېدلو.

کله چې لوی شو، نو نور يې کولای نشول دی  
په زړندۍ کې خوندي وساتي او دی په هوسا زړه  
سره د کوڅې په دوړو او خاورو، خټو او خړوبونو کې  
لټېده او د خپلو بې سره همزولو سره يې ټپلې -  
لوبې کولې. له هغه ځايه چې نږدې ؤ، دی هم له  
بې سرۍ او وزگارتوب سره روږدي شي، نو لا لس  
کلن شوی نه ؤ، چې چميار ته يې وسپاره، ترڅو هم  
يو کسب زده کړي او هم له کوڅې څخه راټول شي.  
حسين په لومړيو ورځو کې له استاذ څخه ډېر  
کوټکونه وخورل، خو ژر يې خورا هوښياري وښودله،  
هغه هم هسې، چې د سېناري څخه پرته يې د ورځې  
دوه ريالو مزد هم ورله وټاکه. ورو ورو د حسين کار

ښه شو او مزد يې د ورځې پنځه ريالو او يو تومان ته ورسېده او لا شپاړس کلن شوی نه ؤ، چې مزد يې پنځلسو ريالو ته ورسېده.

د بوټونو گندلو کار خورا يوغړی (يکخواخت) او ستومانونکی ؤ. سهار چې کارگر مغازې ته راتلل، نږدې نيمه گنټه د دوی مجلس تود ؤ او په خپلو کې يې خبرې اترې کولې، خو ژر يې خبرې خلاصېدې او په چپټيا کې به ننوتل او د خويگي (مشته) د ټپ ټپ، د خټک د وهلو او د تار د کارلو غږ ترغوره کېده. کله ځينو کارگرانو انگازې کولې او ژر غلي کېدل او هماغه کړېدلی حالت يې خپلولو.

په دې چوپټيا کې د څه شي په فکر کې وو؟ په نږدې توگه کولای شو ووايو، چې هېڅ فکر يې په سر کې نه لاره، ولې چې د هماغه بوټ گندلو له نړۍ او تنگې او زړه ښوونکې فضا څخه پرته يې بله کومه نړۍ نلرله. دوی ژوندون تېراوه، پرته له دې، چې د ژوندانه په تېرېدو خبر وي. ژوندانه د دوی لپاره له کار کولو او رنځ وړلو څخه پرته بله مانا نلرله.

سهار کارته راتلل او اته او نهه او کله به یې لس  
 بجې له کار څخه لاس اېستلو او هر څوک د خپل  
 کور په لور روانېده او خپل ستومان بدن یې د خوب  
 لاس ته سپارلو او سبا ته د دې لپاره چې د کار موکه  
 ناوخته نه شي، له خوبه به راوتېدل او د بې ځانه او  
 اوتوماتو افزارو په شان به د کار په لور چټکېدل.

حسین پروگرام خورا منظم سرته رسولو او له  
 دې کبله، چې د نارینه ؤ په ډله کې راغلی ؤ، مزد یې  
 اخیستلو او له خپل مور او پلار سره یې مرسته  
 کوله، خورا زړه خوښی ؤ. خو څو کاله چې تېر شول  
 ورو ورو ستومانه شو، خو کوم نوی شی د ده په  
 ژوندانه کې نه پېښېدو، ځان یې ستومان او اروا یې  
 مړه شوې وه، اصلاً نه پوهېدو، چې د څه لپاره  
 ژوندی دی او کوم زړه خوښون لري.

دغه حالت، چې حسین په هغه اخته شوی ؤ، دا  
 خپګان او غمجنوالی، چې عموماً د ټولنې د بې برخو  
 لمن نیسي، د ژوند تر ټولو لوی خطر دی او وګړي  
 ځان وژلو او یا پسات ته ( چې په رښتا سره تدریجي

ځان وژنه ده) وربولي. د دې خطرناک مرض يوازینې هوبله د مبارزې د روحيې منځ ته راوړل دي. د ټولنې پر دې خپل شويو بايد غبر وکړو، چې مه مايوسه کېږئ، مه زړه توري کېږئ، ژوندون پخپله کرکه جن نه دی، که د ژوندانه بهير ته بدلون ورکړئ، که دا ناولي ډېرانونه د ژوندانه له ويالې څخه لېږې کړئ، ډېر خوږ او ښايسته به شي.

آيا ټول په نړۍ کې بد مرغه دي؟ آيا ټول په بيوزلي او اسکرېنه (فلاکت) کې ژوند کوي؟ ولې ځينې نيکمرغه دي؟ ولې ځينې هوساينې ته رسېدلي؟ ولې د نيکمرغۍ ډېرې ستاسو په مخ تړلې دي؟ ولې په ځور او خواږۍ باندې محکوم ياست؟ د هغه پرځای، چې مايوسه کېږئ او له ژوندانه څخه لاس اوباسئ، د ژوندانه د دې ستونزو د حل په فکر کې واوسئ. هغه وخت به وگورئ، چې هره ورځ نوې خوشحالي ستاسو هرکلي ته راځي او هره ورځ د هيلو لا زياته رڼا ستاسو په زړونو کې ځلېږي. خو حسين د څه ډول خلکو په منځ کې ژوند کولو؟ د داسې وگړو په منځ کې، چې هغوی ټول د

خُور او غمجنٽيا سيوري ته لوی شوي وو، د داسې وگړو په منځ کې، چې د مبارزې اروا په دوی کې ننوتې نه وه او په رښتیا سره «زړه مړاوي» وو. له دې کبله د غمجنټوب ناروغۍ حسین ته سرایت وکړ او هغه یې ورو ورو د پسات په لور وخوځاوه. غوښتل یې چې د ژوندانه ستونزې هېرې کړي او د ده پښو مخې ته له میخانو او عشرت ځایونو څخه پرته بله لار پرته نه وه. دی هم د نورو زرگونو بیوزلو په توگه د تباڼې دې کانون ته ور جلب شو.

کله ستاسو د یوه غاښ په مخ یو تور وړوکی ټکی پیدا کېږي، چه په لمړي لید سره هېڅ د اهمیت وړ نه دی، خو هغه تور ټکی خپل کار کوي او هره ورځ لا لویېږي، هسې چې یوه ورځ ټول غاښ نیسي او هغه پټوي. ټولنیز پسات هم په همدې توگه رابرسېره کېږي او همدا اخته (خاصیت) لري.

یو دوه کاله تېر نه وو، چې حسین د پسات په دریاب کې ډوب شو، هسې چې که اوس یې ووينی، وبه یې نه پېژنی: له جوړښته رږېدلې، تل مست دی

او ان دا چې سړ کال د یوې دوو میاشتو په موده د چارې اېستلو په تور زندان کې ؤ.

ټول له ده نه کرکه کوي، ټول هغه بنکنځي، ټول دی د ټولنې میکروب گڼي او ان ځینې د ده او ده ته ورتو وژل واجب گڼي، خو که موږ لږ څه ژور شو او وگورو، چې آیا حسین دومره ملامت دی، آیا ده ټولنه فاسده کړې یا ټولنې دی تباہ کړو؟

کله چې حسین ماشوم ؤ، ټولنې د ده پالنه ونکړه، دی یې د بېوزلۍ او ناروغۍ لاس ته وسپاره، د ده هېڅ روزنه یې ونکړه. حسین په حقیقت کې د ټولنې خپل ودې ونه وه، چې د زرهاوو مخالفو بادونو مخې ته ولوېدو، نو په دې توگه کله چې وده یې وکړه، خپل بور (ثمر) یې ټولنې ته وروبخېښلو، یانې خپلې مټې یې د ټولنې په واک کې کېښودې.

خو ټولنې له ده سره څه وکړل؟ د ده د مټو بور یې واخیست او هېڅ باندې والی او گټه یې ده ته ورنکړه. حسین کار کاوه او شتمني یې تولیدوله، خو د ټولنې جوړښت داسې ؤ، چې له دې شتمنۍ نه

هومره، چې د حسين ژوندون هوسا کړي، د ده لاس ته نه ورتلله.

حسين هېڅکله ونکولای شول، چې د اوسېدنو وړ کور ولري، هېچکله يې و نکولای شول، کافي ډوډۍ وڅوري، هېچ کله يې ونکولای شول، مناسب کالي واغوندي. حسين سره له دې چې ټولنې ته يې شتمنی ورکوله، له کلتور او روغتيا څخه بې برخې ؤ. آيا په دې توگه يې حق نه لاره، چې ټولنې ته په بده وگوري، بلکه له هغې سره غليم واوسي؟

که چېرې تاسو يو بوټی په داسې ځای کې، چې هلته هوا او رڼايي نه وي، کېږدۍ روښانه ده، چې مړاوې کېږي او وچېږي او بور ته نه رسېږي. زموږ ټولنه له خپلو وگړو سره په حقيقت کې همدا اړوند لري، يانې د وگړو د پاللو لپاره د کافي ځواک خاونده نه ده او هغه ده، چې وگړي مړاوې او فاسدوي.

له بله پلوه، هغه لامل، چې د وگړو په فاسدولو کې تر ټولو خورا اغېزناک دی، بې وزلي او اسکېرنه (فلاکت) دي. که د حسين پلار بېوزلی نه وای،

زوی یې پرته له روزنې نه لویېده، ناروغ او  
خوارچنکی نه کېده، له کلتور او روغتیا څخه بې  
برخې نه پاتې کېدو او په پای کې فاسد نه راوتلو.  
له دې ځایه څه پایله اخلو؟  
داسې پایله اخلو، چې:

۱ - د وگړو ځانگړتیاوې د دوی له چاپېریال  
سره اړوندې دي او که موږ وغواړو وگړي سم شي، نو  
له وړاندې باید د چاپېریال په سمولو پیل وکړو او  
داسې وکړو، چې هر څوک وکولای شي، چې د ټولنې  
له شتمنیو څخه برخمن شي. هغه څوک چې غواړي  
د دې خلاف زیات کړي، هغه کسان دي، چې د  
ټولنې له سمولو څخه ډارېږي، ولې چې پوهېږي،  
چې په دې توگه د دوی د ناوړو گټه اخیستلو  
مخنیوی کېږي.

۲ - لمری گام چې د ټولنې د سمولو په لار کې  
پورته کېږي، باید د مادي وضعې د ښه کولو په لار  
کې وي، ولې چې که ډوډۍ نه وي، کلتور او روغتیا  
به نه وي او یوازې د مادي وضعې په ښه کېدو سره  
ده، چې نورې ټولنیزې وضعې اصلاح کولای شو.

او د دې لپاره چې خبره لا روښانه شي، هغه د  
شتمن ماشوم هم، چې مخکې مو د ده په هکله  
خبرې وکړې، باید د ژوندانه په ډگر کې په پام کې  
ونیسو.

\*\*\*\*\*

## ۳

## د وگړو توپیر ټولنې را منځ ته کړی

دا بڼاغلزوی (آقا زاده) فریدون نومېده. پلار یې له هغه ځایه چې د ځوانۍ په مهال په عیاشۍ کې افراط کړی ؤ او خپل ځان یې تباہ کړی ؤ، ماشوم یې نه کېدو. له همدې کبله یې د فریدون نه خو کاله مخکې نذرونه او نیازونه وکړل او گڼ شمېر بښنې یې بدلې کړې او ډېری روپې یې په ډاکټر او درملونو ورکړې، گوندې ماشوم یې پیدا شي.

کله چې وروستنی مېرمنې یې زوی وزېراوه، له خوښۍ نه په پوټکي کې نه ځایېدو او د دې له ډاره چې دا ماشوم به هم مړ شي او له لاسه به ووځي، نو د ده په پالنه کې یې افراط کولو. په ځانگړې توگه چې د فریدون مزاج د پلار د ناروغیتا له کبله ځواکمن هم نه ؤ، خو یو دوه کاله چې تېر شول، د ډاکټر درملنو، د دایې شېدو، پرنکیو وچو شېدو او نورو پالنو طبیعي ستونزه جبران کړه او د فریدون د

کمزورتیا نښې ورو ورو ورکې شوې، د پلار زړه یې له  
اندېښنې راوويسته.

له فریدون څخه هېڅ څه نه سپمېدل او د ده  
اراده د ټولو له اردې څخه پورته وه. له همدې کبله  
خورا نازولی او پلمه لټی لوی شو. په هغه موکه کې  
درې ټېره بایسکلونه تازه ایران ته راسپږلي وو او په  
ډېرو لوکسو لوبلوبيو کې شمېرل کېدل.

فریدون یو داسې بایسکل او یو ځانگړی چوپړ  
لاره، چې ځان پسې به یې روان کړی ؤ. هر کله به  
چې په کوڅه کې ستومانه کېدو، ځانگړي چوپړ باید  
دی او د ده بایسکل په شا کړي او کور ته یې رسولي  
وای.

وروسته چې لږ څه لوی شو او وړکتون ته تللو،  
دې ځانگړي چوپړ بکس او د وچې مېوې کڅوړه یې  
ورپسې وړله. کله چې هم اوه کلنۍ ته ورسېدو او  
بنسټونځي ته روان شو، بیا دا چوپړ لکه سیوری  
ورپسې ؤ او د دمو (تفریح) په زنگونو کې به یې څه  
خواړه ورکول.

فريدون د هغې پاملرنې په پايله كې، چې له ده  
 څخه كېدله، هومره گستاخ شوى ؤ، چې هيچ څوك  
 يې له ځانه پورته نشواى كتلى او ان څو ځله يې  
 خپل بنوونكى وښكښه او له بنوونځي نه مرور شو او  
 له هغه ځايه چې پوهېده، چې ده ته د پلار د ځواك  
 او دستگاه لپاره هېڅكله سزا نه وركوي، د بنوونځي  
 په هېڅ يوه نظام باندې تړلى نه ؤ او سره له دې چې  
 كورنى بنوونكى يې لرلو، لوست ته يې ډېره مينه نه  
 ښودله. سره له دې هر كالى پورته تللو، تر څو شپږم  
 ټولگي ته ورسېدو.

هلته له هغه ځايه چې پايليزې ازموينې وې يو  
 كال پاتې شو.

د منځني بنوونځي په شپږم كال كې يې هم يو  
 كال ډډه ولگوله، خو له هغه ځايه چې د لگښت او  
 زده كړې اسباب يې چمتو وو، هېڅ رنځ يې ځان ته  
 ورنكړ او په پاى كې يې ځان لوړو زده كړو ته  
 ورساوه. يو كال د ژبې لوړو زده كړو څانگې ته لاړو،  
 خو په پام كې يې راغلل، چې د ژبې زده كړه خورا

گرانہ ده، نو له دې کبله له هغه ځايه راووت او د حقوقو په پوهنځي کې يې نوم ولېکلو او تر اوسه پورې هر څنگه چې وو، ځان يې دريم ټولگي ته رسولي دي.

فريدون له هغې ورځې نه چې دنيا ته راغلي، خو کوژدنې يې لرلې. ولې چې خپلو خپلوانو، دوستانو او آشنایانو غوښتل چې د پلار د شتمنۍ لپاره خپله لور په ده پورې وروتيي.

البته په هغو ټولنو کې، چې پيسې د ستونزو حلونکې دي، ټولې ټولنيزې اړيکې د پيسو پر سر ولاړې دي، مړوبني (زناشويي) هم په حقيقت کې د روپيو يوه معامله ده. تل هغه کورنۍ، چې په يوه کچه شتمني لري، په خپلو کې تړون کوي او په حقيقت کې خپلو پيسو ته پيوستون ورکوي او دا هېڅ په پام کې نه نيسي، چې زوم او ناوې دې په خپلو کې جوړښت ولري.

له همدې کبله د فريدون لا اولس کاله بشپړ شوي نه وو، چې د يوه سوداگر لور يې ورله واده

کړه. ډېر په موکې کار هم ؤ، ولې چې يوه موده کېدله، چې د فریدون سر او غوړونه خوځېدل او نه یوازې دا چې په رستورانونو کې یې شراب څښل، بلکه ورو ورو په نورو پساتونو هم اخته کېده، خو ښځې کولو هم فریدون راټول نکړ، ولې چې فریدون له ووړکې توب نه ځان په عیش او عشرت کې لېدلی ؤ، په نړۍ کې پرته له خوند اخیستلو پر بل هېڅ څه نه پوهېدو، وزگار هم ؤ او وزگارتیا د فاسدېدلو تر ټولو لویو لاملونو څخه ده.

کله چې انسان وزگار پاتې شي، د خیال ځواک یې په کار لوېږي او که ډېر پوه او پوخ سپړی نه وي، نو خیال یې تل د جسماني خوندونو او کیف او خوښۍ خوا ته ځي او دی اړباسي، چې پر پساتیزو کارونو لاس پورې کړي. له وزگارتیا څخه پرهېز وکړی، ولې چې وزگارتیا د عیبونو سرچینه ده.

خو فریدون ورځ په ورځ د پسات په ګند کې لا ډوب شو او درې کاله پخوا یې داسې یو کار وکړ، که

بل چا کړی وای، پرته له لیاړو او لعنت څخه یې بل  
څه نه لېدل.

کیسه دا وه، چې زه یوه ورځ سهار وختی، چې  
تروړمی لا خوړې وې، له کوره راووتم، چې ځان ۸  
بجې پوهنتون ته ورسوم. هوا ډېره سړه او یخ پروت  
ؤ او ما سر د کوټ په ګریوانه کې ننه ایستی ؤ. یو وار  
مې د کوڅې په ویاله کې، چې لیرې اوبه پکې روانې  
وې، یو څه تر پامه شول. لمړی مې فکر وکړ، چې د  
پېشو بجې دی، خو کله چې نږدې شوم، داسې څه  
مې په سترګو شول، چې پر خپل ځای کې وچ شوم.  
ومې لېدل، چې یو نوی پیدا شوې ماشوم یې په یوه  
توټه ګېلم کې تاو کړی او د ویالې منځ ته یې اچولی  
ؤ. البته ماشوم تور ګرځېدلی او مړ شوی ؤ.  
د دې خبرې انگازه په سیمه کې تاو شوه او د  
هغې ورځې په سبا ښکاره شوه، چې د فریدون د کور  
چوپړه د ده نه ننگه شوې وه او کله چې پوه شول،  
چې امیندواره ده، له کوره یې شړي. بې هوښه (بې  
چاره) په بل کور کې په مزدوری بوخته کېږي او  
خپله امیندواري پټوي. په پای کې کومه ورځ چې

غواړې ماشوم وزېږوي، د زړه د درد په پلمه خپلې  
کوټې ته ځی او درد زغمي او پرته له کوم غبر او  
غوره ماشوم زېږوي او سم لاسي د ماشوم په خوله  
لاس ږدي، ساه یې بندوي او په شپې کې یې ویاړي  
کې اچوي، تر څو په دې توګه خپل پت وساتي.

ټولو دې بې هوښه بڼې ته ښکته کې کولې او د  
تحقیق او کړکې په سترګو یې ورته کتل او ویل یې،  
چې دا باید سنگساره شي، خو هیچ چا هم د فریدون  
څخه خبرې نه کولې، هیچ چا دا حساب نه کولو،  
چې دا ښځه ډېر کلونه کېږي، چې میړه یې مړ دی،  
د تفریح هېڅ وزله نلري، ناپوهه ده، ژر دوکه خوري.  
خو فریدون له کومې ورځې نه چې ژنی شوی دی،  
ښځه یې کړې، د خوند هر ډول وسایل لري، په  
هرڅه پوهېږي او سره د هغه یې داسې کار کړی او  
بیا حاضر هم نه دی، چې پایلې یې وزغمي.

له بده مرغه زموږ په ټولنه کې هر راز سزا چې  
ده، د بېوزلۍ لپاره ده او تل د شتمنو په عیبونو او  
پساتونو سرپوښ کېږدي.

د بېلگې په توگه فریدون په شپو شپو نشه کوله،  
 خو له هغه ځایه چې دا شراب یې په لوړو  
 مېلمستونو کې څښل او پیاده هم کور ته نه راته، چې  
 وزنګېرې، هېچ چا عیب نه گڼلو او د بېهوېله حسین  
 په توگه یې نه ملامتولو او د دې پر ځای چې ووايي،  
 ډېر بې ننگه او فاسد دی، ویل یې، ډېر «زړه  
 بایلونکی» او چرچيې دی!

زما موخه دا نه ده، چې د فریدون ټول اخلاق  
 څرگند کړم، موخه مې دا ده، چې د فریدون په دود،  
 روزنې او ژوندانه ډول تاسو ته ښکاره کړم، ترڅو دې  
 ځای ته ورسېږو، چې ښاغلي فریدون خان د شپې په  
 یوه ناستي کې، چې د دوی په خیال له ټولنیزو  
 سمونو څخه خبرې کولې، خپلو ملگرو ته ویل:  
 «هو، ذاتی استعداد، بل شی دی. د بېلگې په توگه زه  
 او دا چمیار حسین سره هم لوبي وو. خو برسېره پر  
 دې چې پلار یې لنډ راغی او دی یې پرې نښوده،  
 چې درس ووايي، ده خپله هم خپل بخت ته لگته

ورکړه، ګوندې ده هم کولای شول له چمپاری څخه  
د کور او ژوندانه څښتن شي.»  
راځی چې وگورو، آیا فریدون په دې خبره کې،  
چې کړې یې ده، حق لرلو او آیا کولای شي حسین  
یا پلار یې ملامت کړي؟ آیا فریدون د دې لپاره چې  
ننه نی درجې ته ورسېږي، زیار اېستلی؟ آیا د ده  
هڅه له هغه زیار سره، چې حسین زغملو، د ورته  
کولو وړ ده؟ د دې ټولو پوښتنو ځواب منفي دی. له  
بلې خوا به باید وویښو، چې آیا فریدون ډېر بې لارې  
دی یا حسین؟ کوم یو یې حق لري، چې ډېر بې  
لارې وي؟ حسین چې بې کوره او کډې دی او د  
ژوندانه هېڅ وزله نلري یا فریدون، چې هرڅه لري او  
د خوند اخیستلو وسایل یې له هره پلوه چمتو دي؟  
د دې پوښتنو ځواب هم د فریدون په ضرر دی.  
هغه څه چې فریدون یې مخ په وړاندې یووړ، د  
ده خپل زیار نه و، بلکه د ده ټولنیز پوړ و. فریدون یو  
کال د زده کړې په دوره کې محروم هم شو، خو  
ټولنیز پوړ پرې نښود، چې پاتې شي او دی یې

مخکې ګر. بنایي نن د ده فکر د حسین له فکره ډېر  
 ښه وي، خو دا د فریدون د ذاتي استعداد دلیل نه  
 دی، بلکه د دې لپاره دی، چې له وړوکوالي څخه یې  
 پرې نښوده، چې د حسین فکر په کار ولوېږي او ان  
 یو ځل یې هم و نه ازمویلو، چې حسین څه  
 استعدادونه لري او له دې پلوه د ده استعدادونه ټول  
 خوشې بې ځایه لارل.

البته زموږ موخه دا نه ده، چې ووايو، چې د بشر  
 ټول وګړي طبیعتن له ټولو خواوو نه په خپلو کې  
 مساوي دی، خو دا وايو چې:

۱ - عمومن وګړي که یو شی لږ لري، بل شی  
 ډېر لري، د بېلګې په توګه شونې ده، چې یو قوي  
 منګوله ولري، خو سترګې یې ډېر لږې ونشي کتلای  
 او د یو بل سترګې به ډېر لږې وګوري، خو منګوله  
 به یې ځواکمنه نه وي. له دې کبله موږ نشو ویلای،  
 چې له دوی څخه یو د بل په پرتله مطلقن بر دی.

۲ - ډېر هغه توپيرونه، چې نن د انسانانو په  
 وګړو کې شتون لري، د هغه میراث پایله دي، چې له

پلاره يې اخيستی وي او هغه ميراث غالبن د ټولنيزې وضعې په پايله کې پيدا شوی وي. د بېلگې په توگه د يوه ترياکي سړي ځوی د يوه کره سړي د زوی په پرتله په بنسټيزه توگه ډېر ضعيف راځي. نو که موږ چېرې ټولنيزه اوضاع اصلاح کړو، له دغو توپيرونو څخه ډېري يې له منځه ځي.

۳- دا ټول توپيرونه، چې نن يې په ټولنه کې د بشر په وگړو کې وينو، د هغو په طبيعي توپيرونو پورې اړه نلري، بلکه ټولنيزې وضعې زېږولي او موږ د دې لپاره چې د بشر وگړي تساوی ته نږدې شي، بايد زلنده (ظالمانه) ټولنيزه وضعه، چې بې دليله د وگړو تر منځ توپير پيدا کوي، له منځه وېسو.

اوس ووينو، دا زلنده ټولنيزه وضعه څرنگه پېدا شوه؟ آيا بشر له هغې ورځې نه چې د زمکې په سر څرگند شو، دا زلنده ټولنيزه وضعه يې لرله؟

\*\*\*\*\*

## ۴

## زمور لمړنيو نېکونو څرنگه ژوند کاوه؟

د دې لپاره چې موضوع روښانه شي، ووينو چې زمور لمړنيو نېکونو يانې د بشر لمړنيو وگړو، چې د زمکې پر مخ يې شتون وموند، څرنگه ژوند کاوه؟

د دې لپاره چې د هغو وگړو ژوند خپلو سترگو ته ودروو، بايد د ټولنې ننه نې ژوند له خپله پامه لرې کړو، ولې چې دا دواړه ژوندانونه يو بل ته ډېر لږ ورته دي. مور بايد له ياده و نه باسو، چې په هغه وخت کې له ننه نيو صنعتونو څخه يو هم شتون نه لاره او هغه بشر، چې تازه يې د ځمکې پر مخ شتون موندلی ؤ، له کور جوړولو، کاليو گنډلو، خوراک پخولو او په همدې توگه له کرهڼې او مالدارۍ څخه يې کولای نشول پوهه ولري. د بشر وگړو په هغو ځايو کې چې ژوند پکې اسان ؤ، د گلو په توگه ژوند کولو او خواړه يې عمومن د ونو له مېوې څخه وو.

په هغه وخت کې زمکه هم له نن څخه ډېره ابره وره (حاصلخیزه) وه او په ښه توګې یې د دوی د خواړو بستیا (تکافو) کوله - ولې چې ونې خپله یوه برخه خواړه له ځمکې څخه اخلي او یوه برخه له هوا څخه - له دې کبله کله چې میوې او یا تنه یې وچېږي او د زمکې پر مخ تویېږي، زمکې ته د خوړو مواد له هغې کچې نه چې له زمکې څخه یې اخلي، ډېر ورکوي او پایله یې دا کېږي، چې د ځنګله زمکه تل له قوته ډکه او ابره وره ده.

په هغه زمانه کې چې بشر لا ونې د سوزولو، کورجوړولو یا نورو چارو لپاره له منځه نه وړلې، زمکه تل ابره وره وه، هغسې چې د انسان خواړه یې په ښه توګه چمتو کول.

موږ د بشر لمړني وګړي نه دي لېدلي، چې څه ډول یې ژوند کاوه - خو سربېره پر دې چې ننه نیو علومو تر یوه هانده پورې د دوی ژوند کشف کړی، تر شلمې پېړۍ پورې د زمکې پر ځینو سیمو لکه د افریقې او امریکې په ځینو ټکو کې ځیني خلک وو - او ښایي لا هم د دوی په شان وي - چې تقریباً

طبیعی ژوند یې لرلو او په همدې توگه مو چې  
 روښانه کړه، ژوند تیروولو او موږ د هغوی د ژوندانه  
 له مخه کولای شو د بشر د لمړنیو وگړو په ژوند پوه  
 شو. د لمړنیو انسانانو په قبیلو کې ټولو کار کولو او د  
 خپل کار پایله یې د قبیلې په اختیار کې اېښودله او  
 په دې توگه ټولو د یو بل له کار څخه گټه پورته کوله.  
 د بېلگې په توگه هر چا به هغه مېوې، چې ټولې کړې  
 یې وې، د کورنۍ گډې ډېرې ته راوړلې او هر چا له  
 ډېرې څخه د خپل خوراک په کچه جگولې. ښایي  
 وپوښتی، چې څنگه هیچ چا متې له کاره نه اېستلې  
 او د کار ابرې د ویشلو په سر یې په نورو ناتار (ظلم)  
 نه کولو؟ د دې لپاره چې دا فکرونه زموږ د ننه نۍ  
 ټولنې برخه ده او په هغه دور کې د چا فکر ته هم نه  
 راتلل، چې کار ونکړي او ډوډۍ وخوري او یا د څه  
 شي په سر حرص وکړي. تر ټولو ښه بېلگه یې د بشر  
 همدا طبیعي ژوند دی، چې بېلگو یې په افریقا او  
 امریکا کې د پوهانو نظر ځان ته راواړولو.

د لویو توپیرونو له ډلې څخه، چې د هغې ورځې  
 ټولنې او زموږ د ننه نۍ ټولنې تر منځ شتون لري، یو

يې دا دی، چې په لمړنۍ ټولنې کې د حق او دندې تر منځ کوم توپیر شتون نه لار، په دې مانا چې مور د بېلگې په توګه نن له ځانه سره وایو، چې دنده مې د ټولنې په اړوند دا ده، چې کار وکړو او حق مو دا دی، چې له ټولنې څخه برخه واخلو. خو لمړني انسان د دغو په منځ کې څه توپیر نه کولو او هېڅ وخت يې د بېلگې په توګه له ځانه څخه نه پوښتل، چې خوړل، لمانځل او ښکار کول د ده لپاره یو حق دی او که دنده – ده هماغسې چې خوړل او وېده کېدلو، هماغه شان هم ښکار ته تللو او کار يې کولو او د قبیلې د نظم پاسنه يې وکړه.

هغه زمکه، چې هرې قبیلې د هغې په منځ ژوند کاوه او له هغه نه يې برخه اخیستله، د قبیلې ټولو غړو پورې يې اړه لرله او د قبیلو تر منځ به یوه ځنګل او یا یوې نه اوسېدونکې سیمې واټن جوړاوه. اوس وویښو، په داسې چاپېریال کې د بشر وګړي څرنگه باید واوسي. ومو ویل چې وګړي د خپل چاپېریال له خوا روزل شوي، نو اوس چې موږ تر یوه

هاندۀ پورې چاپېريال وپېژندلو، کولای شو د وگړو دڅرنگوالي اټکل وکړو. کله چې ټول وگړي له يوې اوبو او هوا څخه برخمن کېږي، له يوه ډول خوږو څخه خوري، په يوه کچه برېښي دي او يو ډول پوښاک لري او د قبيلې نظم د ټولو لپاره يو ډول دی، په دې بڼه کې نږدې ټول سره يوشان کېږي او ظاهري او معنوي توپيرونه د هغو په منځ کې نشته او يا خورا کم او لږ دي.

هر څوک خپلواک ژوند لري، چې يوازې د قبيلې له ژوند سره يې هم غږي ساتي او په هېڅ ډول د کوم وگړي اېل (تابع) نه دی. له دې کبله ټول ازاد دي او د مريه توب فکر اصولن وجود نلري. کله چې يوه قبيله له بلې سره په جگړې اخته کېږي، شونې ده چې هغه له منځه يوسي، خو شونې نه ده، هغه تر خپل اېلانييت (تابعيت) لاندې راولي، ولې چې د لمړي بشر وجود له ازادۍ سره غگل شوی او ازادي د ده د شتون لپاره لازمه وه.

نو ووينی، چې د هغې ورځې بشر او زموږ تر منځ، چې خپله ازادي د وړو شيانو د ازادۍ په بدل

له لاسه ورکوو، څه لوی توپیر شتون لري؟ موږ پرته له کوم دلیل څخه چمتو یو، د نورو لاسبری (تسلط) د ځان په اړه ومنو. موږ له هره پلوه په بند او ځنځیز کې یو. موږ ازادي بشپړه هېره کړې ده او پدې حال کې چې لمړنې بشر اصولن اند هم نه کولو، چې ژوند دې پرته له ازادۍ څخه شونی هم وي. لمړنی بشر وژل کېده، خو په سر باندې ټکول کېدو ته نه راضي کېدلو.

څومره دی او موږ سره توپیر لرو؟ د یوه فیلسوف، بنایي هم حکیم دیوجانس، په قول، چې دېوه یې اخیستې وه او ویل یې، چې په انسان پسې ګرځم او نه یې مومم، مقصد یې هسې انسان ؤ، چې د طبیعي ازادۍ، خپلواکۍ، زړورتیا او سرلوړۍ خاوند واوسي او بنایي هغه ایرانی عارف چې وایي: «خدای ازاد پیدا کړی یې، ازاد اوسه»، همدې ټکي ته اشاره کړې ده.

البته د ازادۍ دا روح په یوځل او په ناڅاپه توګه په بشر کې وژل شوې نه ده، بلکه په تدریج سره له منځه ولاړه او ان په وروستیو دورونو کې لکه د اور په

شان، چې باد يې ايرې له مخه پورته کړي، په بشري  
وگړو او ټولنو کې ځلېدله، د بېلگې په توگه وايي، چې  
د لوی داريوش تر مرگ او د بریا له وژل کېدو  
وروسته، چې ځان يې په درغلی سره د هغه ځای  
ناستی معرفي کړی ؤ، د اوو کسو مشرانو څخه، چې  
د سلطنت ټاکلو لپاره په نامه شوي وو، يو کس، چې  
گواکې نوم يې تانس ؤ، د ايران له پاچايۍ څخه  
استعفاء ورکړه، خو په دې شرط چې دی بشپړ ازاد  
پرېږدي. دا کېسه که څه هم سمه نه وي، بيا دا  
رسوي، چې د وروستيو دورونو خلکو هم ازادي لا  
هېره کړې نه وه او د هغې په درنښت او ارزښت  
پوهېدل او د نن ډېرو خلکو په توگه نه وو، چې ازادي  
تر ټولو ارزان شی وگڼي او په اسانه سره يې له لاسه  
ورکړي.

له پورته خبرو څخه د لمړني بشر د وگړو په  
هکله داسې پايله اخلو:

۱ – ټولو کار کولو.

۲ – ټول د ټولو د کار له ايرې نه برخمن کېدل.

۳ - مینه له ټولو سره یو شانې وه او له ټولو سره  
یې یو ډول چلند کولو.

۴ - هېچ چا پر بل کس لاسبری نلرلو او ټولو  
ازاد ژوند تر سره کولو.

اوس یقینن پوښتی، نو ولې وضعې توپیر وکړ او  
څنگه شو، چې ننه نې بڼه یې وموندله؟

\*\*\*\*\*

## ۵

## ټولنيز توپيرونه څنگه رامنځ ته شول؟

زموږ په لمړنيو نيکونو کې ټولو قبيلو او نږدې ټولو وگړو يو ډوله کار لاره او د ټولو کار ساده ؤ. خو څومره چې د بشر عمر تېر شو، په کارونو کې لا ماهره شو او ځيرتيا يې پکار واچاوله، هسې چې د ځينو کارونو زده کړه يو څه مودې زده کړې او تمرين ته اړه شوه او په پايله کې هر څوک په هغه کار بوخت شو، چې د هغه لپاره يې څه موده زيار اېستلی ؤ.

په دې توگه د کار وېش رامنځ ته شو او د دې لامل شو، چې د بشر د کار ابره ډېره شي.

که چېرې يو کس پخوا د دې لپاره چې يوه کاسه جوړه کړي، درې گنټې وخت مصرفولو، په دې دوره کې، چې د کار لوبنې يې بشپړ شوي وو او

خپله يې هم مهارت موندلی ؤ، د کاسې جوړول يې  
 د بېلگې په توگه په دوو گڼتو کې سرته رسول.  
 خو وړاندې له دې چې د کار د ابرې ډېرښت  
 پراختيا ومومي، يوه مهمه پېښه د بشر په ژوندانه کې  
 رامنځ ته شوه او هغه د قبيلو د کار ویش ؤ.  
 د بشر وگړي د ځناورو د ښکار په ترڅ کې په  
 دې ټکې پوه شول، چې کولای شي هغه ژوندي  
 ونيسي او گټه ترې پورته کړي. له دې امله ځينې  
 قبيلې، چې چاپېريال يې ډېر وړ ؤ، د ځناورو په ساتلو  
 بوخت شول او ورو ورو يې د رمو ساتل زده کړل. دا  
 قبيلې د کرهڼيزو قبيلو په پرتله د ځينو ښېگڼو  
 خاوندان وو: شېډې، غوښه چمړه او په ډېره کچه  
 وړې يې لرلې او ورو ورو د تار سکڼلو او د ټوکړ  
 او بدلو سره بلد شول. له بله پلوه له هغه ځايه، چې د  
 بشر د کار اسباب لا بشپړ شول، بشر لا ماهره شو او  
 ابره يې لا پورته ختلې وه، هرې قبيلې کولای شول  
 د خپلو احتياجاتو څخه لا ډېر جنس توليد کړي. له  
 دې کبله بزگرو او شپڼو قبيلو په دې پيل وکړ، چې  
 خپلې ابرې په خپلو کې بدلې کړي. دا موضوع لامل

شوه، چې بيا هم د ابرې کچه پورته لاړه شي او له دې ځايه يوه لويه پايله لاس ته راغله، چې مور يې په څرگندونې پيل کوو.

پخوا هر سړي هومره ابره توليدوله، چې د ژوند د توبنې لپاره يې اړتيا وه، خو په دغه دور کې د کار ابره له دې کچې نه لا ډېره شوه. پخوا يې هېڅ گټه نه کوله، چې د بشريو وگړی بل وگړی د ځان په گټه کار ته اړ کړي، ولې چې د کار ابره لږه او يوازې د هغه سړي په لگښت رسېده او له هغه نه کوم شی بل ته نه پاتې کېدو.

خو کله چې د کار ابره له دې کچې نه لا ډېره شوه، بشر پام شو، چې کېدای شي، د نورو د ابرې له ډېروالي څخه گټه پورته کړي.

اتفاقن يوې موضوع په ټولنې کې شتون لاره، چې بشر ته يې اجازه ورکړه، چې دا گټه پورته کول پلي کړي. هغه د قبيلو تر منځ د جگړې موضوع وه. تر هغه دمه که چېرې يوې قبيلې له بلې سره جگړه کوله، د يوې قبيلې د منځ نه تللو پرته بله پايله يې نه لرله، خو په دغه دور کې، چې کله يوې قبيلې بله

ماتوله، د هغې وگړي يې نه وژل، بلکه د اهلي  
خناورو په توگه يې په بند کې کار ته اړباسل، ترڅو د  
ماشومانو له کار څخه يې، چې هر يو يې د کار يو  
خواک و، په همدې توگه گټه پورته کړي.

په دې توگه تر ټولو لوی توپير، چې د بشر د  
وگړو تر منځ شتون لري، يانې د ارباب او مريه (غلام  
- بنده) تر منځ توپير منځ ته راغی.

ورو ورو د قبيلو تر منځ مبادله د وگړو تر منځ  
په مبادلي بدلون وموند. ورو ورو د قبيلې سپين  
ريزي، چې مبادله د دوی په لاس سرته رسېدله او  
جنگي بنديانو په دوی پورې اړه لرله، د همدې  
باندې والتياوو (امتيازونو) له لارې په نورو وگړو  
لاسبری وموند او ورو ورو دا لاسبری د دوی  
اولادونو ته په ميراث پاتې شو.

ورو ورو هغه شيان، چې د قبيلې د غړو تر منځ  
شريک وو (لکه کرهڼيزه زمکه، د کورنۍ کور او داسې  
نور)، د وگړو تر منځ وویشل شول، ورو ورو هغه  
وگړي چې مريان يې لرل، د همدې مريانو له لارې

یې نور مريان لاس ته راوړل او د هغو په مټه په نورو لاسبري شول.

البته دې توپيرونو د بشر په منځ کې تازگي لرله او بشر لا هغه لمړنۍ ازادي او نياو (عدالت) نه ؤ هېر کړی او نه حاضرېدو، د دې او هغه لاسبري ومني او له دې کبله تل په اعتراض او پاڅون کې ؤ.

دا موضوع لامل شوه، چې د شتمنۍ خاوندان د مريانو خاوندان خپل ځواکونه سره نږدې کړي او په دې هڅه کې شول، چې له دې پاڅونونو څخه مخنيوی وکړي.

دا کار يې واوډه (نظم ورکړ)، اوډلي ځواکونه يې جوړ کړل، قانونونه يې بنسټ کېښودل او په دې توگه يې دولت رامنځ ته کړ.

نو د سعدي وينا، چې وايي: «د ناتارو بنسټ لمړی په نړۍ کې وړوکی ؤ، هرڅوک چې راغی ورډېر يې کړل، تر څو دې ډېري ته ورسېد»، تقريبن سمون (مصدق) مومي.

تر دې وروسته په نړۍ کې تازه نظم رامنځ ته شو، هره ورځ نوی شمېر د ټولنې د بېوزلو په شمېر

ورډېر شو، هره ورځ د بشر لمړني حقونه، يانې ازادي او برابرتيا لا ډېره هېره شوه، البته بيا هم له ازدي او برابرتيا څخه خبرې کېدلې، خو نه د ټولو لپاره، بلکه د خاص شمېر لپاره – د بېلگې په توگه اورېدلي مو دي، چې په پخواني يونان کې د دموکراسۍ حکومت ؤ او پوهېږي، چې د آتن خلک د نړۍ تر نورو خلکو څخه ډېر ازاد وو، خو پام شوي به نه وای، چې دا ازادي يوازې په ځانگړې توگه د يوه ناخيزه شمېر لپاره وه او د آتن د اوسېدونکو گڼې شميرې پرگنې، يانې مريان د ټولنيزو حقونو څخه بشپړ بې برخې وو. بنايي اورېدلي مو نه وي، چې د آتن کسبiano هم د ټولنيزو باندېوالتياؤ څخه کومه برخه نه لرله.

د هغو تاريخونو څخه، چې د فرانسې د بنسټونځيو لپاره ليکل شوي، په يوه کې د آتن د ټولنې په هکله يې داسې ليکلي دي: د آتن ولس له هغو ټولو وگړو څخه، چې په هغه کې يې ژوند کاوه، جوړ شوی نه ؤ، بلکه د آتن عمده برخه په بنسټيزه توگه د ولس په ډله کې نه شمېرل کېدله.

مريان، چې شمېر يې له ازادو خلکو څخه خورا  
 ډېر ؤ، د ولس برخه نه وو. چوپړ او معدنچاري، چې  
 د سپينو زرو په معدنونو کې يې کار کولو، د  
 سوداګرۍ د کشتيو ډېرکي مريان وو، چې هېڅ ډول  
 حق يې په ټولنه کې نه لرلو او بايد په بشپړه توګه د  
 اربابانو د امرونو اېلي واوسي.  
 هېڅ داسې کور نه ؤ، چې هلته لږ تر لږه يوه  
 کنيزه نه وي.

که چېرې د يوې کورنۍ د مريانو شمېر له اوو  
 څخه ډېر نه وو، ويل يې چې بې وزلې ده. شتمنو  
 خلکو کله نا کله تر سلو ډېر مريان لرل. که د يوه  
 مهم سړي بڼځه چېرې يوازې د يوه مريه سره له  
 کوره وتلې وای، د اريانتيا وړ ګرځېدله. اربابانو يوازې  
 مريانو ته ډوډې ورکوله، خو د هغو د لاس ټول زيار  
 څخه يې ګټه پورته کوله.

مريانو بايد په ښو سترګو ارباب ته غاړه اېښې  
 وای او ارباب حق لرلو، دوی شکنجه کړي. دا خبره  
 ملنډيزه خو په همدې توګه غمجنوونکې ده، چې که  
 چېرې دوو اربابانو په خپلو کې داوه لرله، هر يوه

کولای شول بل لوری اړباسي، چې خپل مریه د ده په واک کې کېږدي، تر څو دی د شکنجې له لارې له هغو څخه اقرار واخلي، ان ارسطو مشهور فیلسوف ویل: «مریه یو ژوندی لوبنی دی».

له دې ځایه وپوهېږی، چې د ټولنې اقتصادي وضعیت څومره د وگړو ان د مشهورو کسانو په افکارو باندې اغېزه اچوي، چې د بېلگې په توگه د ارسطو له خولې داسې نیاوگلوۍ ضد خبره راوځي. موږ ولېدل، چې د ټولنې ټول پرمختگ او ټوله شتمني، چې د بشر لاس ته ورغله، د کار پایله وه. خو ورو ورو دا حقیقت هېر شو او هغه وگړو، چې شتمني یې په لاس کې ټوله شوې وه، د هغه کسانو په سپکاوي پیل وکړ، چې کار یې کاوه، د بېلگې په توگه کارگر د آتن په ټولنه کې دومره د سپکاوي سره مخ ؤ، چې ارسطو وایي:

«په هغه دولت کې چې اوډلي تشکیلات ولري، نباید کسبیاو ته له ټولنیزو حقونو څخه برخه ورکړو»!

په همدې کتاب کې يې د پخواني مصر په هکله  
ليکي دي، چې د پخواني مصر پر گڼې بزگرو جوړولې،  
چې زمکو دوی پورې اړه لرله او هغه يې د پاچا،  
ملایانو او ساهوگانو (اشرافو) په حساب کرله.

دې بې هوښو نږدې خپل ټول وخت په کړوندو  
کې تېرولو؛ په هماغه ځای کې يې خوړل او غالبین  
په هماغه ځای کې وېده کېدل. دغو یوازې وړوکی  
کورگی لاره، چې د ژوندانه هېڅ وزله پکې نه وه.  
کارگرانو یوازې یوه لمن اغوستله، چې د دوی تر ملا  
پورې تړل کېده او تر گوندو پورې خوړندېدل او  
بنځو یو کمیيس اچولو، ماشومانو هېڅ ډول جامې  
نلرلې او د دوی ډوډۍ خورا ساده، معمولن سابه او  
د بوټو څانگې وې.

بزگرو په هر کال کې باید د خپلې ابرې یوه برخه  
د پاچا ډېریو ته وړې وای. چا چې ابره ټولوله، یو  
شمېر ماموران یې له ځانه سره لرل، چې ډانگ يې  
په لاس کې نیولې و، کوکې يې وهلې: «ژرشی، ابره  
ورکړی». که بزگر ابره نه لرله، دی به يې په زمکه

واچولو او وبه يې تړلو او د کانال خواته به يې کښولو  
او سر به يې ورته په اوبو کې ډوبولو.  
کله به چې پاچا غوښتل کومه ماڼۍ جوړه کړي،  
يا کوم کانال اوباسي يا کوم واک (جاده) ودان کړي،  
اوسېدونکونه به يې کار اخيستلو. حاکم ته به پرمه  
ورکړل شو او هغه په کلي کې چينې وهلې او سبا  
سهار بايد ټول خلک د کار ځای ته حاضر شوي  
وای. دوی هر يوه پنځلس ورځنې يا مياشتنې  
ډوډۍ، چې څو ټوټې ټپکله، څو دانې پياز او يو څه  
کورڅې وې، له ځانونو سره وړلې او د معمارانو او  
سرکارگرانو تر امر لاندې، چه په کتک وهلو کې هېڅ  
لنډ نه راتلل، په کار بوختېدل. بيا به بله ډله راغله د  
دغو ځای به يې ونېوه او دا ډله به يې بيرته لېرله،  
خو تر يوه کسه زيات نه راستنېدل.  
وگورۍ، چې بشر له هغه لمړني ژوند نه کوم  
برخه ليک ته رسېدلې و. فکر وکړۍ، چې د مصر  
هغه ټول اهرمونه په همدې توگه او د همدې رنځ  
وړونکو بزگروپه لاس جوړ شوي، خو وياړ يې په  
ځانگړې توگه پلاني فرعون او يا د هغه پلاني وزير

پورې اړه لري. ټول له دې اهرمونو څخه خبرې کوي او د هغو پاچایانو لویښت ستایي، چې اهرمونه د دوی په وخت کې جوړ شوي دي، خو هېڅ څوک هم د هغو زرگونو کارگرانو په اړه، چې په دې اهرمونو باندې یې زیار اېستلی او خپل ځانونه یې په دې لاره کې اېښي دي، خبرې نه کوي.

هیڅ څوک دې حقیقت ته پام نه لري، چې اهرمونه د زرگونو کارگرانو د کار پایله ده، نه د مصر د فرعونانو د لوړ ځواک پایله. دا کارگران یې په خپل وخت کې سپکول او هغوی یې د ځناورو په ډله کې شمېرل. نن هم موږ د دوی د کار پایلې په وړاندې د تعظیم سر تېټوو، خو د هغو یادښت ته کوم درنښت قایل نه یو او یوازې پر دوی باندې زورچلونکي ستایو. آیا بې انصافي نه ده؟

لږ څه د مطلب نه لېرې شوو. اوس وویښو، بشر د دې توپیرونو د له منځه وړلو لپاره، چې د ټولنیزې وضعې په پایله کې رامنځ ته شوي وو، څه هڅه وکړه؟

\*\*\*\*\*

## ۶

**قانون څنگه رامنځ ته شو؟**

ژمنه مو کړې وه، چې د هغو هڅو په هکله، چې بشر د ټولنیزو توپیرونو د له منځه وړلو لپاره وکړي، خبرې وکړو، خو یوه پایله، چې کولای شو، د خپلو خبرو څخه واخلو، ناوړې پاتې ده. له دې کبله لمری دا پایلې ذکر کوو او وروسته به هغه څه، چې ژمنه مو کړې وه، بیان کړو.

**قانون څنگه رامنځ ته شو؟**

په ګرده توګه خلک اند (تصور) کوي، په هغه موکه کې چې بشري ټولنې جوړېږي، د کام پوهان د دې لپاره چې د ټولنې د اوږنې پاسنه (مراعات) وشي، په خپلو کې سره کیناستل او د قانون په جوړولو یې پیل وکړ او خلکو هم په بشپړه رضا او مینې سره دا قانون ومانه.

آيا دا اند سم دی؟ آيا له هغه څه سره چې موږ  
د تاريخ له مخې بيان کړل سمون خوري؟ تاسو سم  
ولېدل، چې د ټولنې تشکيلات د ټولنيزو اړتياوو له  
امله رامنځ ته شول او پرته له دې چې د خلکو هيلې  
په نظر کې ونيسي، پر هغوی تحميل شوې.  
ولې ځينې د پريمانه شتمنۍ او ځواک خاوندان  
شول؟

د دې لپاره، چې هغو د مريانو او نورو لاس  
لاندو د لاس له رنځه ناوړه گټه پورته کوله.  
مريان څوک وو او له کومه شول؟  
مريان جنگي بنديان وو، چې پخوا به وژل  
کېدل، خو په دغه دور کې يې هغوی ساتل، تر څو د  
دوی د لاس له رنځه ناوړه گټه پورته کړي.  
ولې پخوا په دې سوچ کې نه کېدل او ولې پخوا  
د مريه توب رژيم باب نه ؤ؟  
د دې لپاره چې پخوا د کار افزارونو، د کار ويشلو  
او د کار د ابرې ډېرولو هم د چا په پرېکړې پورې اړه  
نه لرله او پخپله او د اړتيا له مخې رامنځ ته کېدله.

نو د ټولنې تشکيلات او «ټولنيزې اوډنې»، چې د بېلگې په توگه يو يې د ارباب او يو يې د مريه په توگه وپېژانده، د امرکوونکي او امرورونکي تر منځ اړيکې يې وټاکلې، د ټولنيز تړون له امله منځ ته رانغلل، بلکه د ټولنيزو اړتياوو له امله رامنځ ته شوې او پر خلکو ورتحميلې شوې.

البته وروسته قانون جوړونکي پيدا شول، چې د ټولنيزې اوډنې په هکله يې خبرې وکړې، خو د دوی خبرې عمومن د همدې ټولنيزې اوډنې پر بنسټ دي، چې پخوا يې شتون موندلی.

د بېلگې په توگه مو ولېدل، چې ارسطو د مريانو او کسبيانو په هکله کومې خبرې کړي، خو دهغه خبرې په حقيقت کې د هغه وضعيت څرگندونه ده، چې د ده په زمانې کې يې شتون لاره.

د دې لپاره چې موضوع روښانه شي، ښه ده لا ډېره څرگندونه وکړو:

وروسته تر دې چې د لمړني بشر ژوند ږنگ شو او ځينې په زور سره په ټولنه کې د څه باندېوالتياوو

خاوندان شول، چې د خلکو ډېرکي له هغو څخه بې برخې وو، لازمه وه، چې د خپلو بې ځايه باندېوالټياوو د بېلگو څخه پرته نور بنسټونه وتوگي او د خپل ځواک ستنې - د دې لپاره چې کلکې وي - د خلکو په فکر کې ځای کړي.

ورو ورو باندېوالټياوې په ځينو کورنيو کې ميراثي شوې، ورو ورو بشر خپل لمړنی ژوند هېر کړ، چې د کومو پېښو تر اغېزې لاندې له هغې ورځې نه دې ورځې ته رالوېدلی دی، ورو ورو د ټولنې بې برخو او وتلو خلکو هېر کړل، چې د دوی وضعه غیر طبيعي ده؛ ورو ورو افسانې خپرې شوې، چې دا وضعه له زلې په پښو ولاړه ده او هر څوک، هغه چې څه لري او که نه يې لري، په نيغه يې د خپل خالق نه ترلاسه کړي دي.

د بېلگې په توگه په پخواني مصر کې هغه چا چې تر ټولو ښې او ابره ورې زمکې په خپلې ولکې کې لرلې، داوه يې کوله، چې که ډولپالونکي (رب النوع) ايزس د زمکې پر مخ ژوند کاوه، هغه زمکې يې دوی ته بخښلې دي!

همدغه افسانې وې، چې ورو ورو د ټولنې زورويونکو په ګټه يې د قانون رنگ ځان ته واخيست.

له دې وروسته هيڅ مريه کولای نشول د ارباب له شکنجې نه وتښتي، هيڅ کسبي قانونن دا حق نه لرلو ځان د اسيلو(نجباوو) په ډله کې وشمېري. هيڅ بزګر قانونن جرأت نلرلو، چې د خپل کار بور له قانوني لوتمارو پټ کړي. آيا بيا هم ويلاى شو، چې دا قانون ټولنيز تړون منځ ته روارى دى؟

لا څرګنده بېلګه وړاندې کړو: په پخواني روم کې کارېګر قانونن خپل کسب پورې تړلي وو او کولای يې نشول له کار څخه لاس اوباسي. کارېګرو قانونن له خپلې مېرمنې سره په جنسي اړيکو کې خپل واک نلرلو او د هغوى کسب قانونن ميراثي ؤ. د بزګرو نژاد قانونن په زمکې پورې تړلى ؤ او قانونن يې بايد ماليې ورکړې واى او بېګار يې کړى واى.

د پخواني روم د قانونونو او دودونو پر بنسټ د واده له دودونو څخه يو دا ؤ، چې د ناوې پر زلفو يوه

سانگه (نیزه) کېږدي. پوهېږی، دا کار اصلن له کومه راغلی دی؟

د دې کار اصلي لامل دا دی، چې سانگه لمړني بشر ته د ځواکمنۍ نښه وه. لمړني بشر په همدې سانگې سره ښکار کاوه، غلیم یې واژه او ځان لپاره یې ښځه له نورو قبیلو نه تښتوله. ورو ورو دا دود له منځه لاړو، خو اغیزه یې پاتې شوه، یانې د روم دودونو او قانونونو غوښتنه کوله، چې د واده په موکه د ناوې په زلفو دې سانگه کېښودل شي، تر څو په دې نښې سره زباته شي، چې سړی پر هغې لاسبری لري او ښځه د سړي د ښکار په حکم کې ده. نو ګورو، چې اصلی کار له منځه ولاړ، خو قانون، د هغه پایله، چې د ښځې اېلانیټ له نارینه څخه دی، وساتلو.

په همدې توګه مالکیت په پخواني روم کې «مانثیپوم» نومېده، چې د لاس له کلمې څخه راغلی، یانې هغه څه ته چې انسان لاس اچوي او خپل ځواک پر هغه تحمیلوي، له دې ځایه د

مالکیت سرچېنه، چې وروسته د قانون له خوا په رسمیت پېژندل کېږي، څرگندېږي.

نو دا چې ځینې قانون د نیاوځلوی و انصاف بنکارندوی بولي او اند کوي، چې قانون جوړونکو له لمړۍ ورځې څخه د نیاوځلوی (عدالت) او انصاف د ساتلو لپاره د قانون په جوړولو پیل کړی، سمه نه ده.

قانون په حقیقت کې د ټولنیزې وضعې استاذی دی، چې هغه وضعه هم په جبر سره او د خلکو له ارادې او هیلو څخه پرته منع ته راغلې ده. د بېلګې په توګه د روم په ټولنه کې شتمنو خلکو، چې ځانونه یې د نورو خلکو په پرتله د حقونو خاوندان ګڼل، دغه حقونه د دوی نیکونو په لمړي سر کې په زور سره لاس ته راوړي وو او وروسته یې د قانون بڼه ورکړې وه.

د یوه فرانسوي پروفیسر په خبره: «حق لمړی د زور معلول ؤ او د قانون لامل ؤ، خو وروسته هغه په خپله د قانون معلول وګرځېدو».

البتہ خینی پوهان چې پیدا شول، له هغه ځایه چې د قانونونو له اصلي سرچینې نه خبر نه وو، هڅه یې کوله، چې نیاوځلوي او انصاف په زر منځه سرینو سره په دې قانونو پورې ومنلوي.

د بېلګې په توګه ارسطو غوښتل زبات کړي، چې مریه توب د ټولنې ضرورت دی د ساسانیانو د زمانې یوه پوه فکر کاوه، که دا ټول توپیرونه د بشر په منځ کې نه وای، د دنیا چارو اوډنه نه موندله او اصولن دا خبرې داسې پوهانو د نړۍ د ځواکمنو د خوشمنندو لپاره اختراع کولې. لازمه نه ده، ډېر لږې لارې شو. د فرانسی پاچا ۱۴م لویي، چې په اتلسمې پېړۍ کې یې سلطنت کولو، دومره جنگ او جګړې وکړې او مالیې یې واخیستلې، چې د فرانسی خلک بشپړ بېوزلي شول او ډېرکیو یې د ځناورو په شان ژوند کاوه. یوه ورځ پام شو، چې کارونه یې خورا بې ګټې او کرکه جن دي او پېښمانه شو او له یوه پوه سره یې د زړه خواله وکړه.

خو هغه پوه په همدې ډول د لیلونو سره زباته کړه، چې د پاچا اېلان (اتباع) هر څه چې لري، پر ده پورې اړه لري او اصولن د ژوندانه همدومره وسیلې هم، چې ۱۴م لويي له خپلو اېلانو څخه د ماليې په نامه نه دې اخیستي، لوی احسان دی، چې پر دوی یې لورېدلی دی - په دې توګه ۱۴م لويي ته زباته شوه، چې هغه څه چې ده تر دې دمه له خلکو اخیستي، د ده حق دی او بیا هم حق لري، واخلي، نو خپل کار ته یې پایښه ورکړه.

پخوا همدا ډول خبرې وې، چې د قانون بڼه یې ځان ته نېوله. د پورتنیو خبرو پایله لنډه کړو.  
۱ - قانون د پوهانو د هوښیارتیا، ټولنیزو تړونونو او د خلکو د هیلو پر بنسټ منځ ته نه دی راغلی، بلکه د ټولنیزو پېښو تر اغېزو لاندې لاس ته راغلی او دهغو پېښو استاذی ؤ.

۲ - هر قانون د نیاوګلوی ښکارندوی نه دی. د دې لپاره چې د هر قانون پر ماهیت پوه شو، باید په

هغې وضعې او حالت کې، چې د دې قانون د  
پيدايښت لامل گرځېدلی، څېړنه وکړو.

۳- هر قانون مقدس نه دی، په هغه توګه چې  
ډاکټر ارانې په جنايي محکمه کې وويل: «يوازې  
هغه قانون مقدس دی، چې د خلکو د ګټو ساتندوی  
وي».

د نن ورځې خبرې اترې مو لږ څه ستونزمنې  
وې او موږ ونشول کولای، چې له دې نه يې ساده  
بيانې کړو.

له دې کبله د دې وړ دي، چې د لوستونکو له  
خوا د ډېر ځيرتيا وړ وګرځي.

اوس به د خبرې پايښه ونيسو او ووينو، چې بشر  
د دې توپيرونو د حل لپاره کومې هڅې پلې کړې؟

...

\*\*\*\*\*

## ۷

## څنگه د زیار ایستونکو زوښا (شیره) یې زبښله؟

مخکې له دې چې د مریانو او د ټولنې نورو بې برخو له خوځښت نه خبرې وکړو، د هغو د ژوندانه او بې برخې توب په لا څرگندونې لاس پورې کوو، له دې کبله لمړی د مریانو او زیاراستونکو د وضعیت په هکله به خبرې وکړو.

**د مریانو ژوند:** مریه په حقیقت کې ژوند نه لرلو، ولې چې د هېڅ حقوقي شخصیت خاوند نه ؤ او پرته د خپل ارباب له ترحمه یې کولای نشول چې کورنۍ ولري. نو یقینن پوختنه کوی، چې نو مریانو بیا څرنگه مړوښي کوله؟

باید په دې ټکي پوه شوي وی، چې کورولي د مریانو لپاره – په دې مانا چې تاسو پوهېږئ – شتون نه لرلو، یانې د واده قانونونو او مقرراتو د مریانو د واده لپاره شتون نه لاره.

ارباب کولای شول، هرکله یې چې غوښتي وای،  
 مریه له خوب غبرگۍ (همخوابه) ورکړي او هرکله  
 یې چې غوښتل، بېرته یې ځینې اخیستله. مریه له  
 خوب غبرگۍ ورکول یوازې د ماشومانو لاس ته راوړو  
 لپاره وو، چې هغه یې د ارباب د بڼې مېوه گڼله او د  
 مریه ماشوم راوړل د ارباب د غوا خوشي راوړلو ته  
 ورته وو!

البته کله ځینې مریان تر څو نسلونو پورې د  
 کورنۍ خاوندان وو، خو قانون د هغو کورنۍ په  
 رسمیت نه پېژندله او ارباب کولای شول په هره  
 موکه کې هغه کورنې وړانه کړي.

که غواړی د مریه توب دور د مریانو او نورو  
 زیارابستونکو ژوند ځان ته مجسم کړی، د عمرو  
 عاص خبرې یاد ته راوړی. عمرو عاص کله چې د  
 مصر هېواد فتح کړ، ویې لیکل:

«دلته هسې خلک ژوند کوي، چې گواکې د دې  
 لپاره پیدا شوي دي، چې د گبینو د مچيو په توگه د  
 نورو په گټه کار وکړي او د خپل کار له بور نه  
 برخمن نه شي.»

د روم په مملکت کې شتمنو کسانو له ۱۰ څخه تر ۲۰۰۰۰ پورې مریان لرل او د ځینو د مریانو شمېر هومره ؤ، چې کولای یې شول یو لښکر په لار رهي کړي! چا به چې یوازې درې مریان لرل بېوزلی گڼل کېده!

موږ مخکې څرگنده کړل، چې له مریانو سره یې څرنګه چلند کولو، خو اوس خو بېلګې پر هغه څه چې ویلي مو دي، ورزیاتوو:

روميانو یو ډول وحشي کبانو ته خورا درنښت کاوه. کېسه کوي، چې د روم له شتمنو څخه یوه یو ډنډ لرلو، چې دغه وحشي کبانو ته یې په هغه کې وده ورکوله او هرکله به چې د ده یوه مریه کوم لوبښی د غفلت له مخې مات کړ، حکم به یې کاوه، چې هغه په دې ډنډ کې واچوي، تر څو د هغه وحشي کب خواړه شي.

د روم یو مشهور فیلسوف د اربابانو کلک نېونه داسې څرګندوي: «همدا چې مریه ټوخی یا پرنجی وکړي، همدا چې کونجی په غبر سره په ځمکه وغورځوي، په حقیقت کې غوسه ناکه کېږو. که

مريه يو څه په جگ غږ ځواب ووایي، که څېره يې د  
بدچلند نښې ولري، حق لرو، په متروکه يې ووهو او  
غالبين هم ډېرې کلکې متروکې ووهو او يو غږې او يا  
غابښ يې ماتوو».

د روم له لويو پوهانو څخه يو اپيکتت ؤ، چې  
مريه نړۍ ته راغلی ؤ، له هغه سره يې همدغه  
بدچلندونه وکړل او پښه يې ورماته کړې وه!  
که کوم ارباب له خپل مريه څخه ناراضه شوی  
وای، په شپو يې هغه په تورو کوهيانو کې بندي  
کاوه، په ورځو يې درانده زنځيرونه په غاړه کې  
وراچول او کار ته يې اړباسلو او غالبين يې د دې  
مريانو مخ په سرې اوسپنې داغلو.

په پخوانيو زمانو کې يې ميخانيکي ژرندې نلرلې  
او دانې يې په لاسې ژرندې، چې د مريانو په لاسو  
تاوېدې، وړه کول. دا کار تر ټولو گران ؤ او عمومن د  
دې لپاره چې مريانو ته سزا ورکړي، دې کار ته يې  
اړ کول. په حقيقت کې د ژرندې کار روميانو ته د نن  
ورځې گرانو کارونو په دود ؤ. د روم يو شاعر د دې  
ژرندو په بيان کې وايي: «هله تياره ورځي مريان،

چې ډوډۍ يې د وړو د ذرو گړد دی، ژاړې، هلته د متروکو او زنځيرونو په خپلو کې د لگېدو غبر په هوا کې تاوېږي».

د روم يو بل ليکوال د ژرندې منځ داسې ستايي: «خدايه! څه بې وزلي خلک دی! پوتکې يې د مړي رنگ لري او د متروکو وهلو خاپ په هغه لېدل کېږي... دوی يوازې د کميس ټوټې پر ځان لري، دوی يې په داغلو سره په نښه کړي، سرونه يې خريلي دي، پښې يې په کړيو کې اېښودل شوي، ځانونه يې د اور له تاوه له جوړښته لوېدلي، بانه يې لوگي له منځه وړي، له سره تر پښو د وړو په دوړو کې ډوب دي».

اند مه کوی، چې خلک له دې چلند سره مخالف وو. هغو حقيقت هومره هېر کړی ؤ، چې خيال يې کاوه، دا چلند خورا نياويز دی.

د روم يو شاعر يوه مېرمن، چې خپل مريه باندې کرجنه شوه، داسې ستايي:

« - دا مريه په دار وځړوی!

- مگر څه گناه يې کړې، چې داسې يې وکړوو؟

- بې شعوره! مگر مريه هم سړی دی؟ ومې منله، چې څه يې کړي نه وي، زه غواړم په دار يې وځړوم، زه امر کوم، زما پرېکړه بايد دليل واوسي».

د روميانو دا ليد د مريانو په اړوند، وروسته له هغه څخه هم چې مذهب يې بدلون وموند، پاتې شو. هسې چې يوه پېړۍ وروسته د مسيح له ميلاده، کله به چې يو ارباب په کور کې وژل کېده، د هغه ټول مريان يې وژل او کله يې چې غوښتل دا قانون له منځه يوسي، يوه لوی فيلسوف مخالفت وکړ او د هغه قانون څخه په ملاتړ کې يې خبرې وکړې.

\*\*\*\*\*

## ۸

## ګلادیاتوران

د روميانو له ملي نندارو څخه يو ګلادیاتوران وو. هم هغسې چې مور نن تياتر ته ځو او هنرمندان زموږ لپاره نندارې جوړوي، روميانو هم ګرد او لوی ميدانونه جوړول، چې ګېرچاپېره يې د ناستي لپاره ځايونه وو او په منځ کې يې يو پراخ ډګر شتون لاره. په دې ډګرونو کې يې مريان اړياسل، چې په خپلو کې او يا له وحشي ځناورو سره وجنگېږي. دې مريانو ته يې ګلادیاتور ويل. دې بېوزلو د يو بل وينې تويولې او يا د وحشي ځناورو په لاس به ريتې ريتې کېدل او روميانو له دې نندارې نه خوند اخيستلو.

روميانو د سزار په زمانه کې توانېدلي وو، چې په يو ځل په يوې موکې کې ۳۲۰ جوړې ګلادیاتوران په جنگ واچوي. «اوګوس» د روم امپراطور د خپل ژوندانه په ترڅ کې ۱۰۰۰۰ جوړې ګلادیاتوران په

خپلو کې جگړې ته اړ کړل. «تراژن» در روم بل  
امپراطور همدغه شمېر یوازې د ۴ میاشتو په ترڅ  
کې په خپلو کې په جنگ واچول.

هغه مریه به چې په جگړې کې ماتې خوړله، په  
هماغه میدان کې یې سر ترې پرې کولو. عمومن  
محکومان به یې دې کار ته اړ کول، خو غالبن مریان  
او جنگی بندیان وو، چې دې کار ته به یې اړ باسل،  
هسې چې هر کله به د روم دولت بری وموند، د  
ګلادیاتورانو لویې ډلې به د وهلو ټکولو ډګر کې  
وښندلې شوې.

د روم یو ویاند، چې زموږ د تېرو زمانو د «افکارو  
ودې» ویاندانو ته ورته ؤ، په خپلې یوې وینا کې  
امپراطور ستایي، چې د بندې «وحشیانو» ټول  
لښکر یې د ډګر منځ ته راوستی او د غلیمانو ماته  
یې د ولس د تفریح وزله جوړه کړې ده. «کوم بری  
کېدای شي له دې نه لا لوی او لا ښکلی وي؟»  
دا نندارې نه یوازې د روم په ښار کې وې، بلکه د  
ایټالیا په ټولو ښارونو کې تکرارېدلې.

\*\*\*\*\*

ای لوستونکيه، آیا نه غمجن کېږي؟

آیا فکر نه کوې، چې دې بیوزلي بشر خومره خور  
 گاللی دی! برسېره پر دې د روم له لویښت او ویاړونو  
 ډېر اورېدلي او ښايي د خپل عمر ارزښتناکه برخه  
 دې د روم د امپراطورانو د تاریخ په زده کړه تېر کړی  
 وي، خو کېدونکې یې گڼو، چې ښايي له هغه څه  
 څخه، چې مور د تاریخ له څنډو او څنگونو څخه  
 راټول کړي دي، تا ته څه نه وي ویلي، کېدای شي د  
 روم له دغو اوسېدونکو د ژوندانه له بڼې تر اوسه  
 ناخبره وي. ولې؟ د دې لپاره چې له مریانو څخه  
 عمومن د پیسو او زور لپاره کار اخلي او تاریخ یوازې  
 د زورویونکو او د هغوی جنایتونو لپاره جوړوي.  
 هسې مورخ لږ پیدا کېږي، چې د ومره جنایتونو په  
 هکله، چې د سل هاؤ زره بیوزلو خلکو د ژوندانه  
 ننداره یې جوړوله، څرگندونه وکړي.

دلته له دومره څېړلو او وحشت څخه خبرې نه  
 کوي، خو هلته چې خورېدلي خلک ځان خوځوي او  
 د ناتار او خور زنځیزونو د ماتولو لپاره لاس په کړنه  
 پورې کوي او خپلو څو زره کلنو غلیمانو ته، له هغه

سزا څخه چې دوی یې وړ دي، یو په زرمه سزا ورکوي، د مورخینو چیغې پورته کېږي او د خپلې افسانو جوړولو بشپړ استعداد د دې «ځناورو» د ځناورتیا او څېړنتوب د انځورولو لپاره په کار اچوي! دا ډول مورخان زموږ له پامه، چې د بشر د حقیقي تاریخ زده کړه غواړو، کوم ارزښت نلري او موږ باید د هغو درواغجنې انځورونې د تاریخ له پانیو لېرې کړو.

یوازې مریان د روم په هېواد کې بدمرغه نه وو. د روم هېواد اوسېدونکي اصولن په دوو برخو ویشل کېدل، یو هغوی، چې ځانونه یې د ډېر لوړ نژاد څخه گڼل او نوم یې «پاتریسین» ؤ، بل هغوی، چې ویل یې د لا ټیټ نژاد څخه دي او «پلین» نومېدل. یوازې پاتریسینانو کولای شول، دولتي چارې ولري، یوازې دوی کولای شول مذهبي دودونه ترسره کړي، یوازې دوی د سنا مجلس جوړولو.

کله چې بشپړه دولتي چارې، د قانون جوړولو بشپړه دستگاه او ټول مذهبي دودونه د پاتریسینانو په لاس کې وو، په ښه توګه کولای شو اټکل وکړو،

چې دولتي دستگاہ یوازې د پاتریسینانو په ګټه  
تاوېده، قانون د دوی په ګټه جوړېده، مذهب یوازې  
د دوی په ګټه حکم کولو، دوی زور درلوده او له دې  
کبله هم دولت، قانون او مذهب د دوی مال ؤ.

پلینان عمومې بېوزلي خلک وو، چې عمومې  
په بزګرۍ او کسب بوخت وو او هرکله به چې کومه  
جګړه پېښېدلې، دوی به یې د جنګ ډګر ته استول.  
دا بېوزلي غالبېن د نیشتمنۍ (فقر) او بېوزلۍ له زوره  
اړ کېدل، د پیسو له خاوندانو څخه پور واخلي، خو که  
د پور د پرې کولو موکه به چې راوړسېده او پوروړي  
کولای نشول خپل پور پرې کړي، غوښتونکي حق  
لرلو د «قانون سره سم» هغه خپل مریه کړي.

په هر هېواد کې چې قانون د زورویوونکو خلکو  
په ګټه جوړ شي، همدا ډول زلنډیزه او ملا ماتوونکي  
قانونونه به پر بېوزلي ولس بار شي او اریانټیا په دې  
کې ده، چې زورویوونکي تل تمه لري، چې دا ډول  
قانونونه ولس مقدس وګڼي او له هغو څخه اطاعت  
وکړي.

پلینانو - یانې د ټولنې بې برخو - د خلکو د وگړو ډېرکی جوړولو او هر هېواد چې د خلکو ډېرکی یې تر فشار لاندې وي، هسې دیگ ته ورته وي، چې د اور پر سر یې کېږدي. البته چې دا دیگ به تل د پاڅون او خوټېدلو په حال کې وي..

بدمرغه خلک هم تل د ځان د خلاصون لپاره په هڅو او اعتراض او پاڅون کې دي.

کله په ژوره توگه پام شوي یاست، چې ولې د سماوار په مخ یو وړوکی سوری جوړوي؟ دا سوری د دې لپاره دی، چې هرکله که د سماوار جوش ډېر شي او بخار وکړي، هغه سوری خلاص کړي، ترڅو یو څه بخار بهر ووځي او که نه سماوار به چاود کړي.

په ټولنې کې هم په همدې توگه دي. کله چې خلک د ناتارو له اوره په خوټېدو راځي او شونې کېږي، چې په یوځل سرغړونه (طغیان) او پاڅون وکړي او د ټولنې ناتاریزه قانون مات کړي، زلند خلک، چې تل په خپلو چارو کې احتیاط کوي، د خلکو د احساساتو لپاره د وتلو یوه لار خلاصوي، تر

څو په دې توگه د خلکو د سر پورته کولو فشار لږ شي.

د روم زورويوونکو هم همدا کار کولو. هرکله به چې د پلېنانو اعتراض زور واخيست او چاره به يې هډوکي ته ورسېده، پاتريسنانو، د دې لپاره چې په دې اور يې اوبه شېندلې وي، په نذر او نياز به يې پيل وکړ او ان ځينې پوروړي به يې د مريه توب له بنده ازاد کړل.

د هغو وضعيت او تگې سم زموږ د ټولنې وړيا خوړونکو په دود وې، چې کله نا کله په داسې چارو لاس پورې کوي، د خير نېکښې ټولنې جوړوي او وريژې ویشي.

البته د پاتريسينانو دا مهربانې لنډپايې وې او همدا چې د خلکو د پاڅون فشار به لږ شو، دوی خپل ځنډن چلند په مخه وړلو.

له زېږيزه وړاندې په ۲۶۰م کال کې يوه ورځ يو بېوزلی پوروړی د خپل پورغوښتونکي له کوره وتښتېدو او د روم ميدان منځ ته راغی. دې بېوزلي ته يې هومره شکنجه او ځور ورکړی ؤ، چې بشپړ

خان يې په زخمونو باندې پوښل شوی ؤ. خلک د دې نندارې له کتلو څخه راوپارېدل او خوځښت يې وکړ او وسله يې اوچته کړه او غرونو ته يې کډه وکړه. د روم دولت له هغو سره جگړه وکړه او په پای کې د دې لپاره چې هغوی کرار کړي، اړ شو هغه پوړوړی ازاد کړي او د پلېنيانو ځينې غوښتنې ومنې.

پلېنيانو داسې ډېر پاڅونونه وکړل او ورځ په ورځ لا زړه ور شول، هسې چې پاتريسيانو اټکل وکړ، چې وضعیت د دوی لپاره خطرېزه دی.

کېسه کوي، چې يوه ورځ (له زېږيز نه دوې پېړۍ وړاندې) يو ارباب د مريانو په لاس ووژل شو. کله چې دا پېښه خپره شوه، يوه ليکوال وويل: «دا هسې خطر دی، چې موږ ټول تهديدوي»، مقصد يې دا ؤ، چې «نن د هغه وار ؤ، سبا به زموږ وار وي». دې ليکوال حق لاره ولې هرکله چې د خلکو پرگنې د يو موټي زلندو تر فشار لاندې راشي، له لاسه چې ټکونې خوري، اند کوي، چې دا زلندي په شخصي توگه هم د ځواک او زور خاوندان دي او روږدن (عادت) نه پورته پياوړتياوې لري. خو همدا

چې له مظلومانو څخه یو کس جرأت وکړي او ښکاره کړي، چې زلند کومه ځانگړې پیاوړتیا د مظلوم په پرتله نلري، دا خبره د نورو مظلومانو د زړه وړتیا لامل ګرځي. ورو ورو هغوی هم په هڅه کې کېږي، چې دا خبره وازمويي. له همدې کبله هوښیار خلک به چې کله ځواکمن شول، خپل غلیمان به یې په ځانگړې توګه د خلکو په مخکې له منځه وړل، تر څو ولس وويني، چې دغوی له عادي کسانو څخه پورته نه دي او بلکه له هغو نه هم لا ضعیفه دي.

په هره توګه هغه پېښو چې وروسته رامنځ ته شوې، زياته کړه، چې هغه لیکوال بشپړ حق درلودلو. مريان ورځ په ورځ لا زړور شول او خپل اعتراضونه او پاڅونونه یې زیات کړل او هر ځل پاتریسینان پر وو، د دوی ځینې غوښتنې ومنې.

وروستی او تر ټولو کلکه جګړه، چې مریانو د خپل خلاصون لپاره پیل کړه، د سپارټاکوس جنگ ؤ، چې له زېږیزه وړاندې ۷۳م څخه تر ۷۱مه پورې یې بهیر وموند.

## ۹

## د سپارتاکوس جگره

تاسو د ډېرو لښکر کښو او نړۍ نېوونکو نومونه  
 اورېدلي، چې هېوادونه يې د خپلو اسونو تر پلونو  
 لاندې وران کړل، بنځې او نارينه او زړه او ځوانان  
 يې په خاورو او وينو کې وغزول، له ککړيو يې  
 منارونه جوړ کړل او بشري تمدن ته يې بې شمېره  
 زيانونه ورسول، خو اند نه کوم، چې د سپارتاکوس  
 نوم مو اورېدلی وي.

سپارتاکوس د هغه کارونو په شهادت سره چې  
 کړي يې دي، له سترو مشرانو څخه ؤ او د روم لوی  
 مشران يې عاجز کړل. د ده کارونه له هغه ځايه چې  
 د هېوادونو نېولو لپاره او زور وېلو لپاره نه وو او بلکه  
 غوښتل يې، چې خلک د زور له بنده خلاص کړي،  
 نوم يې د ډېرو مورخانو له قلمه لوېدلی دی، ولې چې  
 مورخان عمومن د خپلې زمانې د دولت جیره

خوړونکي دي او تل خپله ژبه او قلم د زلند د ستاينو لپاره وقفوي.

خو تاسو چې له ناتاره بېزار ياست، ډېر پر ځای دی، چې د سپارټاکوس نوم زده کړی او د ده د جگړو کېسې مغزو ته وسپاری، په ځانگړې توگه چې کولای شی پرتمینې پایلې له هغو څخه لاس ته راوړی.

تر زېږیزه وړاندې ۷۳م کال کې یې ۲۰۰ کسه گلاډیاتوران د کاپو بنار خواته، چې د روم له بنارونو څخه و، بېول، تر څو هغوی په ډگر کې د یو بل وژلو ته اړ کړي. دغه کسان چې له خپل برخه لیک څخه درېدلي وو، له دې سپکاویو څخه چې دوی ته کېدل، خورا په تنگ شوي وو او په خپلو کې یې پرېکړه وکړه، چې یوبل ته د ورورولۍ لاس ورکړي او د خپل وضعیت لپاره هڅه وکړي.

د هغو په منځ یو کس د سپارټاکوس په نامه و، چې ډېر هوښیار او د ځوانۍ روح او غښتلی ځواک یې لاره. سپارټاکوس، چې پخوا یې د ایټالیا په

شمال کې شپنتیا کوله، کله هم چې د مریه توب په  
 زنځیر کې ښکېل شو، ازادي یې له یاده ونه اېستله او  
 خپل هم زنځیري یې ازادی ته ولمسول.  
 سپارتاکوس ښکاره کړه، چې د بشر وگړي په خپلو  
 کې برابر دي او دا ټول توپیرونه چې په دوی کې پیدا  
 شوي، ټولنیز وضعیت یې لامل دی. که مریان  
 همت وکړي، کولای شي دې ټولنیز وضعیت ته  
 بدلون ورکړي او ځانونه د بندگۍ له بنده وباسي. د  
 سپارتاکوس خبرو په ملگرو باندې اغېزه وکړه او  
 سپارتاکوس وکولای شول د هغو له ۷۶ کسانو سره  
 وتښتي.

د سپارتاکوس د ټولو ملگرو لاسونه تش وو، خو  
 خپل لاسونه یې په لاره کې ډک کړل او د وسلې یو  
 کاروان یې لوټ کړ او کله چې د کاپو د ښار لښکر  
 غوښتل چې د هغو مخنډوی وکړي، هغوی یې بې  
 وسلې کړل او په پای کې یې د وزو غره سر ته کډه  
 وکړه.

د روم په ښار کې پاتریسینان په اندېښنې کې  
 ولوېدل او د سپارتاکوس د مخنډوي لپاره یې یو

۳۰۰۰ کسيزه لښکر ولېرلو، خو سپارتاکوس هغو ته ماتې ورکړه. دې کار یوه ښه پایله پیدا کړه او هغه دا وه، چې مریان پوه شول، چې یو ځواکمن ملاتړ یې موندلی دی او ډلې ډلې د غره په لور وتښتول او له سپارتاکوس سره یوځای شول.

بیا هم دوه ځلې نورې دوې ۲۰۰۰ کسيزې ډلې د سپارتاکوس جگړې ته ولېږدول شوې، خو سپارتاکوس هغه بشپړه درې وړې کړې او له منځه یې یووړې.

هغه څه چې په سپارتاکوس کې د ستایلو وړ دي، دا دي، چې دی له دې بریاوو څخه مست نه شو او خپل عقل یې له لاسه ورنکړ او له غره نه رابښکته نشو. یوازې کله کله له غره نه رابښکته کېدو او ښارونه یې لوټول او د ټولنې مریان او نور بهې برخې یې د ځان خوا ته جلبول.

خو یو شی د سپارتاکوس د ځورېدو لامل شو او هغه دا وو، چې له هغه ځایه چې د ده سرتېري ډېر شول، هغو ته د ډوډۍ رسول خورا گران شول.

سپارتاکوس غوښتل چې له هغه اندېښنې څخه چې روميانو ته ورپه برخه شوې وه، گټه پورته کړي او خپل ملگري د آلپ له غرونو څه تېر کړي او د روم د امپراطورۍ له حدود څخه یې بهر ته وباسي، تر څو هغوی ازاد شي، خو له بده مرغه ټولو مريانو د ده هوښیاري نلرله او نه پوهېدل، چې د دوی وضعیت نشی کولای تر ډېرې اوږدې مودې پورې پايښت ومومي او هر څه ژر تر ژره باید له موکې نه گټه پورته کړي، د بنسټيزې چارې په فکر کې واوسي.

په دې موکه کې روميانو څو گڼ شمېرې ډلې، چې یوه ډله یې په یوازې توگه له ۱۰،۰۰۰ تنو څخه جوړه شوې وه، د رومي سپړيو په مشرۍ د سپارتاکوس جگړې ته ولېږل. سپارتاکوس دغه سرتېري او مشران، چې په نړۍ کې په جنگېدو نامتو وو، بشپړ مات کړل او په ښه توگه بريالی شو.

بيا دلته د پام وړ موضوع دا ده، چې سپارتاکوس تېر وختونه او هغه بلاوې، چې د مريانو پر سر يې

رواستلې، هېرې نکرې او د دې پر ځای چې د جگړې بندیانو سرونه هم هلته په میدان کې پرې کړي، د هغو له منځه یې څلور سوه کسه وټاکل او امر یې وکړ، چې هغه د «لوړ نژاد» خلک د ګلادیاتورانو په څېر په ډګر کې پخپلو کې په جنگ بوخت شي، تر څو د زور خوند وڅکي او هغو او نورو خلکو ته زباته شي، چې هغه څه چې خلک خواروي، هغه یوازې زور دی او مریه له دې کبله چې زور یې پر سر ولاړ دی، خوار دی، نه له دې کبله چې نوم یې مریه دی. زور د مریه له سره پورته کړی او وویښی، چې هغه هم لکه د نورو هسې کس دی او که نور هم د ده په شان په زور اخته شي، هم هومره به خوار شي.

سپارټاکوس یوه بله ۱۰،۰۰۰ کسيزه ډله ماته کړه. خو د دې پر ځای چې پرمختګ وکړي، یو ځل په شا شو، ولې چې د بنارونو خلکو له ده سره موافقت نه کاوه او سپارټاکوس د خپل لښکر د خوړو له چمتو کولو څخه پاتې راتلو. سپارټاکوس د

سهیل (جنوب) په لور لاړو، تر څو د هغه ښارونه له خوړو څخه، چې پروسیرکال یې فتح کړي وو، گټه پورته کړي. دا خبر روم ته ورسېدو او ټول په خوځېدو راغلل او بیا یې لښکر ولېږلو، چې د سپارتاکوس د شاته کېدو مخنیوی وکړي، خو سپارتاکوس په هېڅ ډول زیانمن نشو او ځان یې هغه ځای ته چې غوښتل یې، ورساوه.

ورو ورو د سپارتاکوس بریاوو په روم کې بې هانده (حده) ترهورتیا رامنځ ته کړه او په ځانگړې توگه د شتمنو موقعیت داسې د خطر سره مخامخ شو، چې مصمم شول، چې هر څنگه کېږي، د ده ولې وباسي. البته هر څوک چې ډېر شتمن ؤ او لا ډېر مریان یې لرل، د سپارتاکوس له جنسه ډېر ډارېدو او گټو یې لا ډېره غوښتنه کوله، چې د سپارتا کوس غم وشکېږي. له دې کبله رومیانو د روم په اوسېدونکو کې تر ټولو نه بډایو له ډلې نه یو کس د دې دندې لپاره وموند، چې نوم یې کراسوس ؤ.

کراسوس، چې د اشکانیانو په زمانه کې له ایران سره هم ځینې جگړې کړې وې، نږدې ۱/۸۰۰/۰۰۰ دیناره (رومي پیسې) شتمني یې لرله او خپله ډېره شتمني یې د داخلي جگړو او د روم د اوسېدونکو له وژلو څخه لاس ته راوړې وې. دا کس خورا کبرجن او د هر ډول احساس څخه تش ؤ.

تر زېږیزه مخکې د ۷۲ م کال په مني کې یې کراسوس ته ۱۰ لږبونه (هر لږبون نږدې ۶۰۰۰ کسه کبږي) ورکړل، چې سپارتاکوس ته ماتې ورکړي، خو سپارتاکوس، چې خپلو ټولو کسانو ته خواږه رسولای نشول، ناچاره شو، چې دوی په دوو برخو وویشي او له همدې کبله یې ځواکونه کمزوري شول. د سپارتاکوس د لښکر یوې ډلې، چې ۱۰،۰۰۰ کسان وو، ماته وخوړه، ۶۰۰۰ کسان یې ووژل شول او ۹۰۰ کسان یې د رومیانو په لاس کې بندیوان پاتې شول. نورې ډلې یې هم په شا شوې.

سپارتاکوس، چې ځان له دې مهمې پېښې سره مخ وکتو، پرېکړه یې وکړه، چې د ایټالیا په سهېل کې د سیسلي جزیرې ته لاړ شي، ولې چې د سیسلي

جزیرې ډېر غنم لرل، هسې چې هغه ځای ته یې د  
«روم د غنمو جزیره» ویله او خلک یې تل له پاڅون  
لپاره چمتو وو.

سپارټاکوس خپله پرېکړه پلې کړه او په بهرۍ کې  
سپور شو، خو د سیسلي بهرنيو، چې دی یې وړلو،  
خپل هوډ مات کړ او د هغه ځای حاکم دولت ته  
خوښمندو لپاره په تنگیو کې په دفاع اخته شو. له  
دې کبله سپارټاکوس اړ شو، د ایټالیا جزیرې ځنډو  
ته پناه وېسي. کراسوس چټک له لارې راوړسېدو او  
دی یې کلابند کړ.

ژمی هم راوړسېدو او خواړه نه موندونکي شول،  
هسې چې که سپارټاکوس له محاصرې څخه راوتی  
نه وای، له منځه تللو، له دې کبله سپارټاکوس په  
هڅه کې شو، چې له کراسوس سره په خبرو شي او  
سوله وکړي. خو دا کار شونې نه ؤ، ولې چې لمړی د  
اربابانو د گټو په ضد ؤ او هغو غوښتل، هر څنگه چې  
کېږي، سپارټاکوس او دا یاغي مریان له منځه  
بووړي او داسې ښکاره کړي، چې هر څوک که  
وغواړي چې ځان ازاد کړي، له وژل کېدو پرته بله

پایله نه لري. دوهم کراسوس غوښتل چې د سپارتاکوس په ماتولو سره یو نوی ویاړ لاس ته راولري او ځان لا لوی کړي. په پای کې د سپارتاکوس وړاندیز رد شو او په محاصرې کې پاتې شو.

خو سپارتاکوس دلته یوه لویه هوښیاري وکاروله، یوه شپه چې واورې ورېدلې او هوا توپاني وه، یوازې د خپلو ملگرو له درو څخه یوې برخې سره، پرته له دې چې نور خبر شي، هغه ډنډ چې د ده د لښکر نه یې چاپېره کڼلی ؤ، په یوه ځای کې د خاورو او بوټو سره ډک کړ، له هغه نه تېر شو او ځان یې له محاصرې نه بهر وویسته. کراسوس ناچاره شو کلابندي خوشې کړي او د سپارتاکوس په تعقیب بوخت شي. په دې چل سره هم سپارتاکوس خلاص شو او هم نور ملگري یې.

کراسوس هلو ځلو کې شو او اړ شو له روم څخه مرسته وغواړي. هغو هم پمپه لوی مشر د ده مرستې ته ورولبېره. بیا هم څو ځلې د سپارتاکوس او کراسوس ډلو تر منځ اڅ او ډپ پېښ شو او په هغه

جگرې کې، چې د بروتیوم په غرونو کې پېښ شو،  
لمړی د کراسوس پوځ ماتې وخوړه، خو له جنگه لا  
څه نه وو تېر شوي، چې سپارتاکوس له وړانه نه زخم  
وخوړو. سپارتاکوس په زنګانو ولوېده او تر وروستي  
دمه په زنګانو روان ؤ او جنگېدلو، هسې چې ونه  
توانېدل د ده مړی د نور مړو له منځه، چې یو د بل  
په سر پراته وو، ومومي.

په دې جگره کې زر کسه رومیان، یانې د «لوړ  
نژاد» زر کسه د مریانو په توره په خاورو کې پرېوتل،  
خو په پای کې جنگ د مریانو له ماتې سره پای ته  
ورسېدو او کراسوس پرته له کوم رحمه هغه ټول  
ووژل او د بندیانو په هکله یې، چې شمېر یې تر  
۶۰۰۰ ډېر ؤ، امر وکړ، چې د کاپو له ښاره تر رومه  
پورې د ده د لارې په سر په صلیبونو باندې مصلوب  
کړي!

د سپارتاکوس یوې ډلې، چې له ۵۰۰۰ کسانو نه  
جوړه شوې وه، هڅه وکړه، چې ځان شمال لور ته  
ورسوي او د روم له سرحدو ووځي، خو پمپه د روم

مشر له شماله راوړسېدو او دوی ته یې ماتې ورکړه او تر وروستي کسه پورې یې عام وژنه وکړه او په دې توګه هغه هم د دې وژلو له لارې یو ویار تر لاسه کړ! سپارټاکوس او یاران یې په پای کې ووژل شول، خو په دې خوځښت سره یې ښکاره کړل، چې مریان له هوبنیاری او نبوغ څخه بې برخې نه دي او که په خپلو کې د یووالي لاس سره ورکړي، وړوونکي ځواک به ولري.

د سپارټاکوس د خوځښت اهمیت په دې کې لندوو، چې د ده د ماتولو لپاره هومره رومي لښکر ته اړه پیدا شوه، چې سزار د روم امپراطور په اتو کلو کې د اوسنۍ فرانسې د فتحې لپاره کارولی و! او حال دا چې د سپارټاکوس خوځښت له دوو کلو نه ډېر و نه غزېدو او د زیریز نه مخکې ۷۱م کال کې له منځ لاړو.

له دې نه وروسته د روم دولت مریانو باندې بندیز ولګاوه، چې نور وسله ولری او په دې موضوع کې یې هومره کلک نېونه وکړه، چې وایي، یوه ورځ

یو شپون یې په دې گناه، چې یو خنځیر یې په  
سانگې وژلی ؤ، وواژه!

له دې تاریخه څه پایله اخلو؟

۱- د ټولنې بې برخې، چې ډېرکي دي، که په  
خپلو کې د یووالي لاس ورکړي او ځان بنسندنې ته  
چمتو واوسي، داسې ځواک جوړوی شي، چې د زور  
دستگاه ونړوي. د سپارټاکوس جگړه له دې کبله  
وحشتناکه وه، چې هغو بېوزلو، چې دغه جنگ یې  
پیل کړی ؤ، د زړه له کومې د دې جگړې لپاره  
چمتو شوي وو او له هغه ځایه چې څه شی یې نلرل،  
چې په دې جگړې کې یې له لاسه ورکړي، بې پروا  
له غلیم سره یې جگړه کوله.

۲- هرکله چې د ټولنې بې برخې د زور دستگاه  
د ماتولو په هڅه کې شي، باید له مخکې یوه نقشه،  
زده کړې او ټاکلې تشکیلات ولري، ګوندې خپل  
بری پای ته نشي رسولی. د سپارټاکوس پاڅون هم  
له همدې کبله پرېکړنده پایلې ته ونه رسېد، چې د  
ټولنې یو شمېر بې برخې د فشار پر ضد د طبیعي  
عکس العمل له امله پرته له مخکېنې نقشې څخه په

خپلو کې سره ټول شوي وو او که څه هم سربښندنه یې لرله، خو د پرېکړنده پایلې لاس ته راوړلو له دود سره بلد نه وو.

۳- د ټولنې زورویوونکي، خومره ځواک هم چې ولري، د ټولنې بې برخو د ټکولو لپاره یې کاروی او له هېڅ چل، ټگۍ او ناځوانۍ څخه پروا نه لري او وروسته له هغه چې بریالي شول، د دې ازادۍ غوښتونکو خلکو سره په بشپړه ځناورتیا او قساوت چلند کوي.

هرکله چې د ټولنې بې برخي د زور په وړاندې لاس په مقاومت پورې کوي، باید په بشپړه توګه دې ته پام وي، چې که ماتې وخوري، پرته له بشپړه بېوزلۍ او یا مرګ څخه بله لار ورله نه پاتې کېږي او له دې کبله نو په خپله پرېکړه کې باید تم نشي او له هېڅ راز سربښندنې څخه ډډه ونکړي.

یوه ورځ مې خپل یوه دوست ته همدا ټکې څرګندولو، چې د نړۍ زورویوونکي د دې لپاره چې خپله موخه پر مخه کړي، له هېڅ ناځوانۍ څخه ډکې وسیلې او تزويز نه باک نلري. دی مخالف ؤ. ومې

ویل خورا رنه بېلگه تا ته راوړم. آیا منې چې لوی کوروش د نړۍ تر ټولو څخه ځوانمړده نړۍ نېونکې ؤ. دې کس یوه ورځ د ځوانۍ په ورځو کې له پلاره وپوښتل: «پلاره، د دې لپاره چې څوک په غلیم بریالی شي، څه شیان لازم دي؟» «... دې موخې ته رسېدو لپاره باید سپری موکې ته سترگې وغړوي، خپل ځواک پټ کړي، دروغجن وي، غولونه وکړي، غلا وکړي، لوټ وکړي او په هر څه کې په غلیم باندې بر شي».

د ټولنې د بې برخو ډېر خوځښتونه له همدې کبله، چې دوی خپل غلیمان نه پېژندل او د هغو دغه فورمول یې هېرولو او په هغو یې باور کولو، له منځه ولاړل. خو د ټولنې بې برخي دا فورمولونه نباید هېر کړي.

\*\*\*\*\*

## ۱۰

## د مریه بدلون په سرف باندې

مریانو د خوځښتون له امله وروسته له هرې څه  
مودې څخه نوې باندېوالټیاوې لاس ته راوړې او  
ازدی ته نږدې کېدل، خو څو نوره شیان هم وو، چې  
د دوی په ازادۍ کې یې عمده اغېزه لرله:

د روم دولت ډېر هېوادونه تر خپلې ولکې لاندې  
راوستي وو او د هغو ټولو شتمنې یې د روم ښار  
خواته وړلې. د روم دولت په حقیقت کې هسې  
دستگاه وه، چې په زرگونو کسانو یې فشار راوړلو، د  
هغو زوښا (شیره) یې اېستله او رومیانو ته به یې  
ورکوله. د کار عمده ځواک په روم کې مریانو  
جوړولو، چې د مغلوبو هېوادونو وگړي وو. په لمړي  
سر کې چې د روم دولت پراختیا وموندله او دا ټول  
مریان یې په خپلې ولکې کې راوستل، د هغه کار په  
پایله کې، چې په مریانو یې سرته رساوه، د رومیانو په  
شتمنۍ کې خارق العاده زیاتۍ رامنځ ته شو. خو دغه

پرمختگ تل پایښت کولای نشو، ولې چې مریانو له دغې شتمنۍ نه هېڅ برخه نه لرله او پوهېدل، چې که د کار بور یې خومره هم ډېر شي، د هغو برخه به له خوړلو او نه مرلو څخه ډېره نه وي او له دې کبله یې گټه نلرله، چې د کار افزار بشپړ کړي او د کار ابره پورته یوسي. اصولن دا موضوع په ازموینه کې زبات ته رسېدلې ده، چې هرکله چې ځینې د متروکې په زور په کار بوخت وي، د کار ابرې یې له هغو کسانو څخه چې له شوقه په کار بوخت دي، په څو ځلو لږه وي.

دوی هېڅکله د کار د افزارو د بشپړولو او د ابرې د پورته وړلو په فکر کې نه دي او دقیق افزار د بې پامې په پایله کې خرابوي. در روم په هېواد کې برسېره پر دې، چې له مریانو سره یې دا ډول چلند کاوه، اصولن لاسي کار یې خوار گڼلو او دې موضوع هم د روم اقتصاد ته لوی زیان رسولو.

د روم دولت د دې لپاره چې دا زیانونه جبران کړي، اړ و نوې هېوادونه ونیسي او نوي مریان لاس ته راوړي، تر څو په دې توگه د دوی د شتمنۍ تله

لا درنده شي. خو دې هېوادنېولو هم پايېنه موندلې نشوه. د روم دولت په پای کې د ایران له دولت سره، چې هغه هم ځواکمن او نړې نیوونکی ؤ، مخ شو او نور یې پرمختګ ونکولای شو.

په دې توګه د روم دولت اقتصاد په یوه پای تړي کې بند شوې ؤ او لازمه وه، چې یو ټولنیز بدلون رامنځ ته شي او دی له پای تړي څخه راوباسي.

د روم په هېواد کې بزګرو – پرته له مریانو، چې د زیاراستونکو ډېرکي یې جوړاوه – هغه کسان وو، چې د خپل کسب او ان د خپلو اوسېدو ځای د بدلولو واک یې نه لاره او د هغو نژاد اصولن د زمکې څېښتن پورې تړلی ؤ. دې ازادو بزګرو د مریانو په پرتله څه ښېګڼې درلودلې، خو ورو ورو د مریانو وضعیت د دې بزګرانو وضعیت ته نږدې شو. یانې ورو ورو دود شو، چې مریان له هغه زمکې څخه پرته، چې کرهڼه پرې کوي، بل چېرې خرڅ نکړي، تر څو زمکه یې بزګره پاتې نه شي او له څو پېړیو وروسته دې تګلارې وده ومونده او د دې لپاره چې مریان خپل کارته مینه وال واوسي او زیاته ابره تولید

کړي، دوی یې د مریه توب له بنده راوايستل او ویې وویل، چې له دوی څخه هر یو د یوې څیرې زمکې څخه د ابرې پورته کولو حق ولري، خو د دې زمکې په بدل چې ده ته ورکول کېږي، د خپلې ابرې یوه برخه باید ارباب ته ورکړي او هغه لپاره بیگار وکړي، خو د دې ابرې کچه او د دې بیگار موده هومره وه، چې نږدې د کار ټول بور یې د بزگر له لاسه اېستلو. آزاد شوی بزگر نور د پخوا په شان د خپل کار د ابرې د کچې په هکله بې توپیره نه پاتې کېده، ولې چې یاد شوې ابره اصولن په ده پورې اړه لرله او ده هیله لرله، چې له هغه نه برخه من شي.

د مریه توب په دور کې هر څه چې د مریه له کاره لاس ته راتلل، اصولن د ارباب برخه وه، خو په دې دور کې د «ازاد شوي بزگر» د کار بور اصولن په ده پورې اړه لرله، خو د هغه عمده برخه یې، د هغه هوډونو پر بنسټ چې پر ده باندې تحمیل شوي وو، ارباب ته پرېښودل. دې آزاد شویو بزگرو ته سرف او د دوی دور ته سرواژه وایي، چې هماغه فیوډالي دور

دی. سرفان په زمکه پورې تړلي وو او د زمکې په  
 خرڅلا سره له یوه ارباب نه بل ته منتقلېدل.  
 نوگورو، چې مریه توب نه یوازې د مریانو په ګټه  
 نه وه، چې د اربابانو په ګټه هم نه وه او د هغو زمکې  
 په سرواژ باندې بدلې شوې او هغه څه چې له دې  
 بدلون سره مرسته وکړه، د جرمنانو یرغل په روم  
 باندې ؤ، چې د روم دولت سازمان ته یې ماتې ورکړه  
 او د نویو اړتیاوو پلي کېدل یې اسان کړل. دا یرغل،  
 چې د مریه توب په دور باندې پرېکړنده ګوزار ګڼل  
 کېږي، له زېږیز نه وروسته په څلورمې پېړۍ کې  
 پېښ شو او د سرواژ دور څه نا څه تر اتلسمې پېړۍ  
 پورې یانې نږدې څوارلسو پېړیو په موده په اروپایي  
 هېوادونو کې پاته شو.

\*\*\*\*\*

## ۱۱

## د کوچنیو او منځنیو مالیکتونو له منځ تلل

د روم په دولت (مړیه توب دور) کې د دې لپاره چې د ملت شتمني ټوله کړي، بې شمېره مالیه یې ټاکلې وې، چې هم په زمکې او هم په سر وې، تر څو هم له بزگره څخه واخیستلې شي او هم له کسبې څخه او برسېره پردې مالیه نوره قانوني تحمیلې یې هم وضعه کړې وې، د بېلگې په توګه خانانو کولای شول، څومره چې کولای شي بزگران بېگار ته اړباسي، یانې په هغو باندې وړیا کار وکړي او داسې نور.

دغه ټول تحمیلونه لامل شول، چې ورو ورو وړوکی او منځنی مالکیت له منځه لاړ شي. یو د بې شمېره مالیه له امله او بل په دې دلیل چې واړه او منځني خانان د لویو خانانو له تیري څخه بچ نه پاتې کېدل. مالیه هومره ډېرې وې، چې بېوزلي

مالک به د خپلې زمکې د انګورو او د مېوې ونې به  
يې پرې کولې، تر څو له هغو ماليو څخه چې په ده  
پورې يې اړه لرله خلاص شي. له بله پلوه لويو  
خانانو، ځواکمنو ملکانو هڅه کوله، چې خپلې سيمې  
پراخې کړي او له دې کبله يې په وړو خانانو باندې  
ناتار کولو. د بېلګې په توګه هغوی يې اړباسل، چې  
خپلې زمکې تر تحميلي شرطونو سره خرڅې کړي او  
دا بېوزلي به چې بربنډ شول، يوازېنۍ هوبله يې دا  
وه، چې لا لوی خان ته نږدې د يوه اجاره لرونکي  
بزګر په توګه په کرهڼه بوخت شي.

له دې کبله ځينې بزګر مخکې له دې نه، چې د  
بېوزلۍ دغې درجې ته راپرېوزي، په دې کې سلا  
کتله، چې د يوه لوی خان، چې په هغه دور کې يې  
پتانس ياداوه، ملاتړ ترلاسه کړي. د دې ملاتړ شرط  
دا ؤ، چې خپل ملکيت بشپړ پتانس ته وسپاري، تر  
څو هغه هم د زمکې نه د برخې اخيستلو حق د مرګ  
تر ورځې پورې ده ته وبخښي. په دې توګه يو نسل  
به چې تېر شو، پتانس به يو شمېر بې ملکيته بزګر

مخې ته لرل او هر خومره به چې د دغو شمېر  
زیاتېدو، د پتانس ځواک هم ډېرېدو او په دې توګه  
یې کولای شول لا نور بزګر له خپلو ملکونو نه جلا  
کړي.

نو ګورو، چې د روم دولت په وروستیو کې یانې له  
خلورمې پېړۍ نه مخکې واړه او منځني مالکیتونه په  
تدریج سره له منځه لاړ وو او یو شمېر شتمن بریالي  
شوي وو، چې واړه خانان درې وړې کړي او د زمکې  
مطلق خاوندان شي او یوازې د زمکې نه برخه  
اخیستلو حق د ځینو شرطونه په اړوند هغه چاته،  
چې پخوا خانان وو، ورکړي.

کله چې جرمنانو په خلورمې پېړۍ کې په روم  
یرغل وکړ او د روم دولت مرکزیت ته یې زیان ورپه  
برخه کړ، دې لویو خانانو وکولای شول، خپلو  
ملکیتونو ته لا ښه پراختیا ورکړي او سیمه ایز  
ځواک ومومي او هم دوی وو، چې وروسته فیوډالان  
ونومول شول.

پایله:

۱ - ځينې غواړې داسې ښکاره کړي، چې فيوډالي (سرواژ) دور يوازې د جرمنانو د يرغل له امله رامنځ ته شو. د هغو د يرغل په پايله کې ؤ، چې مريه توب له منځه ولاړ او د سرواژ رژيم رامنځ ته شو او لوی خانان (فيوډالان) پيدا شول.

خو د تاريخ تجربه څرگندوي، چې د روم دولت سازمان د بدلون دور ته رسېدلی ؤ او ټولنيزو اړتياوو غوښتنه کوله، چې دا بدلونونه لاس ته راشي او که د جرمنانو يرغل پېښ شوی هم نه وای، دا بدلونونه سر ته رسېدل، خو د جرمن يرغل دا بدلونونه اسان کړل.

۲ - د مريه توب له منځ تلل د مريانو د څېښتنانو د زړه سواندۍ پايله نه وه، بلکه دا موضوع د مريانو د خوځښتونو او د ټولنيزو ضرورياتو په پايله کې پېښ شول.

۳ - د سرواژ دور د مريه توب د دور په پرتله په ځانگړې توگه له حقوقي نظره د ولس ډېرکيو لپاره يوه پرمخ تللی او لا ښه دور شمېرل کېږي.

اوس د سرواژ (فیوډالي) دور په خپرلو او تحلیل  
پیل کوو:

\*\*\*\*\*

## ۱۲

## سرفان او نور بزگر

په تېر څپرکي کې مو بسکاره کړه، چې د مريه  
توب رژيم ناڅاپه په سرواژ رژيم بدل نشو، بلکه دا  
بدلون د ټولنيزې اوضاع د ودې په پايله کې رامنځ  
ته شو، د بېلگې په توگه له هغه ځايه چې مريان يې د  
ماليې د اخيستلو په موکه د زمکې برخه گڼل، د دې  
موضوع او نورو مهمو موضوع گانو له کبله، چې  
څرگند مو کړل، له هماغه ۳مې زېږيزې پېړۍ د دې  
دود بنسټ کېښودل شو، چې مريان دې زمکې  
پورې تړلي وي، تر څو کرهڼيزې چارې ډېره وده  
ومومي او خانان لا ډېره ابره پورته کړي او ماليې  
اسانه ټولې کړي. دغه دود په څلورمې پېړۍ کې  
ځواکمن شو او په دې باندې يې، چې مريه دې د  
زمکې نه سوا خرڅ شي، بنديز ولگاوه او مريه بايد په  
زمکه پورې تړلی وي. دا قانون که څه هم د خانانو

او مامورینو په گټه هم ؤ، خو په همدې توگه یې د  
خان اختیار د مریانو په خرڅلا کې محدود کړ او  
مریانو ته یې کوچنۍ ازادې ورکوله.

همدې قانون ورو ورو ځواک وموند، تر هغو چې  
مړیه د مړیه توب له وضعیت څخه ووتلو او د سرف  
بڼه یې ونهوله.

په گرده توگه د سرف توپیر د مړیه سره دا ؤ،  
چې سرف په زمکې پورې تړلی ؤ، کورنۍ یې درلوده،  
کور او کرونده یې لرله، ارباب یې کولای نشول دی  
لېرې ځای کې خرڅ کړي، ښځه او بچي یې له ده نه  
اخیستلای نشول او دا یې هم کولای نشول، چې  
کور او کرونده، چې له نېکونو څخه ده ته رسېدلې  
وه، ترېنه واخلي.

د لویو اربابانو زمکې په دوو برخو ویشل کېدلې:  
یوه عمده برخه، چې بزگرو ته د کرلو لپاره ورکول  
کېده او بله هغه برخه، چې د ارباب په کور پورې  
نښتې وه او د ارباب په لاس کې پاتې کېدله، خو هغه  
هم باید بزگر د ارباب په گټه وکړي، تخم وښندي او

لو وکړي. په ننه نې نړۍ کې بزگران هغه چې د زمکې خاوندان نه وي، دوه ډوله دي: يا مزدوران دي او يا اجاره اخيستونکي - خو په منځنيو پېړيو کې بزگران په عين وخت کې د ارباب په زمکو کې مزدوران وو او له پلار نه زوی ته په همدې وضعيت کې پاتې کېدل او په خپلو زمکو کې بيا اجاره اخيستونکي گڼل کېدل. خان کولای نشول، هغه زمکه چې دوی په لاس کې لرله (يانې خاوندان يې نه دي، خو له هغه نه برخه اخلي)، له دوی څخه واخلي او له دې پلوه داسې وه، چې زمکه د هغو خپل مال وي، خو په بدل کې يې د خانانو په وړاندې هوډونه لرل:

- ۱ - خان ته د اجارې حق يې بايد ورکړې وای، ماليات يې پرې کړي وای، له غنمو، وربشو، د چرگو هگيو او له چرگو څخه ارباب ته برخه ورکړي.
- ۲ - بايد د ارباب د زمکې پر سر د کرنې لپاره لاړ شي، ابره يې لو، گدام او وچ کړي او دا وړيا کارونه يې بېگار بلل.

۳ - خپل غنم باید د وړه کولو لپاره د ارباب ژرندې ته وېسي، خپله ډوډۍ د هغه په تناره کې پخه کړي، خپل انگور د هغه په مخصوص لوبښي کې وزبېښي د دې ټولو په بدل کې مزد پرې کړي او په همدې توګه کچې او وزنونه چې ارباب ټاکل، په بازار کې ومني.

۴ - د ارباب قضاوت ته باید سر کېږي او له دې کبله هر کله به یې چې ګناه وکړه، ارباب له دوی څخه د ځان په ګټه جریمه اخیستله او که لویه ګناه یې کړې وای، هغوی یې وژل. ارباب د دې لپاره چې ښکاره کړي یې وي، چې د بزګرانو په اړوند د قضاوت حق لري، په خپله زمکه کې یې دار جوړولو او غله یې له هغه نه ځړول.

په دې توګه وینو، چې سرفان د مریانو په پرتله د ځینو باندېوالټیاوو خاوندان وو، خو په هم هغه توګه مو چې وړاندې وویل - او هېڅکله یې نباید هېر کړو - دا باندېوالټیاوې په یوځل لاس ته رانغلې، بلکه ورو ورو او د ټولنې د ضرورتونه پر بنسټ منځ ته راغلې. د دې لپاره چې په دې موضوع سم پوه شو، یانې په

بشپړه توگه يې درک کړو، چې سرفان په تدريج سره او د ټولنيزې ودې له امله له مريه توب نه جلا شول، د دوی وضعیت په بېلابېلو پېړيو کې څېړو:

د بېلگې په توگه د فرانسې په خاوره کې په ۱۳مې پېړۍ کې هسې کسان وو، چې وضعیت يې د پخوانيو مريانو له وضعیت سره توپير نه درلوده، خو ورو ورو د سرفانو وضعیت وټاکل شو او په هماغه ۱۳مې پېړۍ کې دوه ډوله سرفانو شتون لاره: يو هغوی چې د خپل ځان او د خپلو مالونو په اړوند په بشپړه توگه د ارباب د ځواک اېل وو، تر دې هانده چې ارباب کولای شول له دوی او د دوی د مالونو څخه د خپلې خوښې او ارادې پر بنسټ گټه پورته کړي. بل هغه چې يوازې له مرگه وروسته يې ټول مالونه ارباب ته رسېدل او ان اولادونو پورې يې اړه نه موندله.

ارباب هرکله چې غوښتل پر هغو يې ماليې او بيگار تحميلولو او هرکله به چې پيسو ته اړ کېده، کولای يې شول له هغو څخه ماليې واخلي. برسېره پردې بزگرو بايد بيگار کړې وای او نور خدمتونه يې

سرتہ رسولي وای او گڼ شمېر غیر مستقیمې مالیې  
 یې پرې کړي وای او غالبن یې هومره غرامت پر  
 دوی باندې تحمیلولو، چې د دوی د راتګ عمدہ  
 برخې په دې لار کې لگېدلې.

خو په ۱۵مې پېړۍ کې د سرفانو وضعیت تر یوه  
 هانده ښه شو. سرفان له هرې ښې څخه چې وو،  
 کولای یې شول خپل میراث خپلو اولادونو ته  
 ورکړي. ارباب کولای نشول له هغو څخه د یوه  
 ځواک ورستوونکي کار غوښتنه وکړي، خو په همدې  
 پېړۍ کې سرف کولای نشول د ارباب له خوښې پرته  
 له یوه ازاد وګړي سره واده وکړي او ان هغه ښځه  
 یې چې د بل ارباب په سیمه کې وه، کولای نشول د  
 ارباب د خوښې نه پرته په میرمنتوب ومني.

په ۶مې پېړۍ کې بیا د سرفانو په وضعیت کې  
 توپیر پیدا شو. په دې پېړۍ کې سرفان په درې ډوله  
 وو: یو هغه چې د سرواړ له وضعیت نه وتلای نشول  
 او مالیې یې باید پرې کړې وای او بیګار یې کړې  
 وای. بل هغه چې کولای یې شول ازاد شي، خو په  
 دې شرط چې خپله ټوله منقوله شتمني یې د ارباب  
 په زمکه کې پرېښودلې وای. یوه بله ډله هغه چې د

ازادېدو شرایط یې لا هم اسانه وو او د دې کار لپاره یې باید یوازې هغه زمکه، چې په اختیار کې یې درلودله، ارباب ته خوشې کړي. په دې پېړۍ کې که چېرې یوه سرف له یوې ازادې وگړې او یا د هغه سرفې سره، چې د بل ارباب په سیمه کې وه، واده کړی وای، باید غرامت یې پرې کړې وای. که سرفې ښځې چېرې له ازاد سړي سره واده کړې وای، ازاده نه شمېرل کېدله او په وضعیت کې یې بدلون نه راتللو، مگر دا چې هغه سړی یې ارباب وای. سرف کولای نشول د کومه زمکې خاوندتوب ومني، ولې چې دا عمل په غیر مستقیمه توګه د ده د ازادې لامل ګرځېده، خو د خپل ارباب د رضایت نه پرته یې کولای شول د زمکې څخه د برخې اخیستلو حق ومني.

نو وینو، چې د سرواژ نطفه د روم د امپراطورۍ په دور کې پیدا شوه او د فیودالیزم په لمړي دور کې یې وده وکړه او شکل یې بدلون وموند، هسې چې

خومره وړاندې راځو، سرفان ازادی ته ډېر نږدې کېږي.

اوس که د ځانگړو وضعیتونو څخه، چې سرفانو د فیوډالي دور په هره پېړۍ کې لرل، سترگې پټې کړو او یو بشپړه نظر دې دور ته، چې له ۴مې پېړۍ نه یې تر ۱۸مې پېړۍ پورې پایښت وموند، واچوو، د سرفانو حالت څنگه وینو؟

وینو، چې د دوی وضعیت د مریه توب دور په پرتله ښه شوی، خو د مریه توب اصول یې لا هم لمنه نه پرېږدي او د بېوزلۍ او اسکېرنې په چکرو کې ننوتې دي. د دې لپاره چې دا موضوع څرگنده شي، ښه ده، چې د رعیتو سره د اربابانو چلند ښکاره کړو. ارباب لا د بزگر په اړه بشپړ اختیار درلوده او ورله داسې ښکارېده، چې هغه زمکې، چې سرف کړلي د ده د ښکار خنډ جوړېږي، پرته له دې چې د هغه د بدمرغۍ په سوچ کې شي، هغه به یې ورله په بل مخ واړولې.

د ارباب له حقونو څخه یو دا ؤ، چې هرکله به له کلیو څخه تېرېده، رعیتو باید ځای ورکړې وای او دا موضوع د رعیتو د خورا زیار لامل ګرځېدله، د بېلګې په توګه کله چې یې وغوښتل له یوه کلي نه تېر شي، چوپړو یې د دې لپاره چې د ده خېټه څاربه کړي، هر څه یې چې وموندل، له ځانه سره یې یوړول. بزګرانو ته یې ګواښ وکړ، چې که هغه څه چې لري، پټ کړي، متروکې به وخوري. په پای کې یې د خپل لوټ مال په کلیسا کې غونډ کړ او په دې حال کې چې بېوزلو رعیتو لوړه ګالسه، دوی د عیش ټغر وغوړولو!

تاریخ لیکونکو لیکلي، چې له همدې اربابانو څخه یو له هغو کروندو څخه، چې تخم پکې شپندل شوی ؤ، تېرېدو او له هغه ځایه چې ابره یې په ده پورې اړه نه موندله، هغه یې په بل مخ واړوله.

د دې زور ویلو له امله وو، چې بزګرانو په بېوزلی او بدمرغۍ کې ژوند کاوه. بزګر به خواره خټین چټې کوډله د غوډل او اخور سره لرله، لوبښي یې ډېر لږ

وو، خواړه او کالي يې هغو ابرو پورې تړلي وو، چې  
 ارباب خوښ کېدو، ده ته يې خوشې کړې، د ده  
 خواړه عمومې توره ډوډۍ، سابه، شېډې او په ندرت  
 سره کب او د خنځير غوښه وه. له همدې کبله  
 ځيني بزگران له خپلې کړوندې څخه تېښول او په  
 غرونو او ډاگونو به يې سر شو او کله د بېلگې په توگه  
 د دې لپاره چې خپلې زړې مور ته خواړه ورکړي،  
 غلا او لارو هلو ته اړ کېدل. نورو وگړو، چې د دې  
 ځواک يې نلرلو، سوالگري کوله.

د فرانسې د ۱۸مې پېړۍ له شاعرانو څخه يو  
 وايي: په بيابان کې انسان ته ورته موجودات گوري،  
 چې زمکې ته ټيټېږي او چې ورنږدې کېږي، گوري،  
 چې د بوټو ولې د خوړلو لپاره راکاږي. دغوی د  
 فرانسې بزگران دي!

آيا نه گوري، چې د هغې دورې د سرفانو او زمور  
 د هېواد ننه نيو بزگرانو تر منځ کوم ورته والی شتون  
 لري؟ دا فصل بيا ولولې او دا وموندی، چې دا ورته  
 والی په کومو ځايونو کې دی. موږ به هم په راتلونکو  
 څپرکو کې له دې ورته توبونو څخه خبرې وکړو.

## ۱۳

## واسال او سینیور

**د فیودالیزم پایلید (دورنما):** پرته له هغه اېلانیته څخه، چې د یوه هېواد د وګړو او دولت تر منځ شتون لري، یو بل ډول اېلانیته هم شتون لرلو او هسې اېلانیته دی، چې بېوزلي او خوار کسان یې د شتمنو او ځواکمنو کسانو په وړاندې لري. دا اېلانیته له هغه اېلانیته څخه جلا دی، چې د بېلګې په توګې د مریه او ارباب تر منځ یې شتون لاره ولې چې د مریه اېلانیته له ارباب څخه قانوني او جبري دی، خو د بېوزلي اېلانیته له شتمن څخه هسې اېلانیته دی، چې ظاهرن په هېڅ قانون کې ثبت شوی نه دی او نه د بېوزلي سړي په ارادې پورې تړلی دی او حال دا چې بېوزلی سړی د دې لپاره چې د زورویوونکو د ناتارو او بېوزلي څخه تر څه

هاندۀ پورې وساتل شي، اړ دي، چې د شتمنو او  
خواکمنو کسانو اېلان واوسي.

دا وضعیت په پخوانيو ټولنو کې هم شتون لاره  
او د بېلگې په توګه د مريخه توب په دور (د روم  
امپراطورۍ) کې يې هم شتون لرلو او په ځانګړې  
توګه ګورو، چې لمن يې د زېريز په څلورمې پېړۍ  
کې خورا غوړېدلې ده.

په دې توګه چې واړه خانان ځانونه د لويو خانانو  
تر ننګې لاندې راولي، تر څو هم د خواکمنو کسانو  
له ناتاره وساتل شي او هم له دې لارې مهمې دولتي  
دندې ونيسي.

دا «ننګه غوښتنې» بېوزلو او کمزورو کسانو  
پورې محدودې نه وې، بلکه په هماغه لمړې  
زېريزې پېړۍ کې لېدل کېږي، چې مهم کسان هم  
ځانونه د لا مهمو خلکو تر ننګې لاندې راولي او البته  
د هغه چا ننګه چې تر نورو ډېر د پاملرنې وړ وه، چې  
له نورو يې لا ډېر ځواک لرلو.

د «ننګې» عمومي شرط دا ؤ، چې زبرلاسي کس  
خپل لاس لاندې کس نه د هر څه په وړاندې ننګه

وکړي او د بېلگې په توګه که دی وړوکی خان دی،  
 دی د مالیو له پرېکولو څخه تر شوني هانده  
 وبخښي. لاس لاندې کس هم باید په بدل کې ځان  
 د هغه زبرلاسي د ابلانیت لاندې راولي.

ورو ورو دې موضوع پراختیا وموندله او د  
 «ننگې» لپاره خاص شرایط رامنځ ته شول او د  
 ننگې له شرطونو څخه یو دا ؤ، چې وړوکی خان خپل  
 ملکیت بشپړ لوی خان ته خوشې کړي، تر څو هغه  
 هم په بدل کې د مرګ تر موکې پورې د زمکې نه د  
 برخې اخیستلو حق ده ته وروبخښي. په دې توګه  
 چې یو نسل تېرېدو او د زمکې لمړي خاوندان مړه  
 کېدل، لوی خان او یا د هغه ځای ناستي به خپلې  
 مخې ته یو شمېر بې زمکې بزګر لرل او هر څومره به  
 چې د دې بې ملکه بزګرو پر شمېر زیاتېدو، هومره  
 به هم د لوی خان ځواک ډېرېدو او کولای یې شول  
 نور بزګر هم په دې تدبیر سره له ملکیت څخه بې  
 برخې کړي.

نو وینو، چې له څلورمې پېړۍ وړاندې د روم  
 امپراطوی د زمانې په وخت کې واړه او منځني

مالکیتونه په تدریج سره له منځه لاړ وو او یو شمېر  
 شتمن توانېدلي وو، چې واړه خانان درې وړې کړي  
 او د زمکې مطلق مالکین شي او یوازې د زمکې  
 څخه د برخې اخیستلو حق ځینو کسانو ته، چې پخوا  
 خانان وو، د ځینو شرطونو په بدل کې ورکړي او  
 دغه لوی خانان هماغه کسان وو، چې د همدې  
 اقتصادي وضعیت له امله، چې رامنځ ته شوی و،  
 سیاسي او قضایي ځواک هم ومونده او د سینیور په  
 نامه یاد شول او د فیوډالیزم دوره یې منځ ته راوړه.  
**فیوډالي ډله:** مسلمنه ده، چې د اقتصادي  
 ځواک یانې د شتمنۍ د تولید د وسایلو لرل، چې په  
 هغه وخت کې بزگر او زمکه وو – سیاسي ځواک منځ  
 ته راوړي او بزگر چې د خپلې شتمنۍ څخه څه چې د  
 خپل ژوند له توبنې نه، چې زمکه ده، بې برخې  
 کېږي، ناچاره دی ځان په بشپړه توګه د لوی خان  
 ځواک ته وسپاري، په ځانګړې توګه چې د جرمن  
 کامونو تر یرغله وروسته د روم دولت او ځواک  
 مرکزیت ته لوی زیان ورسېدو او د دولت او قانون  
 ننګې کمښت ومونده او له دې کبله بزگر نه یوازې د

اقتصاد له پلوه، بلکه له سیاسي او قضايي اړخه هم د لویو خانانو (سینیورانو) په لاس کې ولوېدل. د زمکې خاوندانو سیالي په خپلو کې په همدې توګه پایښه لرله او له هغه ځایه چې دوی ځواکمن شوي وو او مرکزي دولت کمزوری شوی و، د زمکو دې خاوندانو لکه د وړو دولتونو خاوندانو په توګه په خپلو کې په جګړو پیل وکړ او ځینې له ځینو نور ځواکمن شول او د هغو کمزوري، چې اړ شول د خپلو زمکو د ساتلو لپاره د لا لویو خانانو د ننګې لاندې راشي، **واسال** ونومېدل او هغه لا لویو خانانو ته یې د **سینیور** لقب ورکړ.

د سینیورانو معامله له واسال سره له یوه پلوه هغې معاملې ته ورته وه، چې واسال له وړو خانانو سره کړې وه، یانې له هغه مودې څخه، چې د «ننګې» اړیکه د واسال او سینیور تر منځه شتون وموند، واسال خپل مالکیت په بشپړه توګه له لاسه ورکاوه او یوازې د زمکې څخه د برخې اخیستلو حق یې لرلو او د دې برخې اخیستلو حق په بدل کې باید درې دندې په غاړه واخلي:

۱ - د مطلقې وفا لرلو قسم باید یاد کړي، په دې مانا چې د سینیور «سړی» شي او هر کله چې سینیور دی جگړې ته وروغواړي، د هغه مرستې ته ورشي.

۲ - ځان د سینیور د نیاوځلوی او قضاوت اېل وکني او د هغه حکم سره خوښ واوسي.

۳ - په هغو اړوندونو کې، چې دودونو او رواجونو ټاکلي وي او په هغو اړوندونو کې چې سینیور پیسو ته اړه پیدا کړي، هغه سره د پیسو مرسته وکړي.

نو وینو، چې د فیوډالي دور له ځانگړتیاؤ څخه دا دی، چې د تېرو دورونو د اقتصادي وضعې پایلو په دې دور کې وده وکړه او د هغو سیاسي او قضايي اغېزې - چې د سینیور، واسال او سرف منځ ته راتلل دي - څرگندې شوې. په دې دور کې د واسال لپاره هېڅ دولت او قانون نشته، مگر د هغه چا اراده، چې د اقتصاد له پلوه پر ده باندې پورته والی لري، یانې هغه څوک چې د زمکې خېښتن پېژندل شوی دی.

خومره به چې یو سینیور له دې کبله، چې نوي  
 واسالان په ده پورې تړل کېدل، ځواکمن کېده،  
 هومره به یې کولای شول نور واسالان تر خپلې  
 ننګې لاندې راولي او د لا ډېرو زمکو خاوند شي. په  
 دې ډول د فیوډالانو ډلې شتون وموند، یانې هغې  
 ډلې چې بشپړ سیاسي او قضایي ځواک یې د هغه  
 چا په لاس کې ؤ، چې د زمکو لرلو له کبله یې په نور  
 پورته والی ترلاسه کړی ؤ. خومره هم چې دا دستگاه  
 بشپړه شوه، د پاچا ځواک لږ شو او په هغه دور کې  
 چې فیوډالیزم وده موندلې وه، پاچا په حقیقت کې د  
 پاچایي ځواک نه لرلو، ولې چې سیاسي ځواک  
 اقتصادي ځواک ته اړ دی او پاچا په دې دور کې  
 اقتصادي ځواک نه لاره، ولې چې د شتمنۍ تولید  
 کوونکې طبقه یانې بزګران او کارګران یوازې د  
 لاسالانو تر ادارې لاندې وو او هر لاسال هم یوازې  
 خپل سینیور پېژانده او هر سینیور په خپله سیمه  
 کې د مالیات ټولولو په اړوند واکمن ؤ. له دې کبله  
 پاچا سینیورانو ته ډېر اړ ؤ، تر دې چې سینیوران  
 پاچا ته اړ وي او له دې کبله حقیقي ځواک یانې

اقتصادی ځواک یې په لاس کې نلرلو او په پایله کې یې سیاسي او قضایي ځواک هم نږدې له لاسه ورکړی ؤ.

نو وینو، چې د فیوډالیزم په زمانې کې د ټولنې د بېلابېلو ډلو تر منځ یوازېنې اړیکه زمکه وه او په همدې توګه وینو، له دې کبله چې پخواني اقتصادي رژیم بدلون وموند، نوی مالکیت رامنځ ته شو، په دې مانا چې د زمکې په اړه ازاد او مطلق مالکیت نږدې له منځ ولاړ او سرفانو عمومن زمکه یوازې د برخې اخیستلو لپاره په واک کې لرله.

### پایله:

- ۱- اقتصادي وضعه وه، چې سرفان او سینیوران او د دوی حقوقي دندې یې رامنځ ته کړې.
- ۲- د فیوډالیزم په دور کې زمکه د شتمنۍ تر ټولو لویه وزله او د ټولنې د بېلابېلو ډلو تر منځ اصلي اړیکه وه.

\*\*\*\*\*

## ۱۴

## رنځورتيا، قحطي، مرگ، پاڅون

د بزگرانو رنځوونکې وضعه مو ولېدله، د ملک لرونکو ژوند مو هم وڅپر، او له دې موضوع څخه خبرې کوو، چې د وضعې خرابي او د کارونو خرابي چې د پرله پسې جگړو په پايله کې رامنځ ته کېدله، د لويو قحطيو لامل گرځېدله، چې يو ځل به يې گڼ شمېر بزگران د مرگ ډاگ ته لېږل.

د بېلگې په توگه د ۹۷۰م زېږيز څخه تر ۱۰۴۰م زېږيزه پورې نږدې ۴۸ ځلې په فرانسې کې قحطي رامنځ ته شوه.

قحطيو عمومن سيمه ايزه بڼه لرله، خو کله يې هم عموميت موندلو. په ۱۰۰۰م زېږيز کال کې داسې يوه لويه قحطي پېښه شوه، چې د روم ټوله نړۍ يې ونېوله او لږ داسې څوک ؤ، چې د لوړې په مونگولو کې پرېنوزي. خلکو نه يوازې د ځناورو او تر

تولو وحشي حيواناتو غوښې خوړلې، بلکه د ښځو او ماشومانو غوښې به يې هم خوړلې. دې قحطې بله اغېزه هم لرله، په دې مانا چې بد خواړه د وبا د پراختيا لامل شول او دې وبا له قحطۍ څخه لږه خطره نرله، د بېلگې په توگه په هماغه وختونو کې د فرانسې په يوه ايالت کې يې سپين گل د وړو او سبوس سره گډولو د ډوډې نوم يې پرې اېښودلو. ډېرې وگړو، چې خپله لوړه يې په دې ډوډې ورکه کړای شوه، وپرسېدل او مړه شول. دې قحطۍ د خلکو په روغتيا باندې خورا بده اغېزه لرله او په پای کې يې اروپا ته يو طاعون راوستلو، چې درې بشپړه کاله يې ټوله اروپا نېولې وه.

د دې ټولو ناروغيتاؤ او قحطۍ له کبله چې پېښې شوې او په ځانگړې توگه د هغه ناروغۍ له امله چې په ۵۴۱م او ۵۴۲م زېږيز کال کې په مصر، سوريې، ايران او اروپا کې خورې شوې، ورو ورو خلک باوري شول، چې يقينن کوم سحر او جادو شتون لري، چې د ناروغۍ لامل گرځېدلې. د هغو فکرونه لا دومره خلاص شوي نه وو، چې د دې

ناروغۍ حقیقی لامل درک کړي او په دې پوه شي، چې دا ناروغي د سمو خواړو، سالم کور او روغتیا د نلرو له امله رامنځ ته شوې ده. له دې کبله ناهوبله وو، غیبی ځواکونو ته اړ شي او د بېلګې په توګه کوډګر د ناروغۍ لامل وګڼي. له همدې ځایه په ښه توګه کولای شو د خرافاتو د پیدا کېدو حقیقی لامل درک کړو.

ترهغه پورې چې بشر د هغو بلاګانو په وړاندې، چې په ده باندې رالوېږي، کمزوری او بې ځواکه دی او د هغو لامل کشفولای نشي، تل به په غلطو عقیدو پورې تړلی وي، اړ به وي هغو بلاګانو ته یو خیالي لامل وتوګي او له دې کبله به په خرافاتو اخته شي. که چېرې غواړو چې خرافات له منځه ولاړ شي، اصلي هوبله دا ده، چې بشر ځواکمن کړو، یانې د بشر مادي وضعې ته داسې سمون ورکړو، چې د بلاګانو او ناتارونو په منګولو کې کمزوری نه وي.

په هره توګه، په کوډګرۍ باندې دې باور دومره ځواک وموند، چې کېسه کوي: کله چې د بورګني

(د فرانسې يو ولايت) ملکه د ناروغتيا له امله مړه کېدله، له مېړه نه يې هوډ واخيست، چې هغه طبيبان، چې د دې معالجه يې کوله، ووژني!

بيوزلي بزگران له يوه پلوه د سينيورانو تر فشار لاندې وو او له بله پلوه د بيوزلي تر فشار لاندې - دا ناروغتيا او قحطې هم برسېره پردوی بارېدلې، تر څو چې په پای کې تنگ شول او په ځينو خوځښتونو يې لاس پورې کړ.

د بېلگې په توگه د **فرماندي** بزگر، چې د فرانسې يو ولايت دی، په کال ۹۸۸ کې پاڅېدل او له خپلو منځو نه يې څو کسه وټاکل، تر څو د سينيورانو سره په خبرواترو کې شي، خو دا بيوزلي استاذي د سينيورانو له خوا ټوټې ټوټې بېرته راستانه شول (يانې د هغو غوړ، پزه يا لاس يې پرې کړی ؤ) او د سپارې پر سر بېرته راوگرځېدل.

خو د سينيورانو دې قساوتونو ونه کولای شول د بزگرانو د پاڅون مخنيوی وکړي او هغو بيا هم لاس په پاڅونونو پورې کړ او د بېلگې په توگه په کال ۱۰۰۸م کې يې هم به ځينو ولايتونو کې لاس په

خوځښت پورې کړ، خو د هغو لوی خوځښت په ۱۳۵۸م کال کې پېښ شو او په ژاکري باندې ونومول شو.

پېښه دا وه، چې د فرانسې په یوه شمالي ایالت کې بزگرانو د خپلو سینیورانو پر ضد په خوځښت لاس پورې کړ. دا پاڅون لکه اور چې په مزره کې پرېوزي، د فرانسې ټولو بزگرو ته یې پراختیا وموندله او د هغه هېواد شمال او ختیځ یې ونېوه. په ځینو ښارونو کې د منځني حال خاوندو خلکو هم، چې بورژوازي نومېدل، له بزگرو سره مرسته وکړه او د پاڅون اور لا لوړ شو. سینیورانو لاس او پښې ورکې کړې او له هغه ځایه، چې خطر یې وکتلو، په خپلو کې سره نږدې شول او په یووالي سره یې د سر غرونکو په له منځه وړلو کې همت وکړ او په پای کې یې هغو ته ماتې ورکړه.

د دې ماتې خوړونکو بزگرانو په اړوند یې هېڅ رحم ونکړ او ان کله چې هغه سرغړونکي یې، چې د اشرافو اردو ته یې پناه راوړې وه، په بشپړه ناځوانې ووژل او په خپل دې عمل سره یې د بشر په تاریخ

کې د خووم ځل لپاره ښکاره کړه، چې حق هېڅکله  
په زاريو انسان ته نه ورکوي او د نړۍ زورويوونکي د  
بېوزلو خلکو د اوبښکو په وړاندې له ځناوردولو چيغو  
او سانگې له څوکې څخه پرته بل څه نلري.  
په هر حال، د فرانسې اشرافو ياغي بزگر په هسې  
قساوت او څېړنتيا سره ووژل او جونگرې، کلي او د  
هغو مشران يې له خاورو سره سم کړل، چې د  
**ژاکري کلمه** له خپلې لمړنې مانا څخه راوتلې ده او  
په فرانسوي ژبه کې هر هغه پاڅون چې په خونړيو او  
وحشي سزاگانو سره مات شي، ژاکري نوموي. د  
بزگرو دا خوځښتونه لامل شول، چې ځيني ټولنيز  
باندېوالتياوې تر لاسه کړي، دبېلگې په توگه له هغه  
ځايه چې بزگر(سرفان) له زمکو څخه تېښول،  
سينيوران ورو ورو اړ شول، چې ځينې زمکې هغو ته  
په واک کې ورکړي او دوی ازاد کړي. دا زمکې که  
څه هم ډېر څه نه وو، سره د هغه د بزگرو لپاره يو  
لوی باندېوالی شمېرل کېدو، ولې چې په دې توگه  
ازادېدل او سينيورانو کولای نشول پر هغو باندې

ډېرې ماليې تحميلي کړي او هغوی ډېر بېگار کړي،  
خو د سرفانو د کروندو ازادېدو او د فيوډالي اصولو  
راپرځېدو نور مهم لاملونه لرل، چې په راتلونکو  
څپرکو کې به يې څرگند کړو. وړاندې تر هغه بايد د  
فيوډاليزم په دور کې د صنعت او سوداګرۍ په هکله  
لنډه څرگندونه وکړو.

\*\*\*\*\*

## ۱۵

## صنعت او سوداگري تر يوولسمې پېړۍ پورې

په ۶مې او ۷مې پېړۍ کې اربابانو د خپلو زمکو له ابرو څخه ژوند کاوه او د دوی د احتياجونو عمده برخه، لکه کالی او داسې نور هم په هماغه زمکو کې چمتو کېدله، يانې پخپله بزگر وو، چې خپلو اربابانو ته يې توکرې اوبدلې او بوتان يې گنډل او د دوی نورې اړتياوې به يې پوره کولې. عبادتگاوو يانې هغه ځايونو، چې کشيشان او روحانيان هلته اوسېدل، عمومن ډېره پراختيا لرله، خو دې عبادتگاوو له هغو ابرو څخه، چې خپله يې چمتو کولې، ژوند کاوه او ان داسې چې د هغه وخت له تاريخونو سرې پوهېدلای شي، تر ټولو ښې توکرې د هغو ښځو په لاس اوبدل کېدلې، چې په دې عبادتگاوو او د نړې خوشې کوونکو کورونو کې يې ژوند کاوه.

له دې وضعې څخه کومه پایله ترلاسه کېدله؟  
 د دې وضعې پایله دا وه، چې کلیو بهر ته کوم  
 اړتیا نه لرله او د ښار له صنعته یې نیازه وو. روښانه  
 ده، چې ښارونه هم په دې توګه د صنعت خاوند نه  
 ګرځېدل، ولې چې صنعت د اړتیا په پایله کې رامنځ  
 ته کېږي او کله چې اړتیا نشته، صنعت هم نشته.

نو په دې دور کې د ټولنې اقتصاد پر کلیو باندې  
 څرخېدو او صنعت کوم پرمختګ نه لاره او له هغه  
 ځایه چې د اربابانو سیمو د خپلو اوسېدونکو اړتیاوې  
 په خپله بشپړولې او نږدې نورو برخو ته یې کومه  
 اړتیا نه لرله، د جنسونو بدل او سوداګری کوم  
 پرمختګ نه لرلو.

له هغه ځایه چې ښارونو په دې دور کې کوم  
 مهم صنعتونه نلرل، وګړي یې هم ډېر نه وو او ان د  
 هغو ښارونو پر ګڼې، چې د طبیعي وضعې په پایله کې  
 یې کولای شول مواد لاس ته راوړي او له تیګو نه  
 یې څو پوره ماڼۍ جوړولای شوې، په هر  
 هکتار (هکتار له ۱۰، ۰۰۰ مربعو مترونو سره سم  
 دی) کې یې له ۳۰۰ کسانو نه تېری نه کولو او د

فرانسیسی هېڅ ښار له ۸ زرو نه تر ۹ زرو کسانو ډېرې  
پرگنې نه لرلې و عمومن د ښارونو نفوس ۲ تر ۵ زرو  
پورې ؤ.

البته بیا هم په دې دور کې لېرشانې سوداګري او  
صنعت موجود وو او هسې خلکو هم شتون لاره، چې  
بوختیا یې سوداګري وه، خو دا صنعت او سوداګري  
هومره کوچني وو، چې هغه کولای نشو د دې دور د  
اقتصاد بنسټ و ګڼو.

ځینې داوه کوي، چې د مارسي ښار (د فرانسیسی  
په سهېل کې) په همدغه دور کې د ځلانده  
سوداګري اقتصاد خاوند ؤ او له قسطنطنیې،  
سوریې، افریقا، مصر، اسپانیې او ایټالیا سره یې  
سوداګري کوله. د داوه سمه نه ده او نوموړې  
سوداګري خورا کمزورې وه، لامل یې دا ؤ، چې د  
مارسي ښار په هغه وخت کې وړوکی ښار ؤ، چې له  
۲۵۰۰ مترو څخه یې ډېر محیط نه لاره او  
اوسېدونکو یې له ۸ زرو تر ۹ زرو تېری نه کاوه.

نو موږ هماغه پخوانې خبرې تکراروو، چې په ۶مې او ۷مې پېړۍ کې صنعت او سوداګری کوم رونق نلرلو او کرهڼه د اقتصاد بنسټ ګڼل کېدله. په ۸مې، ۹مې او ۱۰مې پېړۍ کې هم وضعه په همدې توګه وه او د زمکې مالکیت په ځانګړې توګه خورا پراختیا ومونده، هسې چې د بېلګې په توګه یو روحاني د ۹مې پېړۍ په لمړي سر کې د ۳۳،۰۰۰ هکتاره کرهڼیزې زمکې خاوند ؤ.

سینورانو نه یوازې دا چې سرفان یې کار ته اړ کول، چې زمکې وکړي، چمنونه او ځنګلونه وساتي، بلکه د دوی له خبرتیا او کارپوهۍ او فني مهارتونو نه هم ګټه پورته کوله او د بېلګې په توګه یو شمېر پښان(آهنګران)، ډوډې پخوونکي، ترکانې او نور یې په اختیار کې لرل، چې د هماغه سرفانو له منځه راوتلي وو. د سرفانو بڼې هم عمومن په تار سکنلو او ټوکر او بدلو بوختې وې.

په لنډه توګه ویلا شو، چې د یوه سینور سیمه په یوه وخت کې یوه پراخه بڼګاه، یوه پراخه کرونده او یوه پراخه کارخونه وه، په دې حال کې، چې

### صنعتي بڻه يي ڪمزوري او تر ڊبره پوري يي ڪرهنيزه بڻه لرله.

نو هره سيمه د خپلواکي خاونده وه، ولي چي د  
سينيور او سرفانو ٽولي اڙتياوي يي بشپرولي. هسي  
چي سينيور هيخ ڇه له بهر نه نه پيرودل.  
د يوه سينيور په بېلابېلو سيمو کي مبادلہ ايزو  
او سوداگري اړيکو شتون نه لاره، سينيورانو د دې  
لپاره چي لږ موندونکي ابري لکه مالگه، زيتون  
غوړي، شراب او کتان هم په لاسرسي کي وري او  
پېرودلو ته يي اړ نشي، په لږ وټنونکي کي يي  
زمکي، چي دا ابري به يي لرلي، لاس ته رواړلي او  
سرفان يي اړباسل، چي دا لږي لاري ووهي او خپل  
ارباب ته هغه ابري راوړي. د بېلگي په توگه يو شمېر  
هالنډي خانانو د فرانسې په شمال او يا د هغو د  
رودونو په اوږدو کي، چي له جرمني نه تېرېدل،  
تاکستانونه لرل او هغو خپلي سړاوې يي د هغو  
تاکستانونو له ډولاډولو شرابونو څخه ډکولې.  
البته دې وضعې، چي هرې سيمي له اقتصادي  
پلوه خپلواکي لرله او د خارج له ابرو څخه بهي نياز

وه، د مبادلې او سوداګرۍ لپاره يې مساعده زمينه نه رامنځ ته کوله. په هماغه توګه مو چې وويل، ځينې ليکي، چې په دې دور کې هم سوداګرانو او بازارونو شتون لاره. موږ هم د دې موضوع نه منکر نه يوو، خو وايوو، د دې سوداګرانو شمېر ډېر لږ او د هغو سوداګري خورا کوچنې وه. په دې دور کې د بنکلا د شيانو او لږموندونکو خارجي ابرو سوداګرۍ، چې يو کوچنی لږکی د هغو ګاګان (مشتریان) وو، تر يوه هانده پورې روتق لرلو.

په ډېرو ښارونو کې ځينې بازارونه لېدل کېدل، خو ډېري يې کوچني سيمه ايز بازارونه وو، چې بزګر په مياشت کې يو ځل د خواړو ابرو د خرڅلا لپاره هغو ځايونو ته تلل. دې کوچنې سوداګرۍ په هغو موکو کې، چې قحطي به راتله او د پروس سيمې يې په بشپړه توګه وړانولې، تر څه هانده پورې يې ځان ته سر او بڼه نېوله. دغه بزګران، چې د ځانګړو پېښو په راتلو سره به يې کله کله په مبادلې لاس پورې کولو، نبايد له هغو کسانو سره، چې دنده يې

سوداگري وه، غلط کړو. د دې «سوداگرانو» زیات شمېر هغه کسان وو، چې ګرځندویه وو، یانې یوه پنډه یې لرله او له یوه ښار نه بل ته د خرڅلا لپاره تلل.

نو کولای شو د فیوډالیزم ځانګړتیاوې تر ۱۱مې پېړۍ پورې داسې لنډې کړو:

د ټولنې اقتصاد په کلیو تاوېدو او صنعت کوم رونق نه لاره. د هر سیننیور سیمې خپلواکي لرله. د زراعت ابرې هم عمومن له دې کبله، چې د بزګرو د کار افزار بشپړ نه وو، کوم رونق نلرلو. مبادله او سوداګري ډېره لږه وه. ښارونه واړه او لږوګړي (لږ نفوسه) وو.

\*\*\*\*\*

## ۱۶

## صنعت او سوداګري تر يوولسمې پېړۍ وروسته

د کرهڼې پراختيا نږدې له ۱۱مې پېړۍ څخه پيل شوه، ولې چې ورو ورو د سينیورانو او بزګرانو لپاره ثابته وضعه رامنځ ته شوه او له بله پلوه د سرفانو ازادول پيل شول.

ولې يې سرفان ازادول؟

ولې چې سرفان په تدريج سره له ژونده تنګ راغلي وو او خپلې زمکې يې خوشې کولې او تنستېدل او يا دا چې ياغي به شول او په خوځښت به يې لاس پورې کاوه او حال دا چې د خپلو ازادېدو په بدل کې حاضر وو، ډېرې روپې خپل ارباب ته پرې کړي. اربابانو د دې لپاره چې د سرفانو له خوځښته او په همدې توګه د دوی له تېښتې څخه يې مخنيوی کړي وي او داسې کار يې کړی وي، چې هغوی زمکې يې بزګره پرې نږدي، هغوی يې ازادول او زمکه يې دوی ته په اجارې ورکوله. په دې توګه د

سرفانو ستونزمني وضعې لږښت موندلو، ولې چې  
 اربابانو نور کولای نشول پر ازادو اجاره لرونکو باندې  
 ماليې او بېگار تحمیل کړي.  
 د همدې موضوع گانو اغېزه وه، چې په کرهڼې  
 کې رونق پیدا شو او نفوس مخ په ډېرېدو شو، هسې  
 چې له ۱۰۹۰ څخه وروسته د قحطیو شمېر لږ شو.  
 سوداګرۍ هم د ځینو پېښو له امله، چې لاندې یې  
 څرګندوو، دود وموند:

د سکندناوي جزیرو یو شمېر خلک، چې په  
 سمندري غلاوو بوخت وو، د انگستان څنډو ته یې  
 د فرانسې له شمال لويديز ښار نرماندي له لارې  
 یرغل وکړ، په هغو ځایو کې میشته شوي وو. دوی  
 وروسته له دې چې په انگلستان او فرانسې کې یې  
 ځای ونېوه، ورو ورو یې له تېرو دودونو څخه لاس  
 واخیست او د سمندري غلا پر ځای په سمندري  
 سوداګرۍ بوخت شول. دوی په وچې لارې روسیې  
 ته تګ راتګ وکړ او ځانونه یې قسطنطنیې او بغداد  
 ته ورسول او د نړې د دې بېلابېلو برخو کالې یې  
 اخیستل او څرخول، خو د دوی سمندري سوداګرۍ

ډېر رونق لرلو. وړاندې له دې چې دوی په سمندري غلا بوخت شي، یوې سوداګریزې لارې په بالتیک سمندرګي کې شتون لاره. دوی دا لاره په ۱۹مې پېړۍ کې د خپلو غلاوو په وجه پرې کړه، خو په ۱۱مې پېړۍ کې، چې خپله په سوداګرۍ بوخت شول، دا لار یې بېرته پرانېستله.

په دې موکې کې په هالنډ او بلژیک کې هم سوداګرۍ یو څه دود وموند، ولې چې دا دوه هېوادونه د سمندر په څنډه پراته دي او څو رودونه له هغو څخه تېرېږي او سمندر ته لوېږي او دا دوه هېوادونه د دې رودونو له لارې مرکزي اروپا سره اړیکې موندې. د هالنډ او بلژیک هېوادونو خپل کالي او د مرکزي اروپا کالی د سمندر له لارې انګستان او دنمارک ته وړل.

یو بل مرکز هم په همدې پېړۍ کې رامنځ ته شو او هغه ونیز ؤ، چې د ایتالیا په ختیز کې پروت دی او سوداګریز موقعیت لري.

د عیسی پیغمبر زیارت هم یوه سوداګریزه لار رامنځ ته کړه او وروسته له دې چې صلیبي جګړې

پېښې شوې او د اروپا خلک د ختیز له تمدن او د هغه ځای له کالیو سره اشنا شول، هسې چې وبه یې گورو، له ختیز سره سوداګرۍ ته یې رونق ورکړ.

له ۱۱مې پېړۍ څخه د مدیترانې سمندرګي د سوداګریزو اړیکو مرکز شو. اروپایي سوداګران د شام او چین د ورېښمنو، د ایران قالینو، د افریقې عاج، د هندوستان درمل او د عربستان د عطرونو د رانېولو لپاره د شام د هېواد بندر او د سکندریې بندرګي ته راتلل. له دې کبله قسطنطینې اهمیت وموند او لویدیځي اروپا سوداګرانو په هغه ځای کې په خپلو کې په سیالۍ پیل وکړ.

هسې، چې یو فرانسوی پروفیسور لیکي، چې د ۱۰-۱۲ پېړیو لمرني سوداګران هماغه بې کوره کسان وو، چې د خوړو د غوښتنې لپاره دې خوا او هغې خوا ته تلل. دې کسانو ورو ورو حس کړله، چې که په خپلو کې سره ټول شي، لږ خطر ونه به دوی ته پام شي او په ښه توګه کولای شي، کالي یوسي او راوړي. په دې توګه لمری سوداګریز شرکتونه، چې د یادشوي پروفیسور په خبره له پېښې لټوونکو کسانو

څخه جوړ شوي وو، رامنځ ته شول او دوی بريالي شول، چې څه شتمني لاس ته راوړي. ورو ورو دغو شرکتونو پراختيا وموندله او دې نړۍ ګرځندويو وکولای شول لوی کاروانونه په لاره واچوي. په لمړي سر کې خلکو له دوی څخه ډار لرلو، خو په تدریج سره، له هغه ځايه چې د لېرې هېوادونو جنسونه يې له دوی څخه لاس ته راوړل، له هغو سره يې انس واخيست.

ورو ورو د سوداګريزو واټونو په څنډو کې سوداګريز ښارونه رامنځ ته شول او په دې توګه د ښاري ژوندانه رونق پيل شو. څومره چې سوداګری لا ډېر رونق ومونده، د هغو کسانو شمېر، چې په دې کار پورې تړلي وو، ډېر شو. له هغه ځايه چې سوداګران په نه شلېدونکې توګه په سفرونو کې وو، لازمه وه، چې د هغو د لارو پر سر، په ځانګړې توګه په هغه ځايونو کې، چې خو واټونو په خپلو کې پيوستون موند، تل داسې کسان وي، چې کالي او بار ښکته کړي. بېرې جوړې کړي، ګاډې سمې کړي

او د سوداگرانو نور احتیاجونه بشپړ کړي. له دې کبله د سوداگرانو د لارو په سر په مناسبو ځایونو کې یو شمېر ډوډې پخوونکي، قصابان، خیاطان او داسې نور ټول شي.

په تدریج سره، چې شتمنې ډېرېدې، د خلکو احتیاجات هم زیاتېدل او د لگښت کچه هم لوړېدله. له دې کبله لازم وه، چې د تولید اندازه هم پورته ولاړه شي. په پایله کې صنعت مخ په پراخېدو شو او لمړني صنعت چې رونق یې ومونده، د ټوکر اوبدلو صنعت ؤ، هسې چې په ۱۲ مې پېړۍ کې د میلان په ښار کې د ټوکرو ۶۰۰۰ کارگرانو شتون لاره.

دې صنعت د هالنډ او بلژیک په هېوادونو کې هم پراختیا ومونده، هسې چې دوی په همدې پېړۍ کې انگلستان ته ورپېښ ټوکر لېږدول.

د اوسپنې صنایعو په دې دور کې څه رونق نه درلوده، هسې چې وېه گورو، چې د هغو رونق د ازادو ښارونو په دور کې د نویو اختراعاتو په زمانه کې پیل شو.

\*\*\*\*\*

## ۱۷

## د بورژوازی او ازادو ښارونو رامنځ ته کېدل

له دې کبله چې صنعت تر یوه هانده پورې رونق وموند او سوداگران پیدا شول، د ټولنې په وضعې کې توپیرونه رامنځ ته شول. تر هغه وخته پورې په ټولنې کې د دریمې طبقې برسېره اسیلو او روحانیانو هم شتون لار، خو کله چې سوداګری رونق وموند او د سوداګرانو او د هغوی د کاریګرو شمېر زیات شو او شتمني هم د دوی په لاسونو کې راغونډه شوه او ورو ورو یې ځواک وموند، بیا یې یوه ځانګړې طبقه جوړه کړه، چې هغه بورژوازي بولي. دې بورژوا طبقې په تدریج سره ډېره شتمني ډېرې کړه او هماغه ډول چې فیوډالان د کلیو اربابان وو، بورژواګان هم د ښارونو اربابان شول.

بورژوا طبقې په پخواني فیوډالي تشکیلاتو کې ځای نلرلو. په دې مانا چې فیوډالي اقتصاد کسبیا،

چې هماغه د بزگرانو وضعه یې لرله، د بېلې طبقې په توګه نه پېژندله. د ۱۱ مې پېړۍ سوداګران د سینیورانو د سیمې په اړوند پردي ګڼل کېدل او په حقیقت کې یې د ټولنې په څنډه کې ژوند کاوه. دوی په حقیقت کې قانوني وضعه نه درلودله او یوازې ټولنیز ضرورت ؤ، چې دوی یې منځ ته راوړي وو او نه قانون – همدا بورژوازي، چې په قانون کې یې ځای نلرلو، زموږ پخوانې خبرې تائیدوي، چې هغه څه چې ټولنیزه وضعه رامنځ ته کوي، هغه قانون نه دی، بلکه ټولنیزې اړتیاوې دي. دا اړتیاوې دي، چې ټولنیزه وضعه رامنځ ته کوي او د قانون د جوړېدو لامل ګرځي.

سینیوران ناهوبله وو، چې د دې بورژواګانو ازادۍ ته درنښت ولري، خو دې ازادۍ ته یې قانوني بڼه نه ورکوله او تل یې غوښتل چې د کالو وړل راوړل په خپلو سیمو کې تر درانه کنترول او مقرراتو لاندې راوړي. له سوداګرانو مالېې او جزیه واخلي. دې خبرې، چې سوداګري یې فلجوله، د بورژواګانو او فیوډالانو تر منځ دښمني رامنځ ته کوله، خو

بورژواگان ورو ورو شتمن کېدل او برسېره پر دې کارگران او کسبیاں یې تر شا لرل. له دې کبله یې هڅه وکړه، چې د ځان نه دفاع لپاره بنارونه ازاد کړي. البته د بنارونو ازادي په سولې او سپېڅلتیا او د فیوډالانو په رضایت سره نه شونې کېدله او له دې کبله عمومن د خوځښتونو او وینو تویېدو له لارې پلې کېدله، د بېلګې په توګه د میلان بنار په ۱۰۶۷ م او د مارسي بنار په ۱۱۲۸ م کې ازاد شول.

کېسه کوي، چې د فرانسې په یو بنار کې لوی سینیور د بنار له ازادۍ سره مخالفت وکړو. خلک وڅوځېدل او وروسته له وهلو او ټکولو یې د سینیور په ماڼۍ یرغل وکړ. خو لوی سینیور له ډاره د خپل قصر سراوېي ته وتښتېدو او په یوه ګلدان کې پټ شوی ؤ.

عمومن داسې ده، چې کسان د خپل پور په تکیه خورا لویښت خرڅوي او باټې ولي، خو همدا چې له یوه لوی کار سره مخ شول، د هغه له مخې نه تښتي او بېوزلي او کوچنی والی څرګندوي. دوی د درمنده د سر نانځکې ته ورته دي، چې د ټولنې

په سر ولاړ دي او له هغه ځايه چې ټولنې د دوی  
حقيقت هېر کړی، له هغو څخه بېرېږي.

په هر حال، له موضوع نه لېرې نه شو. هغه  
بنارونو ته به يې، چې په دې توگه د اقتصادي اړتياوو  
له کبله ازادېدل، کمون ويل.

بنارونه ازادېدل او حال دا چې کلي بيا هم د  
فيوډلانو تر لاسبري لاندې وو، نو يو جرمني متل  
پيدا شو، چې وايي: «د بنار هوا انسان ازادوي».

\*\*\*\*\*

## ۱۸

## د کمون فیلوډالي ښارونه

هغه توپیر چې نن د ښار او کلي تر منځ لېدل کېږي، په فیلوډالي دور کې یې شتون نه لاره او د ښار ډېرو اوسېدونکو کلیو کې هم زمکې لرلې. له هغه ځایه چې صنعت ډېره وده کړې نه وه، نو د ژوندانه د دود له پلوه او د مانیو د جوړښت له پلوه د ښار او کلي تر منځ خورا توپیر نه ښکارېدو. سوداګرانو او ټولو کسانو، چې په فیلوډالي ټولنې کې یې ځای نه لرلو، هر پټ (قشر) په جلا سیمې کې ژوند کاوه، د بېلګې په توګه قصابانو، وسله جوړونکو، خیاطانو، هر یوه یوه مېنه او یا کوڅه لرله.

د هر پټ لپاره ځانګړو مقرراتو هم شتون لاره. هر پټ یوه ټولنه لرله، چې **کارپورېشن** نومېده. له کارپورېشن څخه موخه دوه شیان وو: یوه دا چې خپل غړي د بهرنیو کسبیاوو له سیالۍ نه وساتي، بله

دا چې د خپلې دندې لپاره پرېکړې و ټاکي، تر څو چې هم د جنسونو بنکلا تر یوه هانده پورې وساتل شي او پېرودونکي ولري.

بنکاره ده، چې دا دواړې موخې په فیوډالي دور کې، چې لویو صنعتونو شتون نه لاره او کلیو بنارونو ته ډېره اړتیا نلرله او د اړتیاؤ لمنه هم پراخه نه وه، پلې کېدلې او اصولن پورتنې پرېکړې هم د همدې لاملونو له کبله رامنځ ته شوې وې. د فیوډالي دودونو پر بنسټ هېڅ بهرني کس حق نلرلو، یوه ښارته وردننه ښي او په کوم کسب لاس پورې کړي. په کارپورېشن کې غړیتوب میراثي ؤ او شاگردانو د څو کلونو زده کړې او د ځانگړو دودونو له پلې کولو څخه وروسته کولای شول د ښوونکي درجې ته ورسېږي.

نو که د کتاب تېر خپرکی په پام کې ولرو، نو وینو، چې صنعت او ازادې سوداګرې په فیوډالي دور کې شتون نه لاره او کولای یې هم نشول شتون ولري.

خو - په هماغه توگه مو چې په تېر څپرکي کې وویل - ښارونه ورو ورو مخ په رونق روان شول او بورژواگان منځ ته راغلل او د ښارونو په ازادولو یې پیل وکړ، تر څو له فیوډالي مقرراتو څخه ازاد واوسي او وکولای شي خپلې سوداګرۍ ته پراختیا ورکړي. کمون په حقیقت کې د بورژواګانو په خپلو کې شرکت او ګډ کار ؤ. دې بورژواګانو به کسم یادولو، چې د یو بل امنیت وساتي. په کمون کې د ګډون له شرطونو څخه دا ؤ، چې که د ښار او خوا او شایو اوسېدونکی یې د پردیو د یرغل موخه وګرځي، ټول له هغه نه ملاتړ وکړي او که چا د کمون له پرېکړو نه سرغړونه کړې وای، د هغه نه یې جریمه اخیستله او هغه یې په مرچو (استحکاماتو) باندې لگوله، تر څو ښار په لازمه موکه کې له دفاع څخه پاتې رانشي. د ازادو ښارونو چارواکي په خپله کسبیاو ټاکل او ټاکنې د بېلګې په توګه په لاندې ډول پلې کېدلې: هر پټ دوه کسه د خپلو منځو نه ټاکل او که د پټونو شمېر دوولس ؤ، په دې توګه څلورویشت کسه ټاکل کېدل. دې څلورویشتو کسانو نور لس کسه او هغو

لسو کسانو نور لس کسان او دې شلو کسانو بیا لس  
نوره کسان ټاکل او دې دېرشو کسانو د عمده  
چارواکو ټاکل ترسره کول. د ښار عمده چارواکي هر  
کال بدلېدل او نویو ټاکل شویو ته یې باید حساب  
ورکړی وی.

\*\*\*\*\*

## ۱۹

د صنعت او سوداګرۍ پراختیا فیوډالي اصول ړنگ  
کړل

ومو ویل، چې په فیوډالي دور کې تر ۱۳مې پېړۍ پورې صنعت او سوداګرۍ خورا لږه وه. خومره چې صنعت او سوداګرۍ رونق ومونده، لا ډېره څرګندېدل، چې فیوډالي اصول د ټولنې پرمخ تللي وضعیت سره جوړښت نلري. د دې لپاره چې دا موضوع روښانه شي، بېلګه راوړو.

انګلستان له لمړیو هېوادونو څخه ؤ چې د صنعت خاوند وګرځېده. له ۱۴مې پېړۍ د مخه هم هغسې مو چې وویل، وړۍ یې له انګلستان څخه هالنډ او بلژیک ته وړلې او د هغه هېوادونو په کارخانو کې به یې ټوکرې ځینې اوبدلې. ورو ورو ټوکر اوبدلو په خپله انګلستان ته هم سرایت وکړ، په ځانګړې توګه کله چې د هالنډ او بلژیک یو شمېر بورژواګان له سینیورانو سره د جګړو له امله

انگلستان ته ولاړل او خپله سرمايه يې هلته په کار واچوله. د انگلستان دولت د دې لپاره چې خپل داخلي صنعت نه يې ملاتړ کړی وي، په کال ۱۳۳۷م کې يې په دې باندې بنديز ولگاوه، چې څوک دې وړی او وړين ټوکرونه له انگلستان نه بهر ولېږي، خو يو څه موده وروسته يې په دې قانون کې يو څه بدلون راوستو او د ياد شويو کاليو بهر ته وړل يې د گمرکي بيو په بدل کې مجاز وگڼل. د انگلستان دولت د دې لپاره چې د ټوکړ اوبدلو لمړني مواد له هېواد څخه بهر نشي، د وړيو گمرکي بيه يې ۳۳٪ ټاکلې وه او په دې حال کې چې د وړينو ټوکړو گمرکي بيه له ۲٪ څخه زياته نه وه. البته دا قانون د قاچاقو د دودېدلو لامل وگرځېده او سوداگران د دې لپاره چې د دولت په سر شرعی خولۍ کېږدي، په دې يې پيل وکړ، چې پسونه اصولن بهر ته وېسي، خو په تدريج سره د انگلستان د ټوکړ اوبدلو صنعت ځواکمن شوی ؤ او کولای يې شول له نورو ځايونو سره سيالي وکړي. له دې کبله د وړيو درنه تعرفه د انگلستان دولت لخوا لغوه شوه.

د ټوکر اوبدلو صنعت ډيرو چارو ته اړه لري، د بېلگې په توگه وړی بايد پاکې کړي، رنگ ورکړي، و بې سکني، ټوکر واوبدي، د ټوکر غوړ بېرته کړي او داسې نور...

د فيوډالي پرېگرو (مقرراتو) پر بنسټ له دې چارو څخه هر يوه بايد يو جلا کارپوريشن سرته رسولې وای او په دې توگه د وړيو د پېرودلو او پلورلو او د هغو په ټوکرو بدلولو لپاره ډېرې ستونزې پېښېدلې او د دې لپاه چې يو سپارښت سرته ورسوي، د بېلگې په توگه بايد د ۱۵ کارپورېشنونو موافقت ترلاسه کړي.

بورژواگان ناهوبله شول، په کومه توگه بنديزونه له مخې نه اوچت کړي او په پای کې يې کارخونې غالبان د ښار نه بهر داسې ځای ته يووړې، چې د کارپورېشنونو تر اغېزې لاندې نه وې او د دې تدبير سره يې په هماغه ۱۴مې پېړۍ کې وکولای شول، چې د ۲۰۰ بېلابېلو کسبونو کاريگر د يوه چت نه لاندې په کار بوخت کړي او ۶۰۰ کاريگر په يوه ځای کې سره ټول کړي.

نو وینو، چې ورو ورو د ټولنې غوښتنو هسې بڼه  
 نېوله، چې له فیوډالي مقرراتو سره یې جوړښت نه  
 موندلو او لازمه وه، چې یاد شوي مقررات بدلون  
 ومومي.

په فیوډالي دور کې هر څوک چې په کارپورېشن  
 کې دننه ؤ، برخه لیک یې خوندي کېدو، خو ګټې  
 یې محدودې وې، ولې چې د پېرودلو او پلورولو بېې  
 په خپله کارپورېشن څارلې او له دې کبله هیڅ چا  
 کولای نشول، چې په یوې دوو معاملو سره د خورا  
 ډېرې سرمایې خاوند شي. البته په هغه موکه کې هم  
 دلالتو او سوداګرانو دوکې کولې او نا مشروع ګټه  
 یې ترلاسه کوله، خو د دوی د هغه وخت ګټه د  
 هغې ګټې سره چې د صنعت د دور سوداګرانو لاس  
 ته راوړله، د پرتلې وړ نه وه. له دې کبله خلک د  
 سوداګرۍ خوا ته جلب شول او هماغه کسان، چې  
 تر اوسه پورې یې خپل ژوندون په پېښلیتون  
 (ماجراجویی)، نړېوالې ګرځندویي او وزګارتیا  
 تېرولو، په کار پسې ولوېدل.

به دې ځای کې ښه ده، چې د همدې کسانو له  
ډلې نه د یوه کېسه، چې ډېره شتمني یې غوښه کړه،  
نکل کړو:

**ریچارد ویتینګن** هغه یتم ماشوم ؤ، چې د یوه  
سوداګر په کور کې چوپړ ؤ. په هغه زمانه کې دود ؤ،  
چې هرکله به یوه سوداګر خپله بېړۍ لېږي سیمو ته  
لېږله، خپل هر چوپړ ته یې اجازه ورکوله، چې خپل  
یوشی په بېړۍ کې کېږدي او خپل بخت وازمويي.  
ریچارد په ټوله نړۍ کې یوه پېشو لرله او هغه  
یې د خپل ارباب په بېړۍ کې کېښوه. د پېښې له  
مخې کله چې بېړۍ په یوې لېږې سیمې کې لنگر  
واچاوه، ویې کتل، چې هلته مورک دومره ډېر دي،  
چې د پاچا ماڼۍ یې له زیار سره مخ کړې ده، خو په  
هغه سیمې کې کومه پېشو نه موندل کېده. د هغه  
هېواد پاچا د هغې بېړۍ د پېشو له کتنو او د هغې د  
هنرښودنې څخه هومره خوښ شو، چې پېشو یې د  
بېړۍ د ټولو مالونو په بیه وپېرودله. په دې توګه  
ریچارد ویتینګن ناڅاپه شتمن شو.

دا کپسه که افسانه هم وي، خو څرگندوي، چې  
 د ريچارد ويتنگن شتمني په اسانه سره لاس ته  
 راغلې ده. دا سړې د خپلې شتمنې له کبله د لاردانو  
 په ډله کې راغی او پيسې يې هومره ډېرې شوې، چې  
 د انگلستان پاچا له ده نه پور واخيست.  
 د لويو سوداگرو او ناخاپه شتمنيو له کبله و،  
 چې د کارپوريشنو وضعې بدلون وموند، د بېلگې په  
 توگه مساوات، چې د کارپوريشن يوه ځانگړتيا وه، له  
 منځه ولاړه. اوس نو د کاليو بنکلا او د جشنونو  
 دودونه هومره وو، چې يوازې شتمنو کسانو کولای  
 شول له هغو نه برخمن شي.  
 کپسه کوي، چې د شرابو د سوداگرانو  
 کارپوريشن هومره شتمن شوی و، چې له پنځو  
 پاچايانو څخه يې په يوه ځای هرکلی وکړ!  
 په دې توگه د هغو کسبيانو، چې پخوا شونې وه،  
 چې د بنوونکي درجې ته ورسېږي، د پر مختگ مخه  
 بنده شوه او د دې لپاره چې له ځانونو نه يې دفاع  
 کړې وي، د «کارگرانو د کارپوريشنونو» په تشکيل

يې لاس پورې کړ، تر څو کرکه جن اربابان له ځانه  
لېرې کړي. په پايله کې دوې ځانگړې طبقې رامنځ  
ته شوې.

\*\*\*\*\*

## ۲۰

## له انگلستان څخه د يهودانو اېستل

مسيحيانو د پيسو په سود وركول حرام گڼل او له هغه ځايه چې په فيوډالي دور كې د معاملو د كوچني والي او لگښت له امله د سود وركولو او اخيستلو ته اړتيا نه پيدا كېده، دا باور د مننې وړ ؤ، خو كله چې فيوډالي وضعه مخ په بدلون شوه، صنعت رامنځ ته شو او پيسو نوې پور ومونده، نور دې باور د ژوندانه له واقعيت سره سمون نه موندلو. لمړني كسانو چې وكولاى شول ځانوته د ژوندانه له واقعيت سره سمون وركړي، يهودان وو، چې په صنعت او سوداگرۍ بوخت شول او له سود وركولو او اخيستله څخه يې ډډه نه كوله. ورو ورو صنعت او سوداگرۍ پرمختگ كولو، د انگلستان لويو كورنيو پيسو ته لا ډېره اړتيا پيدا كوله او بله هېڅ هوبله يې پرته له دې نه چې يهودي سوداگرو ته لاس په لمن

شي، نلرله. خو دا يهودان بزگر نه وو، چې په زمکو پورې تړلي او سينيورانو ته اېل واوسي او عموم يې په ښارونو کې ژوند کاوه. له دې کبله د انگلستان پاچايانو د دې لپاره چې د دوی له پيسونه گټه پورته کړي، دوی يې په خپله ننگه کې ونيول او په دې توگه يې خپل واقعي ځواک يانې اقتصادي ځواک د بارنانو په پرتله پورته يووړ. د تاريخ ليکونکو تر منځ پېژندل شوې ده، چې وايي: «د يهودانو په صندوقونو کې وه، چې د نرماند پاچايانو د بارنانو د اېل کولو ځواک لاس ته راوړ».

خو ورو ورو د يهودانو اقتصادي ځواک هومره ډېر شو، چې د انگلستان د لويو کورنيو او اسيلانو خيال له يې د ناهوساينې لاملونه چمتو کړل و په هڅه کې شول چې په کومه توگه ځانونه د هغو پوړونو له بنده، چې له يهودانو څخه يې اخيستي وو، خلاص کړي. په پای کې يې له دې نه بله هېڅ ښه هوبله و نه موندله، چې د مذهب توپير پلمه کړي او يهودان له انگلستان څخه بهر وغورځوي او همدا کار يې په ۱۲۹۰م کال کې سرته ورسولو.

دا پېښه د دې خبرې له دلیلونو څخه یو دی،  
چې مذهبي کښالې عمومې مالي او اقتصادي ولې  
لري.

\*\*\*\*\*

## ۲۱

## د کار د قانون منځ ته راتلل

له هغه ځايه چې د سينیورانو فشار د بزگرانو په  
متونو خورا دروند او له بله پلوه د کار رونق هر ورځ  
پورته تللو او کارخونو کارگرانو ته اړتيا لرله، سرفان له  
کلیو څخه تېښول او ښارونو ته یې مخ کولو. هسې  
چې د انگلستان د ۱۴مې پېړۍ د تېښتېدلو بزگرانو  
شمېر هم هومره ډېر ؤ، چې د تېښتېدلو مریانو شمېر  
د ۱۹مې پېړۍ په امریکې کې.

د پېښې له مخې په ۱۳۴۹ کال کې درنه ناروغي  
راغله او اروپايي ونېوله او د اروپا او انگلستان نږدې  
۲۵ میلیونه اوسېدونکي یې له منځه یووړل.

له دې ناروغۍ نه دوې پایلې لاس ته راغلې: د  
نفوس شمېر کمښت وموند. هغه بزگران چې ژوندي  
پاتې شول، څه شتمن شول او څه پراخې زمکې یې  
لاس ته ورولوېدې.

په دې توگه له هغه ځايه چې د سينيور اړتيا  
 بزگر ته زياته شوه او زمکې ته د بزگر اړتيا لږه شوه،  
 نور بزگر نه حاضرېدل، چې په اربابي زمکو کې په  
 کرلو بوخت شي او د اربابانو ځورول وزغمي. له دې  
 کبله سينيوران، چې د کرنې لپاره يې څوک نلرل،  
 ناچاره کېدل، زمکې په خپله سرفانو ته اجاره ورکړي  
 او يا دا چې اصولن زمکې په لږه بيه وپلوري.

په پای کې سينيورانو لاس په کلکه پرېکړه پورې  
 کړ او د «کار قانون» يې وضع کړ. دا قانون د ټولو  
 هغه قانونونو په توگه، چې د لږکيو لخوا وضع کېږي،  
 د بزگرو پر ګڼو پر ضد ؤ؛ د دې قانون له امله:

۱- هر څوک چې عمر يې له شپېتو کلو نه ټيټ  
 ؤ، بايد به هغه مزد، چې له ۱۳۴۷م کال نه مخکې  
 دود ؤ، په کرهڼه بوخت شي.

۲- هر سينيور به چې له دې نه پورته لاسمزد  
 پرې کولو، د غرامت په ورکولو محکومېده.

۳- سينيور حق لاره، خپل سرفان کار ته اړ کړي  
 او که هغو ونه منله، بندي يې کړي.

دا د هغو زلندو قانونونو یوه بېلگه ده، چې د زیار اېستونکو پرگنو د بندېوانۍ لپاره وضع شوی دی! د دې ډول قانونونو اغېزې لا هم د نړۍ په هېوادونو کې، په ځانګړې توګه زموږ په هېواد کې، چې له نورو څخه وروسته پاتې یوو، پاتې دي. آیا دا هغه قانونونه دي، چې د ستمګرو عدلیه او امنيې ځواکونه د هغه نه په بشپړه خوند او رنگ یادونه کوي او هغه مقدس ګڼي؟ آیا په رښتیا سره کولای شو دغه حق وژونکي قانونونه مقدس وبولو؟

آیا ډاکټر اراني، چې په جنایي محکمې کې ویل: «یوازې هغه قانون مقدس دی، چې د پرگنو د ګټو ساتونکی وي»، حق نلرلو؟

\*\*\*\*\*

## ۲۲

## د بڼگرو خوځښت يا په انگلستان کې د سرواڅ راپرځېدل

د سينيورانو فشار له يوې خوا او د فابريکو جذبې له بلې خوا د انگلستان بڼگر اړباسل، چې دې نه زغمونکې وضعې ته پای ورکړي. په پای کې بڼگرو په ۱۳۸۱م کال کې لاس په يوه لوی خوځښت وواهه او دوکان (دوک خان ته وايي) او د پاچا نور چوپړ يې ووژل.

د بڼگرو اصلي فکر دا ؤ، چې د خپل ځور ليکلي آثار له منځه يوسي او هر چېرې به يې چې کوم پرېکړه ليک لاس ته راوړلو، اور يې وراچولو.

د انگلستان لويو کورنيو ونکولای شول د بڼگرو په وړاندې ودرېږي. يوه ځل د لويښت له پوره رابښکته شول او وتښتېدل او په جگړو کې پټ شول. خو بڼگر ښارونو ته ولاړل او بورژواگانو له هغو نه نسبتن ښه هرکلی وکړ. په پای کې بڼگرو لندن ته مخ

راوړ او له هغه ځايه چې د انگلستان پاچا دوهم ريچارډ لا هلك ؤ، اند يې كولو، چې دوى به د سينيورانو له منگلو خلاص كړي.

د بزگرو پوځ لندن ته ننووت او اسيلې كورنې يې ووژلې. خو پاچا ته يې موكه وركړه او له هغه نه يې وغوښتل، چې كتنه ورسره وكړي. پادشاه له بزگرو سره وكتل او هوډ يې وكړ، چې د هغو هيلې سرته ورسوي. مستوفيانو هم د رنگينو او خوندورو فرمانونو په ليكلو پيل وكړ. د دې ساده ډبو بزگرانو هرې يوې ډلې به چې د پاچا دا فرمان تر لاسه كړ، په خندا او خوښۍ سره به بريالى له لندن نه ووتل. كله چې شمېر يې لږ شو او له څو زرو نه زيات كسان پاتې نشول، پاچا بيا كتلو وعده وركړه او له خپل پوځي ځواك سره د كتلو ځاى ته راغى، د بزگرو مشر يې مخې ته ورغى. كله چې نږدې شو، د پاچا يوه ملگري په هغې وسلې سره، چې تر كاليو لاندې يې پټه كړې وه، په بشپړه نه نارينتوب سره يې د هغه په سرگوزار كړه او هغه يې په زمكه راوپرځولو. د پاچا ملگري د هغه مشرگېر چاپېره ټول

شول، تر خو بزگر ونه ویني، چې مشر یې وژل شوی دی. خو بزگرو وکتل او په خوځښت راغلل. پاچا خپلو ملگرو ته امر وکړ، چې له خپل ځای نه ونه خوځېږي او خپله یې آس رهي کړ او د بزگرو مخې ته راغی، هغو ته یې وویل: تاسو پرته له مانه بل مشر نه لری. زه ستاسو پاچا یم. ډاډه اوسی. خلکو، چې د دې هلک خبره ولېدله او اند یې نه کاوه، چې دومره کرغېړنتوب به دهغه په باطن کې وي، هغه ته تسلیم شول او ریچارد د هغو په سر کې ودرېدو.

په دې توگه د بزگرو خوځښت هسې وشپنډل شو. هغه وخت پاچا او د هغه قاضیان کلیو ته ولوېدل او په وژنو یې پیل وکړ او خلک یې سل سل کسه په دار ووهل او دې وژنو تر یوې مودې پورې پایښه لرله! دا ؤ د پاچا چلند، چې رعیت په هغه رحم وکړ او ده رعیت ته ډاډگېر نه ورکړه!

پایله:

هېڅ ازادي په هېڅ هېواد کې پرته له ځان  
بنډلو لاس ته راغلي نه ده.

خیانت، ناځوانی او څېړنتوب د هغو کسانو له  
 ځانگړتیاؤ څخه دي، چې ولس ته زور وایی، خو د  
 دغه ځانگړتیاوو مخ تل چوپړ مورخان غواړي پټ  
 کړي. زیاراپستونکي پرگنې باید هېڅکله به  
 هوډونو ونه غولېږي او نباید رحم او زړه سواندی  
 ته مائل واوسي.

\*\*\*\*\*

د بزگرو خوځښت په هغې دردوونکې وضعې پای  
 وموند، خو د ولس د خپلواکۍ روح یې څرگنده کړه.  
 له بله پلوه د صنعت رامنځ ته کېدلو او کارگرانو ته  
 اړتیا، هسې چې وروسته به یې څرگنده کړو،  
 ایجابوله، چې د بزگرو ازادي پلې شي.

له دې کبله د کار قانون د ۱۴مې پېړۍ په پای  
 کې له اعتباره ولوېده او سرواړ اصولن د **تودر** کورنۍ  
 د سلطنت په زمانې (۱۴۸۵ - ۱۶۰۳) کې له  
 انگلستان څخه تېر ټول کړ او د ۱۶مې پېړۍ په پای  
 او د ۱۷مې پېړۍ په پیل کې دا یو قانوني اصل شو،  
 چې هر انگرېز وگړی ازاد دی.

\*\*\*\*\*

## ۲۳

### د سرفانو په وضعې باندې د ټوکر اوبدلو صنعت اغېزه

کله چې د ټوکر اوبدلو صنعت په انگلستان کې مخ په ودې شو، بنکاره ده، چې وړيو ته لا ډېره اړتيا رامنځ ته شوه او لازمه شوه، چې خرځايونه لا پراخ، پسونه لا ډېر او وړۍ لا پرېمانه شي. له دې کبله خانانو په دې باندې پيل وکړ، چې کروندې په خرځايونو بدلې کړي او بزگر وشړي او په ځانگړې توگه د سرفانو ازادېدل يې پلمه کړل، هغوی يې بې وزلي کړل، هسې چې په لږه موده کې پسونه د بزگرو کورنيو ځای ناستي شول. د هغه دور يو ليکوال وايي: «پسه پخوا ډېر سر په لاره ځناور و، خو اوس هر څه وړانوي او هر څه خوري، ان سړي». هغه نښتې چې د اتم هانري په وخت (۱۴۰۹ - ۱۵۴۶) کې د مذهبي دښمنيو په نامه د روحانيانو سره

پېښې شوې او د هغو د وژلو لامل وگرځېدې، د همدې لپاره وې، چې د کلیسا زمکې د هغو له منگولو نه راوباسي او په خرڅایونو یې بدلې کړي. البته خرڅای ته اړتیا، چې د ټوکر اوبدلو د صنعت د ودې په اغېزه رامنځ ته شوې وه، د سرفانو ازادۍ سره یې مرسته وکړه. خو د هغو ازادي په هغه توگه ترسره شوه، چې بیان مو کړله. له دې کبله هغو ستم خپلو بیا هم لاس په خوځښت وواهه، خو داخل یې هم خوځښت په عام وژنې سره پای وموند.

هغه بزگر، چې په دې توگه له خپلو پلارنیو کروندو څخه شړل شوي وو، غالبین لاس یې په سوال، وزگار ګرځېدو او یا په غلا پورې کولو. خو دا وضعه د فابریکه لرونکو په ګټه وه، چې ورځ په ورځ یې کارګر ته لا اړتیا موندله.

هغو داسې کسانو ته اړتیا لرله، چې ازاد وي، یانې په زمکې یا ارباب پورې تړلی نه وي او په کم مزد سره په کار بوخت شي. دا وه د فابریکه لرونکو

په ژبه د ازادۍ مانا! له دې کبله د وزگارانو پر ضد درانه قانونونه وضعه شول او هغو ته یې کلکه سزا ورکوله، تر څو د فابریکې په لور وشړل شي. نو، د سرف ازادي په حقیقت کې دا وه، چې په ازاده توګه د فابریکه لرونکي چوپړ شي.

په دې توګه هغه بدلون چې د توکراو بدلو صنعت له امله د سرفانو په وضعیت کې ورکړی شو، داسې لنډولای شو:

په فیوډالي دور کې د بزګر د کرنې اسباب د ده په خپل لاس کې وو او په بنسټیزه توګه یې کولای نشول، چې هغه له هغې زمکې څخه، چې کرنه یې پرې کوله بهرکړي، خو د بزګر ازادي داسې بڼه ومونده، چې زمکه یې له هغه نه واخیسته او یوه برخه زمکه یې د اجارې لاس ته راوړلو په بدل کې هغه ته پرېښودله. د بزګرو ګڼ شمېر هم په وزګار ګرځېدلو او غلا سر شول او یا په چوپړتیا کې اخته شول.

\*\*\*\*\*

په دې توگه انگلستان د صنعت مرحلې ته  
ورسېدو. موږ له دې کبله د انگلستان په تاريخ کې  
وړاندې لارو، چې انگلستان تر نورو وړاندې دې  
مرحلې ته گام کېښود. اوس لېرشانې شاته ستنيږو او  
نورو اروپايي ولسونو او په ځانگړې توگه له فرانسې  
څخه خبرې کوو.

\*\*\*\*\*

## ۲۴

### د ۱۳مې پېړۍ تر پایه پورې فیودالي دور ته یوه بشپړه کتنه

#### د مدیترانې د سوداګرۍ تړل کېدل:

په پخوانې نړۍ کې، یانې د روم په دور کې د مدیترانې سمندرګي د داخلي سمندرګي په توګه و، ولې چې د هغه ټولې څنډې د روم دولت په خپلې ولکې کې لرلې او د شا او خوا تمدنونو د مدیترانې د سمندرګي له لارې له یو بل سره اړیکې لرلې او هغه سمندرګي د هغو دجنسونو او فکرونو د وړو راوړو وژله وه. په دې دور کې د هغه ټولو هېوادونو فعالیتونه، چې د برتانيا د جزیرو او فرات د سیند تر منځ پراته وو، د مدیترانې سمندرګي په لور وو.

وروسته له هغه چې جرمنانو د روم پر دولت باندې یرغل وکړ، بیا هم د مدیترانې سمندرګي د رونق خاوند و، ولې چې بیا هم ایټالیا، افریقایې، اسپانیې او فرانسې د دې سمندرګي له لارې د

بیزانس له امپراطورۍ (ختیز روم، چې قسطنطنیه یې په ولکې کې لرله) سره اړیکې لرلې. د دې وضعیت له امله یو اقتصادي ژوند رامنځ ته شو، چې په حقیقت کې د پخواني دور مستقیمه لکۍ وه، د بېلګې په توګه د سوريې اوسېدونکو له پنځمې نه تر اتمې پېړۍ پورې د لويديزو بندرونو او د مصر او کوچنۍ آسیا د بندرونو تر منځ سوداګریزې اړیکې لرلې.

خو وروسته له هغې چې په اوومې پېړۍ کې مسلمانان ډګر ته راننوتل او د مدیترانې ختیځې سیمې او لويديزې ځنډې یې فتحه کړلې او د قسطنطنیې ښار په ۷۱۹م زېږيز کې د دوی لاس ته ولوېدو، د سوداګرۍ وضعه بدله شوه او په حقیقت کې د اروپا سوداګري په مدیترانې کې پای ته ورسېده. له دې نه وروسته د مدیترانې سمندرګی نه یوازې چې د تمدنونو اړیکه نه و، بلکه د هغو تر منځ یو بند ګڼل کېده. پخوا د مدیترانې په ټولو ځنډو کې یو تمدن شتون لاره، خو اوس دوه تمدنه رامنځ ته شوي وو: رومي تمدن په شمال کې؛ اسلامي تمدن

په ختیز، سهېل او لويديز کې. دا دوه تمدنونه په خپلو کې غلیمان وو او د هغو یو پر بل باندې یرغل پخوانی اقتصادي انډولتیا له منځه یووړو او اقتصادي فعالیت له مدیریتي څخه د بغداد په خوا لور شو.

د اتمې پېړۍ په ترڅ کې د مدیریتي د سوداګرۍ بندېدل لامل شول، چې سواګر له منځه ولاړ شي او ښاري ژوند، چې د هغو په لاس کې ساتل کېده، مخ په پرځېدو شي. په پایله کې عمومي بېوزلي څرګنده شوه او د هغې یوه نښه دا وه، چې د سپینو زرو روپې د سرو زرو روپو پر ځای کېناستلې.

**د سوداګرۍ د بېرته رونق پیل:** کله چې د مدیریتي ختیز او سهېل د مسلمانانو په لاس کې ولوېدل، د ختیز روم او ایټالیا سوداګرو اړیکې هم له سوریې، د افریقې له شمال او د اسپانیې له سهېل سره وشلېدې او یوازې د لويديز او قسطنطنیې مسیحي بندرونو سره یې (وړاندې له دې چې د مسلمانانو لاس ته ولوېږي) سوداګري کوله.

خو د دې خبرې لامل، چې مذهبي توپیر ؤ،  
سوداګرو ته دومره ځواکمن نه ؤ، چې وکولای شي  
هغوی د ډېرې مودې لپاره د مسلمانانو سره  
سوداګری نه منع کړي.

تل لېدل شوي، چې د پیسو ځواک روپی  
لمنانځونکو وګړو ته په څو ځلو د مذهب له ځواکه  
ډېر دی او عمومن د مذهب ځواک یوازې د دې  
لپاره، چې له هغو سره د روپیو په موندلو کې  
مرسته وکړي، ورباندې ګران دی.

له دې کبله سره د دې چې د مدیترانې ختیز،  
سهېل او لوېدیځ د مسیحیانو په خبره له کفارو سره  
وو، د هماغه نونسمې پېړۍ له پای نه لېدل کېږي،  
چې خپلې اړیکې یې له دې سیمې سره له سره  
ټینګې کړې او ورځ په ورځ یې پراختیا ورکړه.

دې روپی لمنانځونکو سوداګرو د خپلو ګاګانو  
له مذهب سره، په دې شرط چې ښې روپی ورکړي،  
څه کار نلري.

روپی لمانځل، چې مسیحي مذهب یې په کلکه  
محکوموي، په دې دور کې په کلکه توګه څرګند

شول او ونيزي سوداگرو اسلاو خوانان د دالماسی له خنډونه پېرودل او یا یې غلا کول او په بېړیو کې یې په مصر او سوریې کې د مسلمانانو حرمونو خوا ته وړل او خرڅول. د مریانو سوداگری په دې دور کې ونيزي سوداگرو ته هم هومره گټه ورسوله، چې د تورو خرڅولو په اتلسمې پېړۍ کې د فرانسې او انگرېز تجارانو ته. البته مذهب دا چارې منع کولې، خو د چا غور د اورېدو پورې نه ؤ او سوداگرو هغه گڼ شمېرگټه یې چې له دې لارې وړله، نه یوازې د مجاز اوسېدلو دلیل او بلکه د هغه د مقدس اوسېدلو دلیل بللو. هر کله چې داسې کسانو ته د خرافاتو په ضد د تمدن او فرهنگ نه خبرې وکړې، وایي، دلته د استدلال ځای نشته، خو دوی خپله په دې موکه کې، چې گټو یې غوښتنه کوله، د مذهب پر ضد استدلال کولو.

د بورژوازی ازادي: د بورژوازی لپاره تر ټولو ضروري شی ازادي ده، ولې چې بورژواگان – پرته له دې چې وکولای شي له یوه ځای نه بل ته لاړ شي، هوډ وسپاري او هوډ واخلي، په خپلو مالونو کې د

تصرف هر ډول حق ولري - نشي کولای سوداګري وکړي. دا ازادې د سوداګرۍ لپاره لازمي دي.

خو دې ازاديو په فيوډالي جوړښت کې شتون نه لار، له دې کبله بورژواګانو د دې ازاديو دلاس ته راوړو لپاره هڅې وکړې او په اوومې پېړۍ کې يې د سرفانو په مرسته خطرناک خوځښتونه منځ ته راوړل.

هغو د سرفانو ازادي هم د همدې خپلو اړتياؤ د سرته رسولو لپاره غوښتله او اصولن نبايد هېر کړو، چې بورژواګانو ازادي په مطلقه توګه او د يوه طبيعي حق په ډول نه غوښتله، بلکه له دې کبله چې ښېګڼې يې لرلې او يو ګټه ور حق ؤ، د هغې تيګه يې به خپل ټټر وهله. موږ به وروسته د دې اصل په هکله خبرې وکړو.

په هر حال، د بورژواګانو د هڅو اغېزه وه، چې ورو ورو ازادي په ښارونو کې، هسې مو چې وړاندې څرګنده کړه، پيل شوه او په تدريج سره دود شوه، چې که چا د يوه کال او يوې ورځې لپاره په ښار کې ژوند کړې وای، ازادېدو.

**د بورژوازی قانون:** ازادی د بورژواگانو لمړنۍ اړتیا وه، خو نورې اړتیاوې یې هم لرلې. د فیوډالې دور حقونو پېچلي دودونه لرل او وگړي یې د سینیورانو د ارادې اېل گرځول.

په فیوډالي دور کې، کله د دې لپاره چې یوه داوه فیصله کړي، لازمه وه، چې دواړه خواوې په خپلو کې مخاوی (مقابلې - دوئل) وکړي او هر څوک چې بریالی شي، حق دې له هغه سره وي. په دې دور کې قاضیان عمومن د بزگرو د ټولنې نه ټاکل کېدل او دا وگړي یوازې د هغه چا د دودونو او رواجونو سره، چې په کلیو کې یې د کار او یا د زمکې ملکیت لپاره ژوند کاوه، آشنا وو او د ښاري ژوند نه یې کافي خبر نه لرلو.

له دې کبله کله چې بورژواگان منځ ته راغلل او ښارونو شتون وموند، کولای یې نشول خپل ښاري ژوند له دې حقونو او دې دودونو سره، چې د دوی له وضعې سره جوړ نه راتلل، اداره کړي. بورژواگانو هسې حقونو ته اړتیا لرله، چې پېښې په ساده توګه حلې کړي او د دواړو خواوو د ادعا د زبات لاره په

اسانه توگه لاس ته راوړي او د بورژواگانو د ژوند اړتیاوې په ښه توگه په پام کې ولري.

په دې توگه وینو، چې د یوولسمې پېړۍ په پیل کې د ټولنیزې اړتیا له امله څه سوداگریزه حقونه رامنځ ته شول، چې لا په جنینیزه حال کې وو. دا حقونه د هغو دودونو ټولګۍ وه، چې له عمل نه لاس ته راغلې وه او یو ډول نړېواله مسئله وه، چې سوداګرو په خپلو منځو کې منځ ته راوړې وه. خو له هغه ځایه چې یاد شویو حقونو لا قانوني بڼه نه وه موندلې، عمومن سوداګرو د خپلو اختلافونو د حل لپاره حاکمانو ته رجوع کوله.

هغه محکمو ته، چې په دې توگه جوړېدلې، په انگلستان کې «خاورینې محکمې» ویلې، ولې چې هغه کسان، چې دې محکمو ته یې رجوع کوله، هغه سوداګر وو، چې تازه له لارې نه رارسېدلي وو.

**سینيوران، بورژواګان، ازاد ښارونه:** سینيوران پرته له هغه، چې روحاني وو، ژر د ښارونو د ودې او پرمختګ په ښېګڼو پوه شول، ولې چې په هماغه

پرتله به یې چې دې ښارونو ته په سیندونو او واټونو کې تگ راتگ زیاتولو او د پیسو کچه یې پورته وړله، د سینیورانو خزانه هم هومره لا ډکېدله. نو د اریانتیا وړ نه ده، چې که په کلیو کې په خپلو مانیو کې یې ژوند کاوه، د ښار له اوسېدونکو سره یې لږې اړیکې لرلې، تر دې چې له پورژواگانو سره اختلاف پیدا کړي.

خو روحاني سینیورانو د ښارونو او د بورژواگانو له ژوندانه سره مخالفت کولو، چې د ځینو جگړو لامل وگرځېدل. د پېښې له مخې، په هغه جنگ کې چې د ۱۱مې پېړۍ په دوهمې نیمایې کې د امپراتورانو او پاپ په منځ کې ونستو، د لمباردي ښارونو اوسېدونکو موکه وموندله، چې د دې روحاني شاهزویانو پر ضد پاڅون وکړي. په ۱۰۷۷م کال کې د کامبر ښار د هغه اسقف (لوی کشیش) پر ضد قیام وکړ او تر ټولو پخوانی کمون یې منځ ته راوړ. په دې توګه ښارونو د اوومې پېړۍ په پیل او ځینو د همدې پېړۍ په ترڅ کې د ښاري جوړښتونو خاوندان شول، چې دوی د ژوندانه بڼې ایجابول.

هغه څه چې بورژوازي يې ځانگړې کوله، دا وه، چې بورژوازي د پاتې خلکو په منځ کې يوه وتلې طبقه جوړوله. نن د بنارونو توپير له کليو سره دادی، چې د بنارونو اوسېدونکي ډېر او ادارې يې پېچلې دي، خو بل باندېوالی نلري او نورو عمومي او ځانگړو حقونو خاوندان نه دي.

خو بورژواگان داسې نه وو او د حقونو له پلوه د ټولو هغه کسانو سره، چې د بنار له دېواله نه يې بهر ژوند کاوه، توپير درلوده؛ همدا چې انسان د بنار له درې او ډنډ نه تېرېده، بلې نړۍ ته ورتللو او په حقيقت کې د بېلو حقونو سيمې کې يې پېښه کېښودله. بورژواگان د لويو کورنيو او روحانيانو په شان په عمومي حقونو کې گډ نه وو.

د بنار زمکې هم بېگنې درلودلې او د پناه وړلو ځای شمېرل کېده، که هر چا هلته کډه کړې وای، د دې په شان چې کليسا ته پناه يوسي، په امان کې و. لنډه دا چې پورژوازي له هره پلوه ځانگړې طبقه گڼل کېدله او بورژواگانو د کليو خلکو ته د زېښاک په سترگه کتل او په بشپړه کست (حسادت) سره

حاضر نه وو، له خپلو ښېگڼو څخه هغو ته څه شی ورکړي.

دلته دا ټکي هم باید یاد کړو، چې د ۱۲مې پېړۍ نه تر ۱۵مې پېړۍ پورې په ټولې اروپا کې د ښارونو نفوس د ټول نفوس یو پر لسمې برخې نه ډېر نه ؤ.

### د سوداګرۍ اغېزه په فیوډالي جوړښت باندې:

۱ - کله چې سوداګری رونق وموند، سینیورانو او د هغو چاپېروالو غوښتل، خپل ژوند ته د هغو شیانو په وزله، چې د سوداګرۍ له لارې د دوی لاس ته رسېدل، لویښت یا لږ تر لږه هوساینه ورکړي. که چېرې په ۱۱مې او ۱۲مې پېړۍ کې د ټولنې د لوړو طبقاتو د یوه وګړي ژوند وڅېړو، وینو، چې د خوړو، کالیو او د کور او نورو شیانو له پلوه یې لګښت خورا پورته تللی دی.

په دې توګه د زمکو د لویو خانانو اړتیاوې زیاتېدې او د جنسونو نرخونه هم پورته تلل، خو د یاد شوو خانانو عاید په هغه اندازه نه ډېرېدو، ولې چې دوی خپل عواید د هغو دودونو پر بنسټ لاس ته راوړل، چې مقدس شمېرل کېدل او هغو ته ډېره

گرانې وه، چې له دې دودونو تېرې وکړي، نوی عاید خلکو نه واخلي. له دې کبله ډېرې اسيلې کورنې (يانې د زمکولوی خاوندان) پوروري او يا ديوالي شول، د بېلگې په توگه کېسه کوي، چې د ۱۳مې پېړۍ په نيمايي کې، په يوه سيمه کې د خانانو شمېر له ۶۰ کسانو نه ۱ يا ۲ کسانو ته راټيټ شو.

۲- البته ځينې خانان د دې بحران په وړاندې ودرېدل، په دې مانا چې پخواني دودونه يې مات نکړل، خو ويې کولای شول چې د جنسونو د گرانېدو څخه تر څه هانده پورې مخنيوی وکړي، د بېلگې په توگه پخوا په هر «کور» کې ځېنو مهمې کارگاوو شتون لاره او څو لس کسه سرفان يې بوختول، چې ټوکر او يا د کار افزار جوړ کړي او په دې حال کې چې همدغه لوبښي د گاونډي ښار د کسبانو لخوا جوړېدل. ځينې خانان په هڅه کې شول، چې دا راز کارگاوي منع کړي او په ۱۲مې پېړۍ کې دا کارگاوي نږدې ټولو ځايونو کې مخ په زوال شوې.

۳ - ډېرو لویو خانانو، چې ځینې لږ موندل کېدونکي جنسونه لکه مالګه، شراب او نور چې د دوی په املاکو کې نه موندل کېدل، لېرې پرته زمکې یې خپلې کړې وې او دا جنسونه یې له هغه ځایه چمتو کول، نور لوی خانان دې ته اړ نه وو، چې دا لېرې پرته زمکې وساتي او د هغو په پلورلو یې پیل وکړ.

۴ - د سوداګرۍ له نورو اغېزو څخه یوه دا وه، چې له هغه ځایه چې جنسونه ورو ورو له بهر نه پېرودل کېدل، کورنۍ په هڅه کې شوې، چې د خپلو روپیو عاید ډېر کړي، دې خبرې دوی اړ کول، چې سرواژ له منځه یوسي او یا یې شدت لږ کړي. ولې یو سرف به یې چې ازاد کړ، دوې گټې یې لرلې: یو دا چې سرف د ځان ازادۍ لپاره پیسې پرې کولې، بله دا چې له ازادېدو وروسته هم له خپلې زمکې څخه نه تېرېدو او د هغې اجاره اخیستونکي به شو. په همدې موکه کې وو، چې سرفانو کولای شول خپل هوډونه، د بېلګې په توګه د بېګار دنده یې د پیسو په بدل له

خپله سره لېرې کوله. ورو ورو په پیسو کېدلای شول هر څه وشي.

۵ - د سوداګرۍ نفوذ بیا دا اغېزه لرله، چې د کرهڼې ډول ته د زمکې، اوبو او هوا سره سمون ورکول کېدو. تر هغه دمه چې د شيانو وړل راوړل لږ پلي کېدل او د هېڅ په حکم کې وو، اړتیا پیدا کېده، چې سینیوران په هره توګه چې کېږي، د حبوباتو راز راز ډولونه په خپلو زمکو کې وکړي، ولې چې له بله ځایه یې چمتو کولای نشول. خو له دولسمې پېړۍ څخه وروسته، چې سوداګري دود شوه او جنسونه یې له یوې سیمې نه بلې ته وړل راوړل، سینیوران په هڅه کې شول، چې هغه شيان په خپلو زمکو کې وکړي، چې له زمکې، اوبو او هوا سره اړوند ولري او په لږ لګښت سره وکړل شي.

۶ - د سوداګرۍ له اغېزو څخه دا هم وو، چې زمکې خوځېدونکې شوې، یانې په لاس پر لاس کېدو یې پیل وکړ - په دې توګه، چې بزګرانو په دې موکه کې په ګاونډي ښار کې یو بازار لرلو او له دې کبله د

پیسو لرلو او ذخیره کولو ذوق په ده کې پیدا شو. په همدې موکه کې هم د ښارونو شتمن بورژواگان په هڅه کې شول، چې زمکې واخلي، ولې چې غوښتل یې هغه گټې یې، چې د سوداګرۍ نه لاس ته راوړلې، په دې زمکو کې په کار واچوي. په دې توګه ورو ورو ځینې زمکې د لمړنیو خاوندانو له لاسه وتلې او د نویو خاوندانو لاسو کې لوېدلې.

**ترانسپورتي ستونزې:** په منځنیو پېړیو کې د انسان او شیانو په وړو راوړو کې خورا ستونزو شتون لاره. پخوانیو رومیانو د خپلو یرغلونو لپاره په ځانګړې توګه واټونو ته خورا اهمیت ورکولو او هڅه یې کوله، چې هغه ښې وساتي.

خو دا واټونه په فیوډالي دور کې د هغو ګډوډیو له امله، چې پېښې شوې، د مرکزي ځواک د لږ کېدلو له امله او د سوداګریزو اړتیاؤ د کمښت له امله ویجاړې شوې او د بېلګې په توګه په نهمې پېړۍ کې یې د خواخوږۍ وړ وضعه لرله.

په فیوډالي دور کې ښه واټونه له منځه تلې وې. خو د لارساتلو حقونه، چې پخوا د واټونو د ساتلو او

ودانولو لپاره اخیستل کېدل، هماغسې پاتې وو، ان نوي حقونه هم منځ ته راغلي وو او له دغو حقونو څخه هېڅ یو یې اصلي موخې ته نه رسېدلو. د لارساتلو حقونه په حقیقت کې یو ډول مالیې وې، چې د سینیورانو له خوا اخیستل کېدلې او حمل او نقل یې په کلکه توګه فلجول. د لارساتلو له دې حقونو څخه یوې پیسې هم په لار جوړولو لګښت نه موندلو او یادشوي حقونه یو بار ؤ، چې په سوداګرۍ باندې تحمیلېدو او تر پایه پورې یې هغه د سینیورانو د زورچلولو او ناوړې ګټې پورته کولو له مادو څخه یوه شمېرله.

له دې کبله لمړنی حق، چې ازداد شویو ښارونو غوښتلو، دا ؤ، چې د لارساتلو حقونه دې د بورژواګانو په ګټه له منځه لاړ شي. تر دولسمې پېړۍ وروسته د ښارونو سوداګران بریالي شول، چې د لارساتلو له پرېکولو څخه په پرديو هېوادونو کې هم، چې ترې تېرېدل، تر یوه هانده پورې وبخښل شي، برسېره پر دې د سوداګرو د لارې په سر د لارساتلو د حقونو د اخیستلو لپاره ډېرو ښارونو شتون

لاره. د بېلگې په توگه د خوارلسمې پېړۍ په پای کې د الپ سیند په سر ۳۵ او د دانوب سیند (یوازې په بنکته اطریش کې) په سر ۷۷ ځایونو د لارساتلو د حقونو اخیستلو لپاره شتون لاره.

د واټونو وضعې د جنسونو د ځنډېدو سره مرسته کوله. په ژمې کې نږدې ناشونې وه له هغو واټونو څخه، چې له اوبو او خټو به ډکېدلې، تېر شي. د واټونو ساتل او ودانول د هغه چا په غاړه وو، چې د هغو په ساتلو کې یې گټه لرله او عمومي ځواکونو نږدې هېڅ راز لاسوهنه نه کوله. له دې کبله د واټونو د وضعې بڼه کېدل یوازې د مساپرو او هغو کسانو د ابتکارونو له امله وو، چې د مقدسو ځایونو زیارت ته تلل.

څرگنده ده، چې ترانسپورتي وسایل باید له واټونو سره سمون ولري. په پایله کې یې عمومن د دوه تېره گاډیو څخه کار اخیستلو، خو د تجارت خورا لویه برخه په اس باندې سرته رسېدله او په ندرت سره یې درندې او څلور تېره گاډې هم په ډبرینو واټونو کې کارولې.

د واکمنانو دا وضعه لامل شوه، چې د سیندونو په فکر کې ولوېدل او له هغو څخه یې، که څه هم چې په ژمې کې به یخ وهلې او په اوږې کې به بنسټه کېناستلې، په ډېرو سیمو کې ګټه پورته کوله. سوداګري د دې ټولو لارساتلو د حقونو له امله، چې د هېوادونو په منځ کې ورپورې تړل کېدل، د مخنیویو سره مخ وه. خو د هغه په بدل کې په سیاسي سرحدونو کې د سوداګرۍ لپاره هېڅ ممانعت شتون نه لاره او یوازې په ۱۴مې پېړۍ کې وو، چې «د داخلي سوداګرۍ د ساتنې» چلند رامنځ ته شو. له دې تاریخ نه مخکې هېڅکله لېدل شوي نه وو، چې د داخلي سوداګرۍ لپاره کوم پورته والی قایل شي او له هغې نه د بهرنۍ سیالۍ لپاره ملاتړ وکړي.

د سینورانو خپل منځي اړیکو په اقتصادي وضعې باندې ډېره اغېزه لرله، ولې همدا چې دوه سینوره به په خپلو کې په جګړه شول، د یو بل سوداګر یې بندې او د دوی مالونه به یې ضبطول او د هغو بېرې یې اخیستلې، په بله توګه د غلیم له

سوداگری، خخه مخنیوی له هغو وسایلو خخه و،  
چې د هغه اړاسلو لپاره، چې نښته خوشې کړي،  
کارېدلو.

خو همدا چې سوله به بېرته ټینګه شوه، له دې  
تګلارې خخه به کومه نښه هم نه پاتې کېدله او نور  
د هغو وسایلو خخه د ګټې پورته کولو فکر، چې د  
مخامخ لوري د ماتولو لپاره په کار شي، د دې فکر،  
چې د مخامخ لوري بازارونه له هغه نه ونیسي او د  
هغه صنایع ضبط کړي، په هېڅ ځای کې نه کتل  
کېده.

\*\*\*\*\*

## ۲۵

د ۱۳ مې پېړۍ تر پایه پورې فيودالي دور ته بشپړه  
کتنه

**پانگه (کاپيټال) له سوداگرۍ څخه رامنځ ته شوه:** هېڅ شک نشته، چې د پانگوالۍ نطفه له هماغه ۱۲ مې پېړۍ څخه وتړلی شوه او سوداګري يانې هغه سوداګري، چې له اوږدې مودې څخه پلې کېدله، شتمني يې توليد کړه. له ګودريک دوفنگال په نامه يوه کس نه کېسه کوي، چې د همدې دليل دی، چې سوداګري او پانگه سره يوځای پيدا شول او تر څنګه يې دا کېسه د ټولو دورونو د پانگه والو روحیه ځانګړې کوي:

ګودريک دوفنگال د ۱۱ مې پېړۍ په پای کې په يوې کليوالې بې وزلې کورنۍ کې نړۍ ته راغی او له هغه ځايه چې اړ شو خپله پلرينه زمکه خوشې کړي، ناچاره شو، خپل ټول فکر د مزد لپاره په کار واچوي

او د ډېرو بېوزلو په توگه د سیند په غاړه گرځېدلو او  
 د هغه شیانو له ټولولو څخه یې، چې سیند څنډو ته  
 راوړل، ژوند کاوه. په هغه موکه کې هم ډېر پېښېدل،  
 چې بېرې ډوبې شي، توپان هم د هغو پاتې شیان  
 څنډو ته راوړل. د پېښې له مخې یوه ورځ هغه څه  
 چې له سینده د گودریک دوفنگال لاس ته ورغلل،  
 هغه ته یې موکه ورکړه، چې یوه پڼده وتړي او د  
 گرځندویو په شان په گرځېدو روان شي او له دې  
 لارې لېشاني روپې ترلاسه کړي. په همدې وخت  
 کې یوه موکه لاس ته ورغله، چې د سوداگرو له یوې  
 ډلې سره همسفره شي او په دې سفر کې یې وکولای  
 شول ډېره گټه لاس ته راوړي او د تجارانو سره په  
 کمپنیو کې شرکت وکړي. یادشوی شرکت ښه بریالی  
 شو او گودریک او همچارو ته یې لویه پانگه ورکړه.  
 د گودریک دا برخه لیک په حقیقت کې د نورو  
 ډېرو کسانو برخه لیک دی. په هغه دور کې چې  
 سیمه ایزې قحطې ډېرې پېښېدلې، په اسانۍ سره  
 شونې وه، چې څوک ډېره کمه اندازه غنم، په هغه  
 ځای کې چې پرېمانه وو، واخلي، د قحطۍ سیمې ته

يې يوسي او په ډېره لويه بيه يې وپلوري، ډېره گټه ترلاسه کړي او دا عمل تکرار کړي. له دې کبله احتکار چې د دې ډول کارونو سرچينه ده، د لمړنيو سوداگريزو شتمنيو په منځ ته راوړلو کې دخيل ؤ. په دې توگه د پانگه وال کس روحیه په خورا ښه توگه پېژندلې شو.

د يو پانگه وال کس ځانگړي صفتونه دادي، چې د حساب له مخې کار کوي او يوازينې موخه يې دا ده، چې گټې سر په سر ډېرې کړي.

### سوداگريزه گټه د زمکو پېرودونکي ته پکار

**ورځي:** هغه سوداگرو، چې په دې توگه ډېرې گټې لاس ته راوړلې، له دې گټې څخه د گټې پورته کولو ځای په توگه يې زمکې ته تر ټولو څخه د ښې سيمې په توگه کتل. له دې کبله يې د ۱۲مې او ۱۳مې پېړۍ په ترڅ کې د ښارونو عمده برخه زمکه واخيستله او له هغه ځايه چې د ښارونو نفوس ډېرېدلو او د دوی زمکو پر سر به کورونه جوړېدل، له دې لارې يې هومره گټې يووړې، چې له دوی څخه ډېرو د ۱۳مې پېړۍ له نيمايي نه له سوداگرۍ څخه

تېر شول او يوازې د خپلو زمکو له عايد څخه يې ژوند تېرولو. په دې توگه وينو، چې که څه هم زمکه د خوځنده پانگې سرچينه ده، خو دا خوځنده پانگه وه، چې بورژواگان يې د زمکو خاوندان وگرځول.

**په دې دور کې طبيعي ابرې ډېر سوداگريزه کالي وې:**

که هغه کالي، چې په دې دور کې يې ورباندې سوداگري کوله، په پام کې ونيسو، وينو، چې طبيعي ابرې لکه درمل، شراب، غنم، مالگه، کبان او وړې له صنعتي ابرو څخه خورا ډېرې دي.

نږدې د صنعت ټول ډولونه لکه بوتان، کالي او افزار د بنارونو په چاپېريال کې پاتې وو، په دې مانا چې د دې لوبڼو جوړوونکو هغه يې انحصار کړي وو او يوازې په سيمه ايزو بازارونو کې يې پلورل. له دې کبله هغه کالي، چې په سوداگري کې دود وو، غالباً طبيعي ابرې وې – البته په همدې دور کې د ماهوتو (کشميرې) سوداگري د لويو سوداگريو څخه وه، خو د دې ډول صنعتي ابرو سوداگري بايد استثنائي وشمېرو.

**د پښ توب او معدنونو صنعت:** په ځينو ځايونو کې د پښ توب سوداګرۍ پراختيا وموندله، په سوداګرۍ کې شامله شوه، خو په بشپړه توګه بايد ووايو، چې د دې ډول صنعت پراختيا په منځنيو پېړيو کې لږه او ناقصه وه او همدا موضوع ده، چې د منځنيو پېړيو اقتصاد د نوي دور له اقتصاد څخه جلا کوي. د ډبرينو سکرو وېستل هم په همدې درجې ناقصه وو.

**د کسبونو انحصار - کارپورېشن:** له يوولسمې پېړۍ څخه وروسته هر کسب يوه ځانګړې ډله جوړوله، چې کارپورېشن نومېده. هرې ډلې حق لاره، چې خپل کسب هغو کسانو ته ځانګړی کړي، چې د هغې غړيتوب يې درلوده. دې ډلو هسې حقونه لرل، چې د صنعت له ازادۍ سره يې بشپړه تضاد لرلو او د هغو بنسټ له انحصار څخه پرته دا ؤ، چې له خپل صنعت څخه ملاتړ وکړي او هغه له هر راز داخلي او بهرني سيالۍ څخه وژغوري.

دې کارپورېشنونو د ښار بازار د بهرنيو ابرو پر مخ تړلو او په څنګ کې يې څارنه کوله، چې د

کارپورېشن هېڅ غړی د نورو غړو پر ضد شتمن  
 نشي. له دې کبله کارپورېشنونو د خپلو غړو لپاره  
 پرېکړې لرلې، د بېلگې په توګه د بيبي او لاسمزد  
 کچه، د کارګټې، د هغو افزارونو، او کارګرانو شمېر،  
 چې هره کارګاه يې بايد ولري، ټاکلې. هر ډول رکلام  
 (تبليغات يې منعه کول)، تر څو په دې توګه د  
 کارپورېشن هېڅ غړی له بل څخه مخکې نه شي او د  
 امکان تر هانده برابرتيا په دوی کې حاکمه وي.  
 د هر کارپورېشن حقونه او باندېوالتياوې، چې  
 هغه يې له سيالي څخه ژغورل، لامل شول، چې د  
 ابتکار ځواک له منځه لاړ شي، ولې چې هېچ چا حق  
 نلرلو، خپل جنس له نورو ژر يا ارزانه چمتو کړي او  
 په دې توګه هغو ته ضرر ورسوي. د دې  
 کارپورېشنونو اصلي موخه دا وه، چې صنعت په  
 هماغې وضعې کې چې وه، وساتي، تر څو د وګړو  
 وضعه هم ثابته پاتې شي.  
 د کارپورېشن مقرراتو يوه بله بڼه هم لرله او هغه  
 د مصرفوونکي ژغورل وو، په دې مانا چې د ابرو ډول

د کارپورېشن له خوا بیا کتل کېده، تر څو له ښکلا و نه لوېږي، د دوکو او جعل لپاره یې ګرانې سزاګانې ټاکلې وې.

دې کارپورېشنونو، چې کسبیاو د ۱۱مې پېړۍ په پای کې پیل کړې، لمړۍ هېڅ قانوني بڼه نلرله او هغه کسبیاو یې، چې د کارپورېشن غړي نه وو، یوازې د بایکوت کولو (د هغو د مصنوعاتو د منع کولو) له لارې کولای شول، کارپورېشن کې غړیتوب ته اړ کړي، خو ورو ورو کارپورېشنونو ځواک وموند او په پای کې قانون اړ شو، د هغو واکونه په رسمیت وپېژني.

**د کارګرانو او پاترنونو وضعیت:** د هغه کارګرانو ژوند، چې په صنعتي ښارونو کې په کارګاوو کې بوخت وو (دوی نباید د کسبیاو سره اشتباه و نه نيسو)، پرله پسې د بحران او وزګارتیا سره مخ ؤ. همدا به چې توکي د جګړې له امله او د هغو د واردولو له امله بند شول، کارګاوې به له کاره ودرېدې او د وزګارو کارګرانو ډلې به په کوڅو کې

خوشې شوې او يا په كليو کې به په سوالگري لگيا شوې.

په هغو دورونو کې به چې دا بحرانونه نه وو، د کارگاوو د خاوندانو او يا اجاره لرونکو وضعيت به د مننې وړ ؤ، خو کارگرانو په خپله غالبېن په تنگو او ناولو کوڅو کې په هغو کوټو کې، چې په اونيزه توگه به يې کړا کولې، ژوند کاوه او پرته له خپلو کاليو يې هېڅ مال نلرلو. دا کارگران به له يوه ښار نه بل ته تلل او اربابانو (پاترنانو) سره به اجير کېدل. د دوه نې (دوشنبه) سهار به چې شو، دا بېوزلي به تر کليسا چاپېره عمومي ميدانونو کې کوم ارباب ته سترگې په لار وو، چې دوی د اتو ورځو په موده اجير کړي.

د کار ورځ د سهار له سره پيل کېده او پای يې د ورځې پای ؤ. د پيسو پرې کول به د خالي (شنبه) په ورځ پلي کېدل او سره د هغه چې د ښار مقرراتو به امر کولو، چې پيسې بايد په سپينو زرو پرې شي، اربابانو د پرې کولو په موکه خورا ناوړه گټه پورته کوله.

په دې توگه د لويو صنايعو کارگرانو د نور کسبپاڼو په منځ کې هغه طبقه تشکيلوله، چې تر يوه هانده پورې د نن ورځې پرولتاريا ته ورته وه. دا کارگران د «شنو نوکانو»، د کاليو او د تريخوالي له امله، چې په چلند او خبرو کې يې درلوده، پېژندل کېدل؛ هېچ چا له دې نه، چې له دې بېوزلو سره سم چلند ونکړي، حزر نه کولو، ولې چې پوهېدل، چې که چېرې د دوی څخه يو وشړي، د هغه ځای به د اوږدې مودې لپاره تش پاتې نه شي. له دې کبله د اريانتيا ځای نه دی، که وينو، چې کارگرانو د هماغه ديارلسمې پېړۍ له منځ نه د اعتصابونو په جوړولو لاس پورې کړ. تر ټولو پخوانی اعتصاب، چې موږ ته څرگند دی، په ۱۲۴۶م کال کې د دويمې په ښار کې (د فرانسې له شمال لويديزو ښارونو څخه) پېښ شو. په کال ۱۲۷۴م کې د گان د ښار (د بلژيک په شمال لويديز کې پروت دی) د ټوکراوېدلو کارگران له اعتصاب څخه هم پورته لاړل، په ډله ايزه توگه له ښار نه ووتل او د بلژيک د پايتخت په لور روان

شول، خو د بنارونو خلک د دوی له عمل نه خبر شول، لار یې د دوی پر مخ وتړله. له دې کبله په هالنډ او بلژیک کې له ۱۲۴۲م څخه ځینې تړونونه د ځینو بنارونو تر منځ وتړل شول، پر دې بنسټ چې شکمن او توطیه گر کارگران یو بل ته ورستانه کړي او هرکله به چې کارگران د امر نه د سرغړونو په هڅه کې شول، هغوی یې تبعیدول او یا یې وژل.

هغو کارگرانو چې د دې دور په کارگاؤو کې کار کولو، زموږ د عصر له مزدورانو سره یې څو بنسټیز توپیرونه لرل:

۱ - دغه کارگران د دې پر ځای چې په لویو فابریکو کې په خپلو کې څنگ تر څنگه کار وکړي، په وړو کارگاؤو کې خواره وو.

۲ - پاترن (ارباب) چې د کار د افزارو څېښتن او یا - هسې چې غالبین پېښېدل - د هغو اجاره لرونکي و، اصولن په خپله هم کارگر و او د یوه کس پانګه وال سوداګر په حساب یې کار کولو او حال دا چې د نن ورځې فابریکه لروونکي پخپله په هېڅ وجه کارگر نه دي او په کار کې برخه نه اخلي.

له هغه ځايه چې د ښار مشران د بورژواگانو له  
منځه ټاکل کېدل، په حقيقت کې داسې ډاډه مرجع،  
چې د کارگرانو حقونه وژغوري، شتون نه لاره. د هغو  
سندونو پر بنسټ، چې په لاس کې دي، په بشپړه  
توگه څرگندوي، چې د لويو صنايعو د کارگرانو  
زېښاک کومې درجې ته رسېدلو، کارورکونکو په  
پاتړانو او پاتړانو په خپل وار سره په بېوزلو کارگرانو  
فشار راوړلو.

\*\*\*\*\*

## ۲۶

## ۱۴مې و ۱۵مې پېړۍ ته بشپړه کتنه

د بزگرانو وضعیت: د ۱۴مې پېړۍ په پیل کې د اروپا اقتصادي وضعه داسې وه، چې نه د بنسټونو خلک او نه د کلیو خلک هېڅ یو هم خوښ نه وو. ومو ویل، چې له ۱۱مې پېړۍ وروسته د سرفانو ازادول پیل شول، خو د سرواژ دور ډېرې پای پاتې (باقی مانده) برخې لا ټینګې وې، په ډېرو هېوادونو کې لا درانه بیګارونه په سرفانو باندې تحمیلېدل، په دې حال کې چې د سرواژ ټینګې له دوی څخه اخیستل شوې وې. په دې مانا چې سینیورانو په ۱۲مې او ۱۳مې پېړۍ کې – هماغه شان مو چې څرګنده کړه – د خپلو زمکو یوه برخه ازاده کړه او په اجاره یې ورکوله او له دې کبله یې غالب خپلې پخوانې بڼې له لاسه ورکړې وې او د بېلګې په توګه ځانونه یې د خپلو زمکو اوسېدونکو څخه ملاتړ ته موظف نه ګڼلو. سینیوران په هغه دور کې د هغه

زموږ لرونکو په حکم کې وو، چې د مالیو او ارزي حقونو د اخیستلو له لارې یې ژوند کاوه. پخوا سرفان له اربابۍ زموږ نه تېنول او نورو سیمو ته تلل او د بل ارباب په شنډو زموږ کې په کرهڼه بوختېدل او سینیوران د دې لپاره، چې د هغو له تېښتې نه مخنیوی وکړي، ناهوبله دوی ته یې ازادي ورکوله او هغوی یې اجازه اخیستلو ته اړباسل. خو په دې دور کې له هغه ځایه چې د سینیورانو ډېرې زمکې ودانې شوې وې، سرفان که له خپلې زمکې څخه تېنول، عمومن کوم ارباب یې نه موندلو، چې هغو ته زمکه ورکړي. له دې کبله په دې دور کې کوم مهم لامل شتون نه لاره، چې سینیوران سرفانو ته ازادي ورکړي. سره د دې له دې کبله چې سینیورانو د تجارت د پیدا کېدو له امله پیسو ته اړتیا پیدا کړې وه، داسې پېښېدل، چې خپل سرفان او کله د یوه کلي ټول اوسېدونکي یې د لږې وجې په بدل کې ازادول، خو له هغه ځایه – هماغه شان چې وموویل – د سینیورانو د شنډو زموږ پراخوالي لږ شوی ؤ. سرفان هیله مند نه وو،

چې که د خپل ارباب له زمکو څخه ووځي، تر دې  
ښه وضعه ومومي.

له بله پلوه له هغه ځايه چې سرواړه د بزگرو لپاره  
يو عمومي وضعيت نه ؤ او گڼ شمېر ازاد شوي وو،  
هغه شمېر چې په دې وضعيت کې پاتې وو، ځانونه  
يې له يوه حق څخه بې برخې گڼل او ناراضه کېدل.  
ازاد بزگر هم له سينيورانو څخه، چې هغوی ته  
يې زور ويلو، ناراضه وو او د سينيورانو خپل منځي  
جگړې په دې ناخوښيو ورزياتېدلې.

دا وضعه په فرانسې کې رامنځ ته شوې وه او  
نورو هېوادونو هم هغه ته ورته وضعيت لرلو. د  
پېښې له مخې له ۱۳۱۵ کال نه تر ۱۳۱۷ م کاله پورې  
په اروپا کې لويه قحطي پېښه شوه، چې وړانوي يې  
له پخوانيو قحطيو خورا ډېرې وې او ۳۰ کاله  
وروسته له دې تاريخه يو طاعون راغی، چې تر ټولو  
خطرناکه طاعون ؤ، چې تاريخ يې په ياد لري، هسې  
چې د اروپا يو پر دريمه نفوس يې له منځه يووړ.

دا ټول لاملونه د پاڅونونو لامل شول، چې د  
هغو بېلگه (په ۱۳۵۸ م کې د ژاکري خوځښت) مو د

کتاب په ۱۳م څپرکی کې څرگند کړ. دا پاڅونونه موخې ته ونه رسېدل، بزگرو که څه هم د ټولنې ډېرکی جوړولو، خو د هغو ټولنیز وضعیت داسې نه و، چې د ګډو عملیاتو لپاره یو شي او له فکري پلوه هم نه پوهېدل، چې که اوسنۍ ټولنه ورانه کړي، د سبا ټولنه څرنگه ودانه کړي. د هغه بزګر، چې زمکه یې کرله او هغه خان تر منځ، چې د ده د لاسرنځه څخه یې ژوند کولو، ډېر توپیر او تضاد شتون لرلو، خو د هغه توپیر په کچه، چې نن دښارونو د کارګر او پانګه وال تر منځ شتون لري، نه محسوسېده، ولې چې د بزګر وضعیت هسې و، چې لمړی هغه په زمکې پورې تړلی و او حال دا چې کارګر په فابریکې پورې هېڅ راز تړون نلري او دوهم دا چې د دوی خپلواکي تر یوه هانده پورې د کارګرانو په پرتله ډېره ساتل شوې وه.

**د بورژواګانو او کارګرانو وضعه:** له هغه ځایه چې د ښارونو ژوند په صنعت او سوداګرۍ باندې تکیه لرله، څرګنده ده، چې بورژواګانو (سوداګرو او د کارګراؤ خاوندانو) په ښارونو کې ډېر اهمیت لرلو او

مهم پورونه د دوی په لاس کې وو او هغوی وو، چې دولت یې جوړاوه. دې دولت په بشپړه توګه طبقاتی بڼه لرله، له هغه ځایه چې له عمومي ګټو سره یې غبرګون درلوده، تر څه مودې پورې یې لیاقت او کفایت له ځان څخه څرګند کړ او ښاري ادارې یې منځ ته راوړې، مالیه یې رامنځ ته کړه. بازارونه یې سم کړل، ښوونځي یې پرانیستل. خو څرګنده ده، چېرته چې د صنایعو د اقتصادیاتو ادره د هغو کسانو په لاس کې وي، چې د هغو له ګټو څخه ژوند کوي، د هغو هڅه به په دې کې وي، چې ترڅو کولای شي د کارګرانو برخه کمه کړي.

موږ پخوا څرګنده کړه، چې کارګرانو څنګه په تدریج سره د فابریکو له خاوندانو سره مخالفت پیل کړ. اوس یو ټکي پر تېرو خبرو ورزیاتوو، چې ورو ورو ګڼ شمېر بورژواګان هم دې کارګرانو سره یوځای شول، ولې چې اقتصادي ځواک یوازې د لږو شمېرو په لاس کې لوېدلی ؤ، چې نورو ته یې د ګډون حق نه ورکولو. په دې توګه دوه بهیره د اداره کوونکو پر ضد رامنځ شول.

په دې پاڅونو باندې، چې د کارپورېشنونو له خوا د پاترنانو پر ضد پلي کېدل او موږ له هغو څخه ځينې د کتاب په تېرو څپرکو کې څرگند کړل، غالب د «دیموکراتیک انقلاب» نوم کېږدي. که دېموکراسي، په هغه مانا سره چې نن یې لري، په نظر کې ونیسو، دا نوم اېښودل چندانې سم نه دي، ولې چې ناراضیان او یاغیان د ملي حکومت د رامنځ ته کولو په هڅه کې نه وو، بلکه یوازې د ولسوالیو په حدودو کې یې فکر کاوه او هر کارپورېشن یوازې د خپل کسب په فکر کې ؤ او له دې کبله هرکله څو کارپورېشنونه د مبارزې په موکه له یوبل سره یو کېدل، مازې همدا به چې هله گوله وېده شوه، هغه وخت به په خپلو کې په نښته بوخت شول.

له بله پلوه باید هېر کړو، چې همدا انقلابیان، چې په ځانونو یې دېموکرات نوم ایښې ؤ، د هغو ډلو غړي وو، چې د ښار ټولو خلکو په پرتله د ډېرو باندېوالټیاوو خاوندان وو او د بېلگې په توگه د صنعت او سوداګرۍ انحصار یې په لاس کې لرلو.

دا دېموکراسي، چې دا کسان يې پلوي وو، په حقيقت کې د باندېوالتياوو خاوندانو لپاره د دېموکراسۍ څخه عبارت وه.

\*\*\*\*\*

### د کارپورېشن په بنسټ کې تزلزل د کارگرانو او پانگه والو نښتو ته چمتو کېدل:

ومو ويل، چې د ښارونو چارې لويو بورژواگانو اداره کولې او له هغه ځايه چې دغو مهمې دندې ځانونو ته ځانگړې کړې وې او ناوړه گټه يې پورته کوله، د ۱۳مې پېړۍ له نيمايي راهيسې د وړو سوداگرو او کارگرانو له خوا ځينې خوځښتونه د لويو بورژواگانو پر ضد راپورته شول او له هغه ځايه چې د نفوس ډېرکي په کارپورېشنونو کې ؤ، ناچاره شول، چې کارپورېشنونو ته د ښار د چارو په ادارې کې برخه ورکړي او د هغو استاذي ومني.

له بله پلوه دهغو کارگرانو وضعې، چې په لويو صنايعو کې يې کار کولو، د بازار د سيمه ايزو کسبيانو سره خورا توپير درلوده. دا کارگران نور د خپلو اربابانو سره په يوه کرښه کې نه وو او خپله اقتصادي خپلواکي يې له لاسه ورکړې وه. له دې

کبله په هڅه کې وو، چې له اقتصادي بدې وضعې څخه راووځي او د کار د شرایطو او د لاسمزد بېي ټاکل د دوی خپل لاس ته ولوېږي او ناروېنه افکار د برابرتیا په هکله له هغوی څخه د ډېرو په سر کې لوېدلي وو. همدغه وو، چې د ۱۳مې پېړۍ په پای کې یې په ټولو ښارونو کې د پاڅون بیراغ اوچت کړ، خو په چټکتیا سره د بورژوازی نورو وگړو، یانې سوداگرو او کسبیانو د دوی پر ضد لاس په پاڅون پورې کړ او د هغوی خوځښتونه یې کرار کړل. د دې ورځ مزده کارگرانو او دې پرولترانو په وړاندې د لویې سوداګرۍ پانګه وال، دلالت او د جنسونو صادرونکي د سیمه ایزو صنایعو له خاوندانو سره یو شول او د دې لپاره چې ټول وگړي راضي وساتي، په هڅه کې شول، چې هرې مهمې ډلې ته، یانې د وړو کارګارو بورژواګانو او د ټوکرو اوبدلو فابریکو کارگرانو ته د ښار په چارو کې د مداخلې حق ورکړي. خو نوموړي کارگران پوهېدل، چې دا عمل له یوه نیرنگ څخه پرته ډېرڅه نه دي، ولې چې په دې توګه به دوی د ښار نورو غړو په پرتله لږکی وي

او د دې لپاره چې خپل حق واخلي، زورته لاس اچلو  
 څخه پرته بله لار نلري. له دې کبله يې د ټولې  
 ۱۴مې پېړۍ په موده کې لاس په خوځښتونو پورې  
 کړ او حکومت يې په لاس کې ونېوه، خو عمومن د  
 دوی غليمانو ښارونه کلابند کول او د دوی لار يې  
 له بهر سره تړله او کارگران يې تسليمېدو ته اړ کول او  
 په پای کې خوځښتونو په عام وژنې سره پای مونده  
 او کارگران اړ شول له خپلو غليمانو سره بېرته  
 جوړښت وکړي.

د ۱۴مې پېړۍ په پای کې په کوچنيو  
 کارپورېشنونو کې هم پرولترو شتون وموند، ولې چې  
 هغو هم کولای نشول، چې د خپلو غړو اقتصادي  
 خپلواکي خوندي وساتي. تر هغه وخته پورې چې  
 کسبيانو هيله لرله، چې په اسانۍ سره د ښوونکي  
 درجې ته ورسېږي، له خپلو ښوونکو سره يې په  
 سوله او اسيلتيا کې ژوند کولو، خو د کسبونو پراختيا  
 هغه هاند ته رسېدلې وه، چې د مصرفوونکو شمېر  
 اجازه نه ورکوله، چې نوې کارگاوې منځ ته راوړي او  
 د توليد کچه پورته يوسي، نو د ښوونکي پور ته

رسېدل ورځ په ورځ لا ګران شول او راز راز مقررات رامنځ ته شول، تر څو د ښوونکي پور د ښوونکو په کورنیو کې پاتې شي، د زده کړې موده یې اوږده کړه، د هغه پیسو کچه یې، چې د ښوونکي مقام ته رسېدو لپاره باید پرې شي، پورته یووړه. د یوه شاهکار ښودل یې، چې د کسبي د لیاقت بېلګه واوسي، د ښوونکي پور ته رسېدلو لپاره لازمي وګڼله. لنډه دا چې د کسبپالنو کارپورېشنونه د یو شمېر کبرجنو ښوونکو درلودونکي شول، چې غوښتل یې چې کارپورېشن یوازې خپلو زامنو او یا زومانو ته وسپاري.

له دې کبله د هماغه ۱۴مې پېړۍ له نیمایي نه زده کوونکو او کارګرانو، چې د خپل وضعیت د ښه کېدو لپاره کومه هیله نلرله، په اعتصابونو لاس پورې کړ او غوښتنه یې وکړه، چې لاسمزدونه پورته شي او تر څنګه یې دوی هم وکولای شي د ښوونکو په توګه د کارګاوو په ادارې کې ګډون ولري.

په دې دور کې کارگر، چې پخوا د خپل بسوونکي مرستیال ؤ او د هغه په ژوندانه کې یې گډون لرلو او غالبن له هغه سر یې خپلوي کوله او په کورنۍ کې یې ورگډېده او د هغه ځای ناستی کېدو، ورو ورو په ورځ مزده کارگر باندې بدل شو او په دې توگه په وړو کارگروو کې هم کار او پانگه د یوبل مخې ته ودرېدل. هغه کورنۍ وضعه چې په کارگروو کې حاکمه وه، له منځه ولاړه او د کارگر او پانگه وال نښتې د هغه پر ځای کېناستې.

له هغه ځایه چې کارگران ټول د گډو گټو خاوندان وو او یو ډول غوښتنې یې لرلې، یو بل سره د مرستې او د خپلو گټو څخه دفاع لپاره یې ځینې ټولنې جوړې کړې، چې لمنه یې تر ډېرو ښارونو پورې غزېدله. د دې سازمانونو بنسټیزه موخه دا وه، چې خپلو غړو له کار پیدا کړي او هغوی د اربابانو له زېښناک څخه وژغوري.

اربابان هم د دې سازمانونو په وړاندې په خپلو کې نږدې شول او په خپلو کې یې د یووالي تړون وکړ.

په دې توگه په ښارونو کې اقتصادي او ټولنيز  
تضاد څرگند شو. خو دا تضاد که څومره هم  
ځواکمن و، کولای یې نشول چې د دې ځواکمن  
تشکیل بنسټ درې وړې کړي، په ځانگړې توگه،  
چې د فکر او اړتیاوو او گټو له کبله د کارگرانو او  
کسبیانو یوې خوا ته په خپلو کې او له بزگرو سره بلې  
خوا ته توپیر لرلو. هغو کولای نشول، بزگر هغسې  
چې لازمه وه، له ځان سره هملاسي کړي او حال  
داچې لویې کورنې، اسیلې کورنې او د زمکو لوی  
خاوندان په چټکتیا سره د سوداگرو او شتمنو او د  
صنایعو اربابانو مرستې ته راغلل. په پایله کې یې د  
پاخون خپې، چې له هر څنډې نه راپورته شوې وې،  
د پیسو او زور دغه بند په وړاندې ماتېدلې.

**د ښارونو داخلي صنایعو نه ملاتړ:** البته راز راز  
صنعتي ډلې، چې په یو ښار کې وې، په خپلو کې یې  
د گټو اختلاف درلودلو، خو د هغو ټولو گټو غوښتنه  
کوله، چې ځانو نه د بهرنې سیالۍ څخه وژغوري. له  
دې کبله ټول سره یو وو، چې په هره وزله چې لاس

ته راتلی شي، انحصار ځواکمن کړي. د صادراتي صنایعو کارگران (لوی صنایع، چې د هغو ابره له یوه هېواد څخه بل هېواد ته صادرېده، لکه ټوکراوبدل او داسې نور) او د سیمه ایزو بازارونو کسبیاں له دې انحصارونو سره موافق وو، ولې چې د صادراتي صنایعو کارگران په دې باور وو، چې د دوی مزد به د صنایعو له امله پورته لاړ شي. او د سیمه ایزو بازارونو کسبیاں هیله مند وو، چې د دې سیستم له کبله به د دوی د کالیو بېې پورته ولاړې شي او یا لږ تر لږه ثابت پاتې شي. له دې کبله صنایعو ځانگړې بڼه وموندله او هر کسب یوې ځانگړې ډلې ته ځانگړی شو.

د هغو په نظر ازادي له هغو باندې والټیاوو څه عبارت وه، چې د دوی ځای ټینګ کړي. د هغو په نظر هېڅ کوم حق شتون نه لار، مگر هغه حق، چې لاس ته یې راوړی و.

د دې ځانگړتیا او انحصار بېلگې په دې کې وینو، چې د بورژوازي پور ته رسېدلو لپاره گرانې مقررات پیدا شوي وو او هر ښار هغه باندې والټیاوې،

چې خپلو بورژواگانو ته ورکړې وې، هغو ته منحصرې ساتلې. له دې کبله د ښار اوسېدونکو ته د باندېوالتیاوو لاس ته راوړل ورځ په ورځ لا گرانېدل.

د همدغو انحصارونو له کبله وو، چې ورو ورو یې هڅه وکړه، د ښارونو خواوې له صنایعو څخه تشې کړي او په تدریج سره یې په بېلابېلو پلمو منع کړله، چې څوک دې د ښار نه بهر کومه هتې او یا کارگاه خلاصه کړي او یوازې د بازار په ورځو هغه جنسونه، چې د ښار په منځ کې چمتو شوي نه دي، په هغه ځای کې وپلوري.

دا ډول انحصارونه، په هغه توگه چې صنعت یې فلجولو، لامل شول، چې سوداگري هم د مزاحمت سره مخ شي او له هغه ځایه چې کسبیاو د هغه باور له امله، چې د انحصار ځواکمنولو او د کسبونو ځانگړتیا ته یې لرلو، خپلې ابرې به یې د بازار په ورځو هم پېرودلو او پلورلو ته نه اېښودلې. بازارونه هم په څوارلسمې پېړۍ کې مخ په ډوبېدو شول. له بله پلوه ځینې مقررات پیدا شول، چې سوداگران به

چې کله کوم ښار ته ورسېدل، باید خپل بازارونه یې خلاص کړي وای، مخکې له دې چې لېرې ځای ته ولاړ شي، خپل جنسونه د هماغه ښار په بورژوازي وپلوري. البته دا مقررات د سوداګرۍ له روح سره بشپړ مخالف وو او زیات بندونه یې سوداګرۍ ته په لاس او پښو ورتړل.

خو برسېره پر دې ښارونو کولای نشول ځانونه سوداګرۍ ته نا اړ وبولي او هر څه شتمن کېدل، د دوی اړتیا سوداګرۍ ته ډېرېدله او دوی یوازې کولای شول سوداګري تر هغه هانده پورې، چې د ښار د دېوالونو په منځ کې وه، د خپلو مقرراتو لاندې راولي. له دې کبله د پانګې لاسبری د هغه ښارونو په منځ کې، چې د سوداګرۍ موخه ګرځېدل، لکه د سمندر خپې، چې د وړو جزیرو په منځ کې خپرېږي، ځای پر ځای کېده.

**د لویو سوداګریزو شرکتونو منځ ته راتلل او**

**بانکونه:**

د ۱۴مې او ۱۵مې پېړۍ د پام وړ پېښو نه یوه د لویو شرکتونو او د هغو د استادو چټکه وده ده، په

همدې زمانه کې وه، چې سوداګرو په تدریج سره، د پانګې په کار اچولو لار، د دفترونو ساتل او د اعتبار د خلاصولو مقررات زده کړل. په ۱۴۰۷ م کال کې هم د نوې زمانې لمړنۍ بانک د «ژن» په ښار کې منځ ته راغی.

### **د سینیورانو او پاچایانو په دستگاه کې د بورژواګانو نفوذ:**

له همدې کبله چې د اعتبار پرانیستل دود شول، احتکار خپور شو. وړل راوړل اسان شول. د سوداګرۍ نمایندګیو او د هغو استاذو او ان هغو کسانو ته، چې لېرشانې اقتصادي ځواک یې لاره، د سوداګرۍ او ګټې لاس ته راوړلو لار پرانیستل شوه. له هغه ځایه چې د ښارونو مقررات مخ په وده وو، د چوپړو پوځونو ساتلو لګښتونه او د ګرمې وسلې کارول ورځ په ورځ زیاتېدل، پاچا او سینیوران اړ شول، چې ځان نه چاپېره یو شمېر مشاوران او راز راز چارواکي ولري، چې هغه کارونه، چې د اسیلانو له توانه بهر وو او اسیلانو هغه د خپل لویوالي سره وړ نه ګڼل، سرته ورسوي. دې کسانو دنده لرله، چې

مالی چارې اداره کړي او د خپلو اربابانو خزانه تشه پرې نږدې او په دې لار کې د هغو له هر راز دوکې او غلطیو څخه سترگې پټې کړي. په دې توګه یوه نوې طبقه رامنځ ته شوه، چې د پانګې په کار اچولو او د ګټې لاس ته راوړلو په لار کې هېڅ قید او بند باندې تړلې نه وو او د ښارونو پخوانیو اربابانو په شان یې هېڅ راز مقررات سپېڅلي نه ګڼل. دا طبقه، هغسې چې وړاندې مو وویل، عمومن د سوداګرۍ استاذو او دلالانو، چې وروسته پانګه وال شول، جوړوله.

د ۱۴مې او ۱۵مې پېړۍ ټول پانګه وال اړ وو، چې ځانونه شاهزویانو او سینیورانو پورې وتړي او له دې کبله د هغو تر منځ د ګټو د جوړښت له پلوه ټینګې اړیکې پیدا شوې. له یوه پلوه سینیورانو کولای نشول، چې پرته له دغې طبقې خپل عمومي او ځانګړي لګښتونه اداره کړي او له بله پلوه لوی سوداګر او بانک لرونکي په سینیورانو باندې یې تکیه کوله، ترڅو هغوی د ښارونو کلکو مقرراتو په هکله خپل ملاتړ وګرځوي، د هغو په لاس د ځان مخالف پاڅونونه کرار کړي او د خپلو پیسو او کالیو

بهر تېرېدونې. ټولنيزو او انقلابي خوځښتونو چې څومره ډېره وده کوله، هغه کسان يې، چې دا خوځښتونه د دوی پر ضد وو، لا زيات د يوه لوی ځواک په لور، چې د دوی پناه ځای وي، جلبول.

**د هېوادونو د سوداګرۍ او صنعت نه ملاتړ:** د ښارونو انحصاري مقررات له سياسي پلوه سينیورانو ته او له اقتصادي پلوه ټولو هغو کسانو ته، چې ياد شوي مقررات د هغوی لپاره خنډ ګرځېدل، زيان راورونکي وو.

له دې کبله د بېلګې په توګه په فلاندر (د بلژیک په شمال لويديز) کې کوچنيو ښارونو له سينیورانو څخه غوښتنه وکړه، چې هغوی ته د لويو ښارونو له استبداد څخه خلاصون ورکړي. د هغه ملاتړ له امله، چې د کليو له صنايعو څخه پلي شو، د ۱۴مې پېړۍ په نيمايي کې يو شمېر کليو ته اجازه ورکړل شوه، چې په ټوکر او بدلو بوخت شي. په دې توګه د ټوکر او بدلو کارګاوې منځ ته راغلې، چې هم يې له فني پلوه او هم يې د کار د شرايطو له پلوه د پخوانيو کارګاوو سره توپير لرلو، په دې مانا چې نه يوازې

لوکس ټوکرونه یې تولیدول، بلکه کم ارزښته ټوکري یې هم جوړولې او د کار په رژیم کې ازادي د صنعتي باندېوالټیاوو ځای ناستې شوه. په دې دور کې کارپورېشنونه له منځه ولاړل او په هغه حال کې چې پاتې شول، په هغو کې نفوذ د وگړو لپاره اسان شو او دې نوي صنعت د پانگه وال صنعت بڼه ځان ته ونيوه، په دې مانا چې کارگر له کارورکوونکي سره مخامخ کېده او له هغه سره یې تړون تړلو او خپل مزد یې له هغه سره ټاکلو. په پای کې د کلیو صنعت د پانگه والی سرلیکه جوړه شوه.

تر دې دمه پاچایانو او سینیورانو له سوداگرو نه ملاتړ کولو او له سوداگرۍ څخه یې د لارساتلو د حقونو اخیستلو له لارې گټه پورته کوله او د جگړې په موکه کې یې سوداگریزې اړیکې شلولې، خو د خپلو اېلانو اقتصادي فعالیت یې ازاد پرېښودلی ؤ.

له یوه پلوه د سینیورانو واکونه د دوی په سېمې پورې محدود وو او له بله پلوه د بېلابېلو سیمو مقررات لامل کېدل، چې هغوی په خپلو کې جوړښت ونلري او ونکولای شي د عمومي گټو سره سم او ځانگړو گټو سره ضد مقررات وضعه کړي. خو

په تدريج سره د ۱۴مې پېړۍ په پای او د ۱۵مې پېړۍ په پيل کې دولتونو هڅه وکړه، چې د خپلو اېلانو صنعت او سوداګرۍ څخه د بهرني صنعت او سوداګرۍ په وړاندې ملاتړ وکړي او د دې کار لپاره يې ښارونه سرمشق وګرځول او د هغو سياست په حقيقت کې هماغه د ښارونو سياست ؤ، چې د دولتونو تر هانده وغزول شو.

تر هغې موکې پورې دولتونو د بهر سره سوداګرۍ لپاره هېڅ راز بندیزونه قايل نه وو، خو تر هغه وروسته يې د ښارونو په دود ځانونو لپاره باندېوالتياوې او انحصارونه جوړ کړل او دا امر لمړی ځل په انگلستان کې، چې له نورو هېوادونو ډېر د دولت د يووالي خېښتن ؤ، رابرسېره شو.

\*\*\*\*\*

## ۲۷

## ۱۶ مه پېړۍ په صنعت او سوداګرۍ کې لوی بدلونونه

د افریقي له سهېل څخه د هندوستان د لارې  
موندل کېدل: سلیبي جګړو په پای کې د  
مسیحیانو په بري پای ونه موند، په دې مانا، چې  
فلسطین د مسلمانو ترکانو په لاس کې پاتې شو او  
قسطنطنیه یې هم په ۱۴۵۷م کال کې فتح کړله.  
ترکانو د مدیترانې د شمال سوداګریزه لار، یانې  
هغه لار چې د ژن (د ایتالیا له بندرونو) راتلله او له  
تور سمندرګي نه تېرېدله، وتړله. خو له هغه ځایه  
چې په کال ۱۵۱۶م کې یې مصر هم فتحه کړ (د  
فاتح سلطان محمد په لاس) د مدیترانې د سهېل  
سوداګرۍ بېرته رونق وموند او د سره سمندرګي او  
سکندریې لار بېرته پرانیستل شوه.  
له هغه ځایه چې د مدیترانې د شمال سوداګري  
له رونقه ولوېده او ایتالیا، چې مهم سوداګریز ښار یې

«ونیز» ؤ له نږدې ختیز سره یې تقریبڼ اړیکې وشلولې، هغه هېوادونو چې له ونیز او د ختیز نورو ښارونو سره سوداګري کوله، په هڅه کې شول، چې ګواکې د قسطنطنیې څخه پرته بله لار د هندوستان په لور وموندي. ولې چې د هغوی عمده سوداګري مرچ، سونډی (زنجبیل) او نور لږموندونکي درملونه وو، چې له هندوستان څخه لاس ته راتلل.

پرتګالیان په دې خیال چې د مراکش په مسلمانانو له سهېل لوري یرغل وکړي او ځانونه د ختیز هېوادونو ته ورسوي، د ۱۵مې پېړۍ په لمړې نیمايې کې یې د افریقې له لویدیزو څنډو نه په ښکته راتلو پیل وکړ. په لمړي سر کې، له هغه ځایه چې سمندر یې نه پېژانده، سرعت یې خورا سوکه ؤ، خو ورو ورو یې چټکتیا وموندله، هسې چې په کال ۱۴۶۰م کې شنه جغ (دماغې) ته ورسېدل او له هغه ځایه چې پوه شول، چې په دې سیمو کې هم پرګنې شته او له هغو ځایوو نه کولای شي، مریان او د سرو زرو دوړه لاس ته راوړي، تشویق شول او د دوی یو

سمندر وهونکی په ۱۴۸۵م کال کې د هیلې له جغ  
 خخه، چې د افریقي جزیرې په سر کې پرته ده، تېر  
 شو او خبر یې راوړ، چې د افریقي څنډه د شمال په  
 لور پورته راځي.

دې خبر د بري هيله زياته کړه او پرتګاليان په  
 پای کې په ۱۴۹۸م کال کې بريالي شول، چې  
 هندوستان، چې افریقي ته مخامخ پروت دی، د  
 سهېل له لارې وموندي.

ژر ټول پوه شول، چې د هندوستان نوې لاره  
 دېرې بنسټګنې لري. پخوا د دې لپاره چې د  
 سوداګرۍ مال ختیز ته ورسوي، باید له سره  
 سمندرګي خخه، چې تنګ او په ستونزو سره د  
 تېرېدو وړ ؤ، تېر شي. د سوداګرۍ مال په عدن او  
 جدې کې بلې بېرې ته منتقل کړي، موافقو بادونو ته  
 تم شي، په زمکنيو واټونو کې هم د لارساتلو حقونه  
 پرې کړي، په سپکو بېرېو سره د نیل له سینده تېر  
 شي او په سکندريې کې کالي بلې بېرې کې کېږدي  
 او حال دا چې په نوې لار کې دې ټولو زیارونو ته اړه  
 نه وه.

پرتگاليانو د هرمز جزيره د ايران په سهېل كې  
 په ۱۵۰۷م كال كې ونېوله او سور سمندرگي او د  
 فارس خليج يې، چې د مصر او سوريې دوه  
 سوداگريز بنسټونه وو، خان ته ځانگړي كړل.  
 وروسته يې هم عدن ونيوه او مصري بېړي يې تر  
 يرغل لاندې ونېولې.  
 كله چې پرتگاليان په سمندريزو لارو مسلط  
 شول، مسلمانو سوداگرو سره يې په نښتو پيل وكړ او  
 د هغو جگړې په حقيقت كې د مرچو او سونډي د  
 سوداگرو صليبي جنگ ؤ.  
 په دې جنگونو كې عجيبې ځناور تياوې پلې  
 شوې او هر راز كړنه د مسلمانانو پر ضد جايزه  
 وشمېرل شوه. اور لگول، عام وژنه، كلا بندي، د  
 ودانو ښارونو وړانونه، د بېړيو سوزول سره د  
 كاركوونكو، د بنديانو د سرونو پرې كول او  
 «بربرو» پاچايانو ته د هغو د پزو او غوړونو لېږل،  
 دا وو د هغو كسانو كړنې، چې پر ځانونو يې د  
 مسيح سپارو نوم ايښې ؤ.

**د امریکې کشف:** شپږ کاله مخکې له دې چې دا لار وموندل شي، يانې کریستوفر کلمبوس، چې هغه هم د هندوستان موندلو لپاره په سمندر وهلو بوخت ؤ، امریکا یې کشف کړله.

دا سړی د «ژن» د بندرګي اوسېدونکی ؤ او خپرنه یې کوله، ترڅو د هندوستان لار د ختیز له لوري وموندي او د دې لپاره چې د دې کار وزلې چمتو کړي، پرتګال ته ولاړ. خو په هغه ځای کې بریالی نشو او اسپانیې ته یې سفر وکړ. د اسپانیې پاچا له هغه سره دا ومنل او درې بېړۍ یې ده ته ورکړې. کلمبوس د اسپانیې سهېل لويديز لوري ته روان شو او په هماغه کال کې د امریکې جزیرو ته ورسېدو. کلمبوس څلور ځلې نور هم امریکې ته سفر وکړ او تر ۱۵۰۶م کال پورې چې مړ شو، فکر یې کاوه، چې هندوستان یې کشف کړی او نه پوهېدو، چې هلته نوې سیمه ده.

کله چې کلمبوس د امریکې لمړنۍ جزیرې کشف کړې، ټولو دی وښکته، چې د هند د هېواد د موندلو لپاره یې بده لار ټاکلې او حال دا چې

پرتگاليانو بڼه لار موندلې ده. دی يې ملامت کړ، چې د ده زمکې لږ سره زر لري، له دې کبله د سرو زرو حرص د کلمبوس ځای ناستي اړباسل، چې د لويديز خواته مخکې لاړ شي.

**امريکا د کلمبوس له کشفه وړاندې: پراخې وچې، چې د هند لار يې په سمندر وهونکو بندوله، واقعن نوې نړۍ وه او له عجايبو څخه ډکه. په بشپړه توگه د کريستف کلمبوس نه مخکې امريکه د تمدن له پلوه د زمکې د کرې له نورو سيمو څخه وروسته پاتې وه. ډېر ولسونو هلته د تاريخ نه وړاندې ژوندانه په دود يې ژوند کولو، په هغه توگه چې که وغواړو د امريکې د هغه وخت تر ټولو ځلاند تمدنونه له نورو تمدنونو سره پرتله کړو، بايد هغوی د کلدې، مصر او چين له پخواني تمدن ته ورته وگڼو.**

په دې سيمه کې هغه څه چې د اروپائيانو پام تر هر څه ډېر جلب کړ، د امريکې بې شمېره سره زر، سپين زر، مرغلرې او مرجان وو، چې د هند د درملونه يې له يادونو څخه واپستل. بلې سوداگرۍ چې خورا ډېره گټه لرله، هغه د دې خاورې د خلکو

سوداگري وه چي هغو يي بنکارول او په اروپاکې يي د مريه په نامه پلورل. اصولن وروسته له دې چې امريکه کشف شوه، روحانيانو تر مودو پورې بحث کولو، چې آيا د دې خاورې خلک روح لري او که نه!

**د امريکې له بوميانو سره د اروپائيانو د چلند بېلگه:** هماغه شان مو چې وويل، هغه څه چې اروپائيان يي امريکې ته جلب کړل، د هغې سره او سپين زر وو. له دې کبله ورځ په ورځ د هغو پېښ لټو شمېر، چې په سرو زرو پسې يي ځغستل، ډېر شو او دغو سره د دې چې ځانونو ته يي د مذهب رنگ هم ورکولو او ويل يي، د ځناورو مسيحي کولو او د خدای رضا لپاره هغې خاورې ته ځي، له هېڅ ډول خبرنې نه يي ډډه نه کوله. دا دي د هغو د چلند څو بېلگې:

اسپانويانو مکسيکو فتحه کړله. د مکسيکو وروستني پاچا چې ډېر مقاومت وښوده، په پای کې ونېول شو او هغه يي په دار وځړاوه، خو وړاندې له دې چې دار ته وخېږول شي، دی يي په سره اور

ځملاوه، تر څو خپل گنجونه ښکاره کړي! نامتو ده، چې وزیر یې هم په همدې شکنجې اخته کړی ؤ او هغه تر زاریو ډکو کتلو سره له پاچا څخه غوښتنه وکړه، چې دومره په شکنجې کې پاتې نشي او گنج څرگند کړي. پاچا ده ته مخ راواړولو او ویې ویل: «آیا زه څه د گلو په پانډو وېده یم؟»

په همدې موکه کې د دو کسو اسپانویانو وژل کېدلو اسپانویانو ته پلمه په لاس کې ورکړه او هغو قاتل کس او نور ۱۵ کسه بومیان ونيول او ژوندي یې په اور وسوزول!

هسې چې مؤرخانو لیکلي دي: د مکسیکو په نېولو کې ۶۷،۰۰۰ کسه له بومیانو څخه په جگړه کې او ۵۰،۰۰۰ کسه له هغوی څخه د ناروغیو له کبله مړه شول! که دا رقمونه که څه هم مبالغه جن وي، څرگندوي، چې د بومیانو په وژلو کې څومره هڅه سرته رسېدله.

د «پيرو» په نېولو کې هم اسپانویانو په یوه خبره ۲،۰۰۰ او په بله خبره ۱۰،۰۰۰ کسه اوسېدونکي ووژل، په دې حال کې چې دوی خپله یو

کس زخمي هم نلرلو، ولې چې دوی په گرمې وسلې سمبال له هغو کسانو سره، چې د دفاع لپاره یې هېڅ ځواکمنه وسله نلرله، مخامخ کېدل.

**د امریکې د سرو زرو کچه:** ونزوېلا د سرو زرو خاوره وه او په هغه کچه سر زری درلودل، چې کورني لوبښې یې هم له سرو زرو څخه جوړول. د هغو کسانو ځناورتوب، چې دې خاروې ته ورغلل، هومره وه، چې هغه ځای یې له نفوس ځینې تش کړ. د مریانو په یوه بازار یې بدل کړ.

لیکي، چې له ۱۵۳۳م کال څخه وروسته له «پیرو» څخه یې له سلو میلیونو فرانکو څخه پورته سره زر او د هغه دوه ځله یې سپین زر بهر کړل. د امریکې او اسپانیا ابرې یې د ۱۵۴۱م - ۱۵۴۴م کلونو په منځ کې نږدې ۱۷ میلیونه فرانکه اټکل کړې دي.

**انگلستان څنگه شتمن شو:** داسې ښکارېده، چې د اسپانیې او پرتګال سوداګریز او مالي ځواک نه ماتېدونکی دی او د امریکې سره زر په ځانګړې توګه د دوی دي او د نورو هېوادونو سوداګر او د هغو له

ډلې نه انگلستان بايد له لېرې څخه دا دسترخوان يوازې بوى كړي. د هغو يوازېنې هيله دا وه، چې له هغه ځايه چې اسپانويان له سهېل لويديز او پرتگاليان له سهېل ختيز څخه هندوستان ته روان شوي دي، كېداى شي له شمال ختيز او يا شمال لوېديز څخه كومه لار شتون ولري، له دې كبله انگرېز سيلانيان له دوو خواوو څخه په هڅو كې شول، خو كوم ځاى ته ونه رسېدل.

البته د انگرېز پاچايانو جرئت كولای نشو، چې له اسپانيې سره ووهي، خو د انگلستان سوداگرو په دې كې هېڅ كومه گټه نلرله، چې دا تړون درون وشمېرې او د نړۍ شتمنو سيمو ته ولاړ نشي. د انگلستان سمندريزه غلا په ۱۵مې پېړۍ كې مشهوره وه او په ۱۶مې پېړۍ كې د وطن پرستۍ هاندونو ته ورسېده. د سمندريزې سوداگرۍ او غلا تر منځ كومه ټاكلې جلا كوونكې كړبڼه نه وه او د غلا ځينې ډولونه اصولن قانوني شمېرل كېدل، د بېلگې په توگه كه كوم بېړۍ چلونكى د بهرنې بېړۍ لخوا لوټ شوى واى، حق يې لاره، چې د هغه بدل له هرې

بېړۍ څخه، چې د هغه هېواد څخه وي، واخلي. انگرېز بېړۍ چلوونکي، چې په توپو سنبالې بېړۍ يې لرلې، خپله دنده يې رسمن د پرتگالي بېړيو په لوبه، چې له هندوستان نه راستنېدې، بدله کړې وه.

**جان هاوگینس** لمړنی کس ؤ، چې هڅه يې وکړه، تر څو د اسپانيې له مستعمرو سره منظمه سوداګري روانه کړي او له هغه ځايه چې سوداګر او بېړۍ چلوونکي هم ؤ، په ۱۵۶۲م کې يې يو شمېر مريان د ګيني له جزایرو څخه اوچت کړل، هغوی يې د اسپانيې په مستعمرو کې په سونډي او قند باندې بدل کړل، دا لمړنی سفر لامل شو، چې جان هاوگینس د انگلستان تر ټولو شمن سړی شي او نور د ده نه په تقليد بوخت شي.

«فرانسيس دراګ» د انگلستان يو زړور بېړۍ چلوونکی ؤ. دې سړی په بشپړه توګه په غیر قانوني کارونو لاس پورې کړ او د بېلګې په توګه له دوو بېړيو او پنځوسو کسانو سره د «پيرو» د سمندر په څنډو کې پلې شو، د کچرو کاروان يې، چې بار يې سره زر وو، لوبه کړ او سره زر يې په بېړۍ کې واچول او

انگلستان ته یې راوړل او الیزابت د انگلستان ملکه په باطن کې له دې غلا نه خوښه شوه.

«دراگ» په ۱۵۷۷ م کال کې په اوږدې پردېسې روان شو او غوښتل یې چې له نړې نه چاپېره وگرځي. دا سفر د څو کسو شریکانو په پیسو، چې له هغو څخه یوه د انگلستان ملکه الیزابت وه، پلې شو. د انگلستان ملکې دا کړنې رسمن د غندلو وړ گرځولې، خو په باطن کې دا خپله په هغو کې شریکه وه.

دا ځل د «دراگ» بېړۍ، چې په توپونو سمبال وه، څو سوه سړي پکې وو. په هر ځای کې چې د «دراگ» بېړۍ لنگر اچولو، د ښار حاکم ډارېدلو او که حاضر نه وای، چې تحفې ورکړي، هغه ښاريې د توپونو تر اور لاندې نېولو. خو دراگ په دې تحفو قناعت نه لرلو او د ده اصلی ولجه دا وه، چې د سرو زرو وړوونکې بېړۍ ونېسي. اتفاق «پانامې» ته نژدې یو بومي کس، چې د انگریزانو او اسپانیانو تر منځ یې توپیر کولای نشو، خیال یې وکړ، چې دراگ د ده د اربابانو له ډلې څخه دی. هغه یې هغه خلیج

خواته بوتلو، چې له سرو زرو ډکې بېړۍ هلته لنگر اچولی ؤ. دراگ هم مائل نشو، صندوقه يې خلاص کړل او په ۱۵۸۰م کال کې د انگلستان ملکه الیزابت له دې ولجې نه لویه برخه یووړه و وايي، چې نورو شریکانو هم د خپلې برخې ۴۷۰۰ په سلو کې گټه پورته کړه.

کله چې دا خبر اسپانيې ته ورسېده، خورا غوسه او غضب يې راوپاراوه، د اسپانيې سفير په لندن کې دنده واخيسته، چې دې کار پر ضد اعتراض وکړي. الیزابت وويل، چې له دې کار نه هېڅ خبر نلري او قول يې ورکړ، چې دا به وروستنی يرغل وي، چې د اسپانيې جاگيرونو باندې کېږي. خو برسېره پر دې د سمندريزو ځواکونو په تجهيز لگيا شوه او وسله يې وپېروده او دراگ ته يې د لويانو لقب ورکړ. له دې کبله څرگنده وه، چې د انگلستان او اسپانيې تر منځ بايد جگړه پيل شوې وای او دا يو اړوند دی، چې رسوي، چې **جنگ د دولتونو تر منځه عمومن اقتصادي لامل لري او هغه څوک يې په لار اچوي**

چې غواړي خپلې نامشروع گټې وساتي، خو له هغه ځايه چې کولای نشي خپل دغه ټيټ نيتونه څرگند کړي، د وطن پالنو احساساتو پرمين او ځلاند رنگونه پرې وهي، تر څو وکولای شي، د ولس وگړي، چې هېڅ راز گټه په دې حريصيزه جگړو کې نه لري، په لا ساده توگه وژلو ته وځکوي. سر فرانسيس دراگ، د انگلستان د جنگي جازونو په سر کې ودرېدو او د اسپانيې د مستعمرو په وړاندو يې پيل وکړ او ښکاره يې کړه، چې انگرېزي بېرې حق لري، په هغو ځايونو کې تگ راتگ وکړي.

### کارپورېشن خپلې بڼې له لاسه ورکوي:

پانگه وال اقتصاد پرمختگ کولو. هماغسې مو چې وويل، سيمه ايزه سوداگري د کارپورېشن په دقيقو مقرراتو او د ښارونو په اقتصادي ملاتړ پورې تړلې وه، خو دا بنديزونه په لويې سوداگرۍ کې نه وې او لويه سوداگري يوازې د سوداگر شخصي ارادې ته اېل وه، چې نه يې غوښتل په هېڅ بنديز پورې تړلي وي، د دې دور سوداگرو د بېلگې لپاره

کولای شو له فرانسوي ژاک کور (۱۳۹۵ - ۱۴۵۶) څخه نوم واخلو. له دې سړي څخه، چې خپله شتمني يې د دوکې، جعل او احتکار له لارې لاس ته راوړې وه او سم چاري سوداگر يې ماتې سره مخ کړي وو، کله چې په سکې که د جعل په جرم د قبرس جزيرې ته تبعيد شو، د ۲۲ ميليونو فرانکو سرو زرو سره برابره شتمني، يوه لويه ماڼۍ او څو هوټلونه په پاریس او نورو ښارونو کې او نږدې ديرش ټوټې زمکه ترې پاتې شوې وه. د ژاک کور برخه ليک د نورو ډېرو سوداگرو برخه ليک ؤ. د ۱۵ مې پېړۍ تاريخ له نويو سړيو څخه، چې د ده په شان يې خپله شتمني د احتکار، انحصار، او د اعتبار څخه د ناوړې گټې پورته کولو له لارې لاس ته راوړله، ډک دی.

البته هغه کسان، چې دومره يې په شتمنۍ پسې ځغستل، په هېڅ وجه په مقرراتو پورې تړلي نه وو. د دغو او وړو پورژواگانو تر منځ، چې په کارپورېشنونو کې ټول شوي وو او زړو عقايدو باندې يې باور لاره او غوښتل يې چې سيالي منعه کړي او د بيو له

پورته تللو او د لمړنيو موادو له گډم ته تېرولو مخنيوی وکړي، هېڅ د ورته والي وجې شتون نه لاره. خو نور چا کولای نشول ځان له هغو لومو څخه، چې پانگې غوړولي وې، وژغوري، نور چا کولای نشول د پانگې د کړنو مخنيوی وکړي. په هغې ټولنې کې، چې هلته ترانسپورتي وسایل ډېر دي او هلته چې د پیسو ځواک پراختیا مومي، د بناري اقتصاد ملاتړ غوښتنې نشي کولای د بهرنۍ سوداګرۍ د یرغل په وړاندې کوم بند جوړ کړي. د وړو کارګانو کسبیاو بله هېڅ درملنه نه لېدله،

پرته له دې چې ځان نه چاپېره دیوال وکارې او چا ته په کارپورېشن کې د ننوتلو اجازه ورنکړي. له دې کبله ورځ په ورځ په کارپورېشن کې د ننوتلو شرایط لا ستونزمن شول او کارپورېشنونو هر یو کسب یو شمېر ښوونکو ته محدود کړ، چې هغه کسب یې خپلو ماشومانو ته په میراث ورننقلولو. په هر ښار کې سیمه ایز صنعت د پاترنانو شرکت ته منحصر یو باندې والی جوړ شوی ؤ. نور کارګر کولای نشول هیله مند واوسي، چې د ښوونکي پور ته ورسېږي او

ورو ورو د پرولتاریا وضعیت ته نږدې شو او په پای کې بورژوازي د څو کسو کسبیانو د زیښاک په منگلو کې، چې هغو ته پر کارګرو پرګنو برسېره باندې والی ورکړ شوی ؤ، ولوېده.

**د ملي اقتصاد منځ ته راتلل:** پخوا مو څرګنده کړه، چې له ښاري صنایعو څخه ملاتړ څنګه د هېوادونو د صنایعو څخه په ملاتړ بدل شو. ورو ورو د ښارونو اقتصاد په ملي اقتصاد بدل شو او بازارونو نوی نقش ومونده. دا بازارونه که څه هم کله نا کله یوځل جوړېدل، خو نور د هېوادونو د سوداګرو د لنډمهاله پناه ځای په توګه نه شمېرل کېدل، بلکه ملي ښه یې ځان ته نېولې وه. په دې مانا چې بازارونه داسې یوه وسیله وه، چې دولتونه وکولای شي هغه تجارتي معاملې، چې عمومن د دوی د ګاونډیو په ضرر ترسره کېدلې، په خپل هېواد کې سرته ورسوي. ورو ورو د سیالۍ فکر نه یوازې د سوداګرو تر منځ، بلکه د ولسونو په منځ کې هم رامنځ ته شو او د بېلګې په توګه د لیون بازارونه د فرانسې د اقتصادي چارو استاذي شول. د لیون دا

بازارونه د فرانسې سلطنت منځ ته راوړې او پراختیا یې ورکړې وه، تر څو د ژنبو د بازارونو سیال واوسي. په دې توګه د دولتونو تجارتي چارې پیل شوې او هڅه یې وکړه، چې ملي اقتصاد ته ورځ په ورځ لا ډېر رونق ورکړي. خو ملي اقتصاد، چې تازه رامنځ ته شوی و، کولای یې نشول په خپله هېواد پورې محدود پاتې شي، ولې چې لږ داسې هېواد شته، چې خپل ضرورتونه ګرد د هېواد له منځه بشپړ کړي، په ځانګړې توګه چې دوو کالیو په دې دور کې عمده نقش لرلو: یو حبوبات، چې په ځینو سیمو لکه د سیسلي په جزیرې کې خورا ډېر لاس ته راتلل؛ بل مالګه، چې یوازې په ځینو سیمو کې موندل کېدله او په هماغې سیمې پورې منحصره وه، د بېلګې په توګه په سویس او د هغه په خوا او شا سیمو کې د مالګې تولید د سویسیانو په لاس کې د سیاسي نفوذ او سیالي لپاره یوه وزله وه. نو وینو چې، په ځانګړې توګه د دوو کالیو د شتون له امله، چې ځینو هېوادونو ته یې ځانګړتیا لرله، هېڅ هېواد کولای

نشول په ځان باندې سپړه (اکتفا) وکړي او نورو ولسونو سره مبادلې او سوداګرۍ ته اړ نه وي. دولتونو هماغسې چې ملي اقتصاد یې رامنځ ته کړ، غوښتل یې چې د سمندرونو چاپېریال اړیکې د ځان لپاره منحصرې کړي او په بل عبارت سره غوښتل یې چې هغه اړیکې هم «ملي» کړي، د بېلګې په توګه د انگلستان سمندري سیاست د اووم هانري (۱۴۸۵ - ۱۵۰۹) په وخت کې پیل شو. اووم هانري د دې لپاره چې انګرېز بېړۍ چلوونکي وزګار پاتې نه شي، امر یې ورکړ، چې د فرانسې شرابونه نباید انگلستان ته حمل شي، مګر دا چې په انګلیسي او آیرلنډي بېړیو پر سر - بیا یې دا دود د نورو هېوادونو د شرابو په هکله هم پلې کړ. برسېره پر دې یې پرېکړه وکړه، چې انګرېزان په انګلیسي بندرونو کې نشي کولای خپل مال د پرديو بېړیو پر سر کېږدي، مګر په هغه حال کې چې په هغه بندرونو کې تشه انګرېزې بېړۍ نه وي. په هغه دوره کې وضعه هسې وه، چې یوازې ګران بیه ابرو او لوړبیه فلزونو کولای شول، چې د

سمندر هغې غاړې لوی تجارت وړ وگرځي او درمل  
د گرانو ابرو په سر کې پروت ؤ.

له هغه ځایه چې دا کالي له ځانگړو سیمو څخه  
لاس ته راځي، له هغه ځایه چې لازمه وه، چې اوډلې  
(مرتبې) او په وسلو سمبالې بېرې د دې جنسونو د  
حمل او نقل لپاره پکار واچول شي، له هغه ځایه  
هغه کالي، چې بېې یې د ناڅاپه تغییراتو سره مخ  
وې، باید گدام او وساتل شي، دا ټول عوامل لامل  
کېدل، چې سوداگري د یوه عمومي خدمت بڼه ځان  
ته ونیسي او له دې کبله باید یو انحصاري او ان  
دولتي انحصار شتون ومومي.

په دې شان د بېلگې په توگه د مرچو سوداگري  
د پرتگال پادشاه په انحصار کې وه او هغه نورو ته  
تړونونه ورکول.

د هندوستان ټول تجارت د لیزابون (پرتگال)  
په بندر کې گدام کېدل. ټاپه شوي صندوقونه هلته  
راتلل او یوازې ټاکل شویو کسانو د درملونو خرڅولو  
حق لرلو، صادراتي کالي هم دوی ټاکل.

ان هغو کسانو چې مجاز لرلو، خپل جنسونه يې  
 بايد د پادشاه د چوپړو له لارې وارد کړي او خپل  
 نيمايي مرچ پادشاه ته ورکړي.  
 د سوداګرۍ دا انحصار په نورو هېوادونو کې هم  
 دود شو، خو له دغو سوداګرو پاچايانو څخه يوه هم  
 د بېړيو په وسلو سمبالولو او د صادراتي کاليو د  
 بارولو لپاره ضروري پانګه نلرله او په همدې توګه يې  
 کولای نشول، چې درملونه او ګران فلزات اروپا ته  
 چمتو کړي او له دې کبله غالبین د بارچلولو دنده  
 لرونکو سره يې اړيکه نېوله. د بېلګې په توګه د  
 ليزابون ښار، چې سل زره نفوس يې درلوده (د هغه  
 نفوس د يوې پېړۍ په ترڅ کې درې برابره شوی ؤ)،  
 سره د دې چې د هغه بندر تل ډک ؤ، سره د دې  
 چې پادشاه د ګمرکي تعرفو، انحصاري ابرو او د هند  
 د پادشاه د باجونو له کبله لويې ګټې پورته کولې،  
 هغو ملتونو ته، چې د سوداګرۍ له پلوه د ډېرو ښو  
 تشکيلاتو خاوندان وو، د معاملو مرکز شوی ؤ او د  
 بلژيک او هالنډ بارچلونکو او د جرمني بانک لرونکو  
 هلته لاسوهنه کوله.

## د غربي اروپا د اقتصاد ځانګړتياوې د ۱۵ مې پېړۍ په پای کې:

- ۱ - د اقتصادي ځواک ملي کول.
  - ۲ - د ملي اقتصادونو پراختيا او د هغو مبادلاتي چارې له يو بل سره.
  - ۳ - د معاملو بې ساری ډېرښت او د بازارونو پراختيا.
  - ۴ - د هغو دولتونو ترمنځ چې هر يو يې په يوه اقتصادي واحد باندې بدل شوي و، د سوداګريزو تړونونو تړل کېدل.
- فلزاتو ته اړتيا:** له هغه ځايه چې کاليو ته اړتيا ډېره شوه، د سکو ضربولو ته يې هم اړتيا ومونده او له دې کبله ګرانو فلزونو پسې شول او دا مسئله د هغو لاملونو څخه يوه وه، چې جغرافيايي اکتشافات يې رامنځ ته کړل.

اروپایان وړاندې له دې چې اټکل وکړي، چې سره زر او سپین زر د سمندر هغې غاړې ته موندل کېږي، د هغو معدنونو په اېستلو یې پیل وکړ، چې په خپله اروپا کې د رومیانو په دور کې اېستل کېدل، خو وروسته د گټې پورته کولو څخه پاتې شوي وو. په دې توگه د سرو او سپینو زرو د معدنونو اېستل له ۱۵مې پېړۍ راهیسې په تودېنت سره پیل شول.

البتة یوازې گران فلزات نه وو، چې د دولتونو د اړتیاوو لپاره په سوداګرۍ کې کارېدل، بلکه معمولي فلزات هم، چې په جگړې کې کارول کېدل او په ځانګړې توګه مس، چې د توپخانې په جوړولو کې کارېدل، د لټولو وړ وه او د هغې د موندلو لپاره یې هم د اروپا ځمکه په هر ځای کې وکنله.

د ۱۵مې پېړۍ په پای او د ۱۶مې پېړۍ په پیل کې د فلزاتو د حمل او نقل لپاره اړتیا له هره وخته زیاته حس شوه او د پیسو د پېرودلو ځواک په لوړه توګه پورته لاړ، خو وروسته له هغه چې د امریکې سره او سپین زر اروپا ته راننوتل، د جنسونو بیو په

کله سره پرمختګ وکړ او عمومن ۱۵۲۴ م کال د دې پرمختګ پیل ټاکي.

**د بیه لرونکو پانېو سوداګري – د اعتبار رامنځ ته کېدل:**

د ۱۶مې پېړۍ حکومتونه، هغسې مو چې وویل، د مرکزیت سیستم ته نږدې کېدل، خو د هغو د مالیاتو اخیستلو سیستم لا هم هغه فیوډالي سیستم ؤ. دې دولتونو، کله به چې جګړه پېښېدلې، پیسو ته یې چټکه اړتیا موندله او حال دا چې د دوی عواید په ټاکلو کشتونو (اقساط) او په ټاکلو برخو کې لاس ته راتلل او دې ټکي دوی ته ستونزې جوړولې. له دې کبله د دې لپاره چې وکولای شي په هره موکه کې، چې اړتیا یې ځي، له هغې شتمنۍ څخه، چې په راتلونکې کې دوی پورې اړه مومي، ګټه پورته کړي، د سلطنت عواید او په همدې توګه مالیات به یې له وړاندې پلورل او ان کله نا کله یې دولتي غلې په ګروۍ کې اېښودلې او لنډه دا چې اعتبار ته اړ کېدل. په دې توګه د پانګه والۍ یوه ځانګړتیا، یانې د بیه لرونکو پانېو سوداګری څخه د کالیو د سوداګری

جلا کېدل را منځ ته شول. اعتبار، چې تر هغه زمانې پورې یوازې د معاملو د تنظیمولو یوه وزله وه، خپل په خپله په یوه ارزښت، د مبادلې وړ په یوه شي، چې د معاملې او انتقال وړ ؤ، بدل شو.

د اعتبار معاملې دغه توپیر د کالیو له معاملې سره په بازار کې څرګند شو او د بېلګې په توګه د لیون ښار د لمړي فرانسوا (۱۴۹۴ – ۱۵۴۶) د حکومت له وخته په دې لور بدلون وموند. دا بازارونه په هر کال کې څلور ځله د کالیو د مبادلې عمده مرکزونه ګرځېدل او ایټالوي، سویسي، جرمني او نورو سوداګرو په هغو ځایونو کې د اسپانوي سوداګرو سره معاملې کولې، خو د ۱۵ ورځو په موده، چې بازار پایښه لرله، پېرودونکو او پلورونکو په کومه توګه هم په کالیو سره معاملې سرته نه رسولې، بلکه د هغو معاملو د بیه لرونکو پانوی له پېرودلو او پلورلو سره اړه لرله. په دې توګه بازارونه ورو ورو په بورس بدل شول او له دې وروسته حوالې، برات او د هغو په شان نور شیان دود شول.

د پیسو سوداګري ورځ په ورځ د کالیو  
 مستقیمې سوداګرۍ په پرتله ډېرېست ومونده او  
 بانک لرونکي په همدې موکه کې، د دې لپاره چې  
 لوی مبلغونه ترلاسه کړي، په خپلې موکې سره  
 شاهزویانو ته پور ورکړي او یا د درملونو او فلزاتو  
 معاملې سرته ورسوي، د بېلابېلو کسانو سرمایو ته  
 متوسل شول او ان هغو شیانو ته، چې موږ یې زېرمه  
 او پاسره (پس انداز) بولو، د تمې لاس اوږد کړ، په  
 دې مانا چې د وګړو زېرمې یې په پور واخیستې او  
 پور ورکوونکو ته یې په ټاکلو مودو کې ثابتې ګټه  
 ورکوله. دا پاسرې په ځانګړې توګه له ۱۵۲۶م کال  
 څخه راهیسې د یوه جرمني بانک لرونکي له خوا دود  
 شوې. دا سړی د دې پرځای، چې د پور اخیستلو په  
 موکو کې یوازې خپلوانو او دوستانو ته متوسل شي،  
 هر چا ته متوسل شو او له ګردو خلکو څخه یې  
 وغوښتل، چې خپلې زېرمې د ټاکل شوي سود په  
 بدل کې ده ته په پور ورکړي.

دې سړي د همدې پوړونو له لارې په لویو  
 احتکارونو لاس پورې کړ او هڅه یې وکړه، چې د

لرگيو، شرابو او غنمو سوداگري په لاس کې ونيسي. دې سړي په ډېرو مبارزو سره د مسو، جيوې او ځينو نورو معدنونو انحصار تر لاسه کړ او کله چې په ۱۵۲۸ م کال کې په خورا شورماشور سره دېوالی شو، ټوله موجوده جيوه يې هر کنتال (سل کيلوگرامه) ۸ فلورنه (د پيسو واحد) پېرودلې وه، تر څو په ۱۴ فلورنه يې وپلوري او وايي، په دې کار کې يې ۲۰۰،۰۰۰ فلورنه اچولې وې، چې د اسپانوي معدنونو سيالي لامل شوه، چې يو پر دريمې ضرر وکړي. شاهزويانو، کنتانو، اسيلو، بورژواگانو او ان چوپړانو او کورچوپړو خپلې پيسې له دې سړي سره اېښې وې او د هر فلورن په بدل کې يې ۵ فلورنه تنزيل اخيستلو. له دې ځايه اټکل وکړی، چې دې کس په خپلو معاملو کې څومره ډېره ګټه لرله او د ده کړنو د لګښت کوونکو پر ګڼو لپاره څومره ګرانه پايله لرله.

سره د دې په پام کې ونيسي، چې د دې سړي (دجيوې پادشاه) دېوالي کېدلو د جرمني په بېلابېلو

طبقو کې خومره تزلزل رامنځ ته کړ. دا د اعتبار لمرنی بحران ؤ.

د دې قضیو له امله نه یوازې لویې شتمنۍ چې پنځوس کال د مخه یې چا فکر نه کولو، منځ ته راغلې، بلکه د پانگه والو یوې نوې طبقې شتون وموند.

### د بیه لرونکو پاڼو معامله د خلکو له نظره:

عام خلکو د دې «تازه دوران ته رسېدلو» کورنیو په اړوند ښه نظر نه لرلو. د هغو کسانو لپاره، چې د کوچني حجم په کارونو، د سوداګرۍ په وړو ګټو او د شتمنۍ د کچې په نسبي ثابته پاتې کېدلو روږدي وو، د معاملو او لویو ګټو پراختیا، د وګړو او کورنیو چټکه پرمختګ د اریانیتیا او مخالفت لامل ؤ، په ځانګړې توګه هغه معاملې، چې په هغو کې یوه ټوټه کاغذ د معاملو وړ ابرو ځای ناستی کېدو. نېټه ایزې معاملې، چې ټوله بیه او یا یوه برخه یې وروسته له ټاکلې مودې پرې کېدله او د معاملې په موکه څرګنده نه وه، دا ډول معاملې، چې ته به وایې، پر

هېڅ بنسټ شوې وې، د هغو کسانو په پام کې چې ذهبنه یې له دې ډول معاملې نه تش وو، پردې راتللې. له بله پلوه دوی لېدل، چې پیسې څنگه د ځینو ټاکل شویو شمېر سره غوندې کېږي، څرنگه بیې پورته ځي، له دې کبله عمومن د دې نویو اوډنو سره وران وو.

خو ورو ورو لازمه شوه، چې پخواني قاعدې او قانونونه د سوداګریزو انقلابونو د فشار په وړاندې، یانې د قرض او تنزیل د اغېزو په وړاندې سر ټیټ کړي او خلک ناهوبله شول، چې د نوې اقتصادي وضعې غوښتنې ومني. دلته هم د دې ټکي د زبات له اړوندونو څخه یو دی، چې اقتصادي اړتیاوې له تیوريو څخه خورا ځواکمنې دي.

ارسطو ویلي وو، مسیحي روحانیونو هم تصدیق کړی و، چې پیسې ماشومان نه زېږوي. ان «لوتر» د مسیحیت معروف سموونکی هم له هر ډول اعتبار سره وران و. خو په تدریج سره، چې سوداګری پراختیا موندله، دا زوړ اصل یې باطلولو او ناچار د

دې لپاره چې سوداګريزو کړنو ته، چې پخپله روحانيت هم په هغه کې برخه ولرلای شي، د مذهب له ظاهر سره سمون ورکړي، شرعي خوله يې ورپرسر کړه و ويې ويل، چې ګټه په غنمو پرې کړی شي، تر څو دا اصل چې پيسې ماشوم نه زېږوي، غلط نه شي، ولې چې غنم د پيسو برخلاف کولای شي، بور ورکړي او ډېر شي. ويې ويل، پور ورکوونکی له دې کبله ګټه اخلي، چې ځان او خپلې پيسې په خطر کې اچوي.

**صنعتي پانګه والي:** آیا د دې سوداګريزې پانګه والی په څنګ کې صنعتي پانګه والی هم شتون لاره؟ د پخوانيو صنايعو په منځ کې يو صنعت ؤ، چې د افزارونو او تشکيلاتو په وجه يې د پانګه والی بڼه لرله او هغه د ټوکر اوبدلو صنعت ؤ. کله چې په تدريج سره تجارتي فعاليت ډېر شو او بازارونو پراختيا وموندله او د ټوکر اوبدونکو سيالي په خپلو کې کلکه شوه، د ټوکر اوبدلو کارخانې پانګه والی بڼه هم زياته شوه. نور دې کارخانې بايد د هغو ګاګانو

اړتیاوې پوره کړې وای، چې د دوی د اړتیاوو اندازه د پخوا په شان له وړاندې معلومه نه وه او له دې کبله هغه پخوانې قاعدې د ستونزو لامل ګرځېدلې. د صنایعو خاوندان د دې لپاره، چې له دغو مقرراتو څخه، چې په ښارونو کې رامنځ ته شوي وو، وتښتي، په هغه تدبیر، چې له ۱۳مې پېړۍ څخه پیل شو، لاس پورې کړ، یانې د کارخانو د مانیو یوه برخه یې د ښار شا او خوا ته او هغه نه بهر یووړله. په دې توګه په کلیو کې یوه ډله رامنځ ته شوه، چې یوه نیمایي کارګر او یوه نیمایي بزګر وه، بزګر په هم هغه حال کې، چې په کرهڼیزو کارونو بوخت وو، په کارګارو کې یې کارګري هم کوله.

د ټوکراوبدلو دا صنعت څرګنده ده، چې په یوه هېواد کې کلابنده پاتې نه شو او د هغه سوداګری بهر ته هم سرایت وکړ. هر څومره چې د ټوکراوبدلو صنعت د بهر لپاره کار وکړ، لا ډېره د بحران سره مخ شوه، ولې چې د «تولید مازاد» یې ومونده. په دې مانا چې نور یې له هغه ځایه چې د ابرې کچه،

چې په بهرنیو هېوادونو کې به د اړتیا وړ وه، وړاند  
وینه وکړي او له هغه ځایه چې دا کچه ثابته نه وه،  
داسې پېښېدل، چې د کارخانو جوړې شوې ابرې بې  
ځاګه پاتې کېدلې او د هغو بیه ټیټه راتلله او کارخانه  
اړ کېدله، تر څو د هغو مصرفېدو په موکه د کالو له  
چمتو کولو څخه ډډه وکړي. د بېلګې په توګه په  
۱۵۲۷م کال کې، کله چې انګلستان د اسپانیې پاچا  
پنځم چارل سره ووهل، دا خبره لامل شوه، چې ټول  
پراخ بازارونه، چې د چارل اېل وو، د انګریزو  
سوداګرو په مخ وتړل شي. له دې کبله د انګلیس  
ټوکراوېدلو کارخانو خاوندانو ځاګان و نه موندل او اړ  
شول، د خپلو کارګرانو یو شمېر وزګار کړي او په دې  
توګه د خلکو د ناخوښۍ چينې پورته شوې.

د ټوکراوېدلو صنعت تر څنګه، چې څه پخوا منځ  
ته راغلی ؤ، د لوکسو اشیاءو او جنګي شیانو لپاره نوې  
کارګاه رامنځ ته شوه. دا صنعتونه د نوښت له امله او  
د ډول له امله د کارپورېشن د قانونونو له هاندونو  
څخه بهر وو او کېدای نشول، چې پخواني قانونونه د

هغه په وړاندې پورته کړي. دې صنعتونو باید له فني پلوه ازادي لرلای.

په دې توګه، که ونه وایو د واقعي صنعتي پانګه والی لپاره، لږ تر لږه د نوې سوداګریزه پانګه والی لپاره مساعده زمینه رامنځ ته شوه.

د چاپ صنعت رامنځ ته کېدلو هم په دې موضوع کې ژوره اغېزه لرله. جان ګوټنبرګ (په جرمني کې زېږېدلی ۱۳۹۷ - ۱۳۶۸) د چاپ صنعت، چې له ده نه پخوا منځ ته راغلی ؤ، د دوو نورو کسانو په ګډه بشپړ کړ. کله چې د چاپ صنعت بشپړ شو، د چاپ لوازم او ټکي، هغه فلزات چې د ټکو شیندلو لپاره لازم وو، د کاغذونو شتون او رنگ، چاپ شوي کتابونه او مجلې، دا ټول هغه شتمني وه، چې د زمکې په دود د پېرودلو، پلورلو او اجارې وړ ګرځېدله او د شریکانو تر منځ ویشیدله.

له هغه ځایه چې چاپنځي د ماشینونو او ادواتو سره، چې اړتیا یې لرله، ډېرو پیسو ته اړتیا لرله، دا صنعت هم د سوداګرو په لاس کې ولوېده او د هغه لپاره یې شرکتونه جوړ کړل. د کتابونو چمتو کولو،

ګودامولو او بازار ته وړلو، د دغو هر یو ځانګړو سوداګریزو سازمانونو ته اړتیا لرله.

د چاپ صنعت له امله، د کاغذ جوړولو صنعت هم له نوې وضعې سره، چې له لسمې پېړۍ څخه پیل شوې وه، پرمختګ ومونده. د توپخانې صنایعو هم، چې له ۱۴مې پېړۍ څخه یې د باروتو د کارولو له امله دود موندلی ؤ، په دې دور کې پراختیا وموندله او د پانګې پنډېدل یې ډېر کړ.

**ټولنیزې وضعې ته بشپړه کتنه:** بیا چې په تدریج سره پورته لارې، د کارګر مادي وضعیت لا بد شو، ولې چې د دوی مزد د بیا د لوړېدلو په اندازه پرمختګ ونکړ.

پر صنعت باندې حاکمیت او امرچلول محدود شمېر خلکو ته ځانګړتیا وموندله، چې خپلې بڼېګنې یې په ارث پرېښودلې. ټولنیز واټن د کارګر او ارباب تر منځ په کارګارو کې ډېر شو، ولې چې د ښوونکي پورې ته رسېدل ورځ په ورځ لا درون، لا ګران او لا ستونزمن کېدلو او کارګران د ښار د چارو له ادارې

خخه لېرې کېدل. په دې توگه د پرولتاريا طبقه منځ ته راغله او د اريستوکراسۍ د تمايلاتو پر ضد متشکله شوه او د پاڅون بنسټ يې کېښود. د بېلگې په توگه په ۱۵۳۹م کال کې د ليون په ښار کې په يوه صنعت کې، چې له ټولو صنايعو «لاکاپيتاليسته» و، يانې د چاپ په صنعت کې يو معروف اعتصاب پېښ شو، چې د پاریس صنايعو ته يې هم سرايت وکړ او د هغه نېونو او بندي کونو تر ۱۵۷۱ کاله پورې پايښه وموندله. د پاچا ځواک نه يوازې په بشپړه بې رحمۍ سره په دې اعتصابونو کې لاسوهنه وکړه، بلکه موکه يې غنيمت وشمېرله، د کارگرانو هر ډول غوندېدل يې له کوچنيو نېولې تر لويو پورې د ۱۵۳۹ فرمان له امله ممنوع کړل.

په همدې ۱۵۳۹ کال کې په بشپړه توگه ځانگړې کېږي، چې پانگه والي وروسته له دې چې د سوداگري په برخه کې رامنځ ته شوه، هڅه يې کوله، چې د کار بازار هم تسخير کړي. په همدې دور کې پرولتر، يانې هغه کارگران چې د افزارو خاوندان

کېدلای نشول، منځ ته راغلل او له پانگه والې طبقې سره په مبارزې بوختېږي.

خو د کرهڼې پرمختګ د صنعت په خلاف ټولو ځایونو کې په یوه ډول پلې نشو. په فرانسې کې له هغه ځایه چې د کارخانو لپاره ورځ په ورځ د «لاس» اړتیا پېرېدله، د سرفانو ازادول لا پېر پلي شول، د بېلګې په توګه لمړي فرانسوا په کال ۱۵۴۴م کې د خپلې سیمې سرفان ازاد کړل او سینیورانو ته یې توصیه وکړه، چې خپل سرفان ازاد کړي.

\*\*\*\*\*

## ۲۸

## د صنایعو لنډ تاریخ

د افزارو بدلون ماشین ته: هم هغسې مو چې پخوا څرگنده کړه، له ۱۲ مې پېړۍ څخه وروسته سوداګرۍ او صنعت په اروپا کې رونق وموندلو او په تدریج سره یې د پانګه والی سیستم لپاره زمینه منځ ته راوړه. خو یاد شوي سیستم تر ۱۸ مې پېړۍ پورې، چې لوی صنعتي انقلاب رامنځ ته شو، لا ډېره سوداګریزه بڼه لرله. دا دی د دې لپاره چې په صنعتي انقلاب بڼه پوه شو، باید وگورو، چې د تولید ساده افزارو تر منځ څه توپیر شتون لري. البته د دې دواړو تر منځ جوته کرښه وېستلې نشو، خو په بشپړه توګه د دوی د توپیر وجه بیانولای شو:

ځینې وایي، افزار له ساده ماشین او ماشین له مرکبو افزارو څخه عبارت دی – د هغو په نظر د افزار او ماشین تر منځ بنسټیز توپیر شتون نلري کونډی (اهرم) هم د ماشین یو ډول شمېرل کېږي.

دا لید د اقتصاد له پلوه کوم ارزښت نلري، ولې چې تاریخي لامل ته یې په هغه کې تړاو ندی ورکړی.

ځیني نور وایي، د افزار او ماشین توپیر په دې کې دی، چې افزار د انسان د ځواک په وسیلې کار کوي، خو ماشین د طبیعي ځواک په وسیلې د بشر له ځواکه پرته او د بېلګې په توګه د حیوان، اوبو یا باد د ځواک په وسیلې څرخېږي. د دې باور پر بنسټ، آس ګادی، چې په بېلابېلو اقتصادي دورونو کې یې شتون لرلو، ماشین دی، خو یوه کارګاه، چې د یوه انسان په لاس څرخېږي، خو بشپړه ابره لري، افزار دی او که هماغه کارګاه د حیوان په وسیلې په خوځښت راشي، ماشین دی.

د دې لپاره چې د ماشین او افزار په توپیر سم پوه شو، باید لاندې بنسټیزه موضوع په نظر کې ونیسو.

هر پرمختللی میکانیسم له درو برخو څخه جوړ شوی: موتور، د نقالي برخه، «ماشین – افزار».

موتور د خوځوونکي ځواک په توگه دی. دا خوځوونکي ځواک یا پخپله موتور تولیدوي، لکه د بخار ماشین او یا له یوه طبیعي ځواک څخه، چې د هغه نه بهر شتون لري، سرچېنه اخلي، لکه د اوبو لویدل یا د باد چلېدل، چې ژرنده گرځوي.

د نقالي برخه هغه برخه ده، چې خوځښت ته نظم ورکوي او د هغه شکل ته په لازمي موکې کې توپیر ورکوي او د هغه حرکت «ماشین – افزار» ته رسوي.

خو «ماشین – افزار» په حقیقت کې د هماغه دستگاوو او افزارونو څخه عبارت دی، چې پخوا د کارگر او کسبي په لاس کې ؤ، په دې توپیر سره، چې نن یادشوې دستگاوي او افزارونه د یوه میکانیزم په لاس کې دي.

«ماشین – افزار» هغه دستگاه ده، چې وروسته له هغه چې هغه ته لازم خوځښت ورکړ شو، هغه کار کوي، چې پخوا کارگر په هغه ته ورته افزارو سرته رساوه.

د ماشین او افزار تر منځ توپیر دا دی، چې یاد شوې دستگاه د کارگر له لاسه د میکانیزم لاس ته ورکول کېږي او مازې دا چې دا عمل سر ته ورسېده، په تولید کې جوت توپیر څرگندېږي، که څه هم د هغه میکانیزم د خوځښت ځواک په خپله انسان وي.

د خوځښت ځواک هر څه چې وي، تر څو چې «ماشین افزار» منځ ته رانشي، په صنعت کې لوی بدلون راتلای شي، د بېلګې په توګه د مانوفکتور (لاسي صنايعو) څخه خورا مخکې د ماشین خوځوونکي ځواک رامنځ ته شوی و، خو په صنعت کې یې کوم انقلاب رامنځ ته نکړ او ان د بخار ماشین، چې د ۱۷مې پېړۍ په پای کې اختراع شو، د ۱۸مې پېړۍ تر پایه یې خپل پخپله ونکولای شول صنعت منقلب کړي او یوازې د «ماشین – افزار» اختراع وه، چې د بخار ماشین یې بشپړ کړ او د ګټې پورته کولو وړ وګرځاوه. ښکاره ده، چې خوځوونکي ځواک په خپل ځای خورا اهمیت لري او پرته له هغه هم صنعتي انقلاب د بشپړېدو درجې ته نه

رسپري، خو بايد په پام کې ونيسو، چې د صنعتي انقلاب اصلي لامل د کار د افزارو په ميکانيزه کېدو کې دی، په دې کې چې د کار افزار په ماشين باندې بدل کړي. دا انقلاب په ۱۸مې پېړۍ کې پېښ شوی دی.

موږ د دې لپاره چې د صنعتونو بدلون او د هغو انتقال اروپا ته، چې د فيودالي دور د بدلون او پانگه والي د رامنځ ته کېدو لامل شو، ښکاره کړو او هغه څه مو چې په تېرو څپرکو کې بيان کړل، لا مجسم کړو، د مهمو صنايعو يو لنډ تاريخ يادوو.

**تارسکيل او ټوکراوبدل:** د تارسکيلو فن د بشري فنونو تر ټولو پخوانی فن دی او د ټولنو له رامنځ ته کېدو سره پيل کېږي.

نټک (دوک) د دې فن تر ټولو پخوانی افزار دی، چې په ټولو ولسونو کې دود اوسېدلی دی. يوازې په ۱۶مې او د ځينو په خبره په ۱۷مې پېړۍ کې وو، چې د تار تاوولو څرخ اختراع شو، چې په پښو يې حرکت کاوه.

د اتلسمې پېړۍ په پیل کې لا تارسکټل د کلیوالو ښځو یوه بوختیا وه، چې په نټک او یا د تارسکټلو په څرخ سره په دې کار اخته کېدلې. په دې موکې کې وو، چې میکانیکي تارسکټل لمړی ځل په انگلستان کې رامنځ ته شول. د اتلسمې پېړۍ په منځ کې په انگلستان کې د هغه زیاتې اړتیا له امله چې ټوکر او تار لپاره رامنځ ته شوه، د داسې ماشین د اختراع په لټه کې شول، چې وکولای شي د څو کسو کارگرانو په کچه ابره تولید کړي. د همدې پېړۍ په پای کې د تارسکټلو ماشین، چې په ډېر ځواک سره یې حرکت کړی وای، اختراع شو.

د ټوکراوبدلو صنعت میکانیزه کول هم د اتلسمې پېړۍ په پای کې پلي شول. د دې خبرې فکر لمړی په فرانسې کې په ۱۷۶۸م کال کې رامنځ ته شو، خو لمړیو کسانو، چې هغه یې عملي کړ، انگریزان وو.

**ماهوت (کشمیري) جوړول:** د پسونو وړیو څخه ګټه پورته کول د لمړي ځل لپاره په شپږو قبلو کې پلي شول او په تدریج سره یې د ماهوت

جوړولو صنعت منځ ته راوړ، چې د روم امپراطورۍ په زمانه کې یې خورا رونق ومونده. وروسته له دې چې جرمنانو په روم یرغل وکړ، د ماهوت جوړولو صنعت هم د نورو صنایعو په دود مخ په انحطاط شو او یوازې وروسته له ۱۳مې پېړۍ و، چې په هالنډ او بلژیک کې د دې صنعت په بېرته راژوندي کېدو پیل وشو. هالنډیانو او بلژیکیانو د ماهوت جوړولو لپاره د فرانسې، انگلستان، اسپانیې او جرمني له وړیو ګټه پورته کوله او نږدې تر ۱۵مې پېړۍ پورې یې د دې صنعت انحصار لرلو. خو انګرېزان ژر پام شول او د وړیو صدور یې له انگلستان څخه منعه کړ او د هالنډي او بلژیکي کارپوهو په مرسته یې په خپل هېواد کې د ماهوت جوړولو فابریکې جوړې کړې. په فرانسې کې لمړنۍ ګامونه چې د ماهوت جوړولو لپاره واخیستل شول، د ۱۶مې پېړۍ په دوهمې نیمايې کې وو، خو بنسټیز ګامونه د ۱۷مې پېړۍ په منځ کې د څوارلسم لويي وزیر، «کلبر»، په زمانې کې پورته شول.

**بښينې جوړول:** ورسته له هغه چې د روم امپراطوري راوپرځېده، بښينې جوړول هم مخ په پرمختو شول او يوازې د فرانسې او ايټاليا په ځينو ښارونو کې يې معمولې بښينې جوړولې. خو وروسته له څه مودې دا صنعت په انگلستان کې هم خپور شو.

لوکسه بښينې يوازې په اسپانيې کې د عربو لخوا او په ختيز کې د يونانيانو لخوا جوړېدې او تر ۱۳مې پېړۍ پورې همدا ولسونه وو، چې د اروپا د اړتيا وړ بښينې يې چمتو کولې.

لمړی ځل د ونيز اوسېدونکو په ۱۳مې پېړۍ کې وکولای شول لوکسه بښينې جوړول په لويديزې اروپاکې هم دود کړي او په ۱۴مې پېړۍ کې يې دا صنعت پايليز رونق ته ورساوه. ورو ورو نورو ولسونو له دوی سره سيالي پيل کړه او د ۱۷مې پېړۍ په پای کې په فرانسې، انگلستان او جرمني کې د بښينې جوړولو لويې فابريکې جوړې شوې او په دې فن کې نوي اختراعات پلي شول.

**کاغذ جوړول:** پخوانيو مصريانو د ليکلو لپاره د پاپيروس بوټو له پاڼو څخه ګټه اخيسته. د پاپيروس

خخه گته پورته کولو ورو ورو گاونډيو سيمو ته  
سرايت وکړ او له زېريز خخه وړاندې پنځمې پېړۍ  
کې اروپا ته ورسېده.

له پنځمې زېريزې پېړۍ خخه راهيسې، چې د  
پارشمن کاغذ دود شو، د پاپيروس رونق لږ شو او د  
هغه له کارولو خخه اصولن له ۱۲مې پېړۍ وروسته  
په فرانسې او د اروپا په نورو هېوادونو کې لاس  
واخيستل شو.

د پارشمن کاغذ د پسه، خوسي، مېرې او وزې  
له پوټکو جوړېده او د هغه اختراع ډېره پخوانۍ ده،  
خو د هغه ظريف صنعت تاريخ بايد دوې پېړۍ  
مخکې له زېريزه وگڼو. له پارشمن خخه گته پورته  
کول ژر په بېلابېلو هېوادونو کې دود شول او د  
منځنيو پېړيو په دور کې هم د نوي کاغذ تر دودېدلو  
پورې معمول وو او ان د هغه له دودېدو وروسته هم  
تر څو پېړيو پورې د گټې اخيستلو وړ گرځېده.

خو کاغذ د نن ورځې په سبک په لمړي سر کې  
له مالوچو جوړېده او د هغه مخترع چينايان وو، چې  
دوې پېړۍ مخکې له زېريز نه د هغه په اختراع  
بريالي شول. په ۸مې پېړۍ کې چې عرب په بخارا

برلاسي شول، د بخارا په کتابتون کې دې ډول کاغذ سره مخ شول او هغه يې په لويديزې ايشيا کې دود کړ. ياد شوی کاغذ يوه پېړۍ وروسته، يانې په ۹مې پېړۍ کې اروپا ته هم ورسېده.

د زړو او ټوټو څخه د کاغذ جوړول سم څرگند نه دي، چې په کوم تاريخ کې اختراع شوي، خو د هغه بشپړېدل په ۱۲مې پېړۍ کې پلې شوي او په همدې پېړۍ کې وو، چې د کاغذ جوړولو دستگاوي په اروپا کې ترسره شوې.

د کاغذ جوړولو کړنې په لمړي سر کې په لاس او په وړو افزارو سره پلې کېدلې. د دې صنعت ميکانيزه کول د اولسمې پېړۍ (۱۶۹۹) په پای کې د فرانسې په توسي کې اختراع شول، خو انگرېزانو له نورو څخه ژر وکولای شول دا اختراع پلې کړي.

**شکرې جوړول:** هغه شکره چې عمومن په صنعت کې پېرودل او پلورل کېږي او «تجارتي شکره» نومېږي، د هغې اصل له گني يا چوگندر څخه اخلي او وروسته له تصفيې څخه يې د تجارتي شکرې په ډول راگرځوي.

۱- د گني شکره: د سهېلي ايشيا په سيمو کې  
ډېره ده او شکرې جوړولو له هماغه سيمې څخه ولې  
اخيستې ده.

د لوی سکندر له وخته يونانيانو له هندوستان  
څخه شکره واردوله، خو کچه يې هومره لږه وه، چې  
عموم له درملتونونو څخه پېرودل کېدله.

د روم امپراطورۍ په زمانه کې يې شکره له  
هندوستان او عربستان څخه راوړله او په لويديزې  
اروپا کې يوازې وروسته له سليبي جنگونو وو، چې  
شکرې جوړول ډېر شول.

له ۱۳مې پېړۍ څخه وروسته، چې د اروپا  
سوداگري مخ په رونق شوه، د گنيو کشف په  
سوريې، مصر او د مديترانې په عمده جزایرو کې دود  
شو او د اسپانيانو په لاس د امريکې زمکو ته يې هم  
سرايت وکړ. برسېره پر دې په څوارلسمې پېړۍ کې  
تصفیه شوې شکره په اروپا کې لږه وه.

د ۱۶مې پېړۍ په لمړنيو کلونو کې د شکرې  
جوړولو صنعت په امريکا کې په پښو شو او تر مودو  
پورې د امريکې شکره د اسپانيانو په لاس د اروپا  
هېوادونو ته رسېدله. په ۱۷مې پېړۍ کې د امريکا

شکره په پرېمانه کچه اروپا ته راوړسېده، چې ډېرې اړتیاوې یې لېرې کولې او له هغه ځایه چې په دې دور کې یې د اروپا نورو مستعمراتو کې هم د شکرې په چمتو کولو پیل وکړ، د هغې پرېماني خورا ډېره شوه او بیه یې خورا ښکته راغله.

**۲- د چوغندرو شکره:** د شکرې کشف په چوغندر کې لمړی ځل د یوه جرمني کیمیاپوه لخوا د اتلسمې پېړۍ په دوهمې نیمايي کې پلی شو، خو هغه وخت عملن د گټې پورته کولو وړ وگرځېده، چې له امریکې سره جگړه پېښه شوه او د امریکې شکره اروپا ته ورسېده، هغه وخت په لټه شول او یاد شوی کشف د پام وړ وگرځېده او د نونسمې پېړۍ په لمړۍ نیمايي کې په فرانسې او د اروپا په نورو ټکو کې د چوغندرو کرڼه او د شکرې جوړولو مهمو کارخونو بنسټ اېښودل پیل شول.

**د چاپ صنعت:** تر ۱۵مې پېړۍ پورې ټول کتابونه په لاس لېکل کېدل. د چاپ صنعت د یاد شوې پېړۍ په منځ کې اختراع شو.

**فلزات:** فلزات له خورا ډېرې پخوانۍ زمانې څخه د بشر د پام وړ گرځېدل، ښکاره ده، چې بشر په لمړي سر کې هغه فلزات وپېژندل، چې په سپېڅلي توګه په طبیعت کې موندل کېږي، لکه سره او سپین زر – وروسته د هغو فلزاتو په کشف بریالی شو، چې هغه کېدای شي له نورو توکو جلا کړو، لکه مس، قلعي او نور. یوازې په ۹مې پېړۍ کې وو، چې د هغه اسیدونو کشف نښې وموندلې شوې، چې وکولای شي، فلزات په ځان کې حل کړي او د هغو د سپېڅلتیا لامل شي او له ۱۵مې پېړۍ وروسته د فلزاتو شمېر ورځ په ورځ ډېر شو.

**معدنونه:** پخوا یې یوازې مریان په معدنونو کې کار ته اړباسل، ولې چې د معدن کار خورا ګران ؤ او غالباً د مریه په مرګ پای ته رسېده. په هغه موکه کې یې په دیلم سره په معدن کې سوری اېستلو او د اړتیا په اړوندونو کې یې د معدن ټوټې تودولې، د هغو په سر یې سرکه شپنډله، تر څو هغه چاودې کړي. په منځنیو پېړیو کې نه یوازې د معدنونو پر

اېستلو څه زيات نشول، بلکه اصولن ځينې معدنونه وځنډول شول. يوازې د ۱۷مې پېړۍ سر کې وو، چې د نويو ابتکارونو له امله د معدنونو لپاره نوی وضعیت رامنځ ته شو او په چټکيا سره يې د هغو په اېستلو پيل وکړ.

**د بخار ماشین:** د بخار ماشین د بشری هنر له اثرونو څخه يو دی، چې د صنعت به وده کې يې تر ټولو لويې اغېزې لرلې.

پېړۍ کېدې، چې بشر د بخار ځواک پېژانده، خو لمړي کس، چې له دې ځواک څخه يې ګټه پورته کول کشف کړل، فرانسوی دني پاپن ؤ، چې د ۱۷مې پېړۍ په دوهمې نيمايي کې يې ژوند کاوه. د دني پاپن کشف په هماغه پېړۍ کې پلي شو او په صنعت کې د لويو بدلونونو لامل وګرځېده.

\*\*\*\*\*

## د ۱۷ مې پېړۍ ځانگړتياوې

**گمرکي سازمان:** د فرانسې گمرکي سازمان هغه شان ؤ، چې د سوداگريزو سمو آمارو ځای پر ځای کېدل يې ستونزمن کول. د فرانسې خاوره نظر هغه ویش ته، چې پخوا يې لرلو، څلور برخې شوې وه او د هرې برخې د ادارې ډول يې له بلې برخې سره توپير درلوده.

۱ - د پنځو ولايتونو گېرچاپېره يې يو پوستي او گمرکي خط اېستلی ؤ او د سوداگرو له هغو مالونو څخه يې، چې د دوی حدودو ته ننوتل او يا له هغو نه وتل، گمرک اخيستلو، خو د کاليو حمل او نقل په دې پنځو ولايتونو کې دننه گمرک نلرولو او يوازې د لارساتلو حقونه له دوی څخه اخيستل کېدل.

۲ - ځيني نور ولايتونه يې بهرني ولايتونه نومول. په دې ولايتونو کې غالباً د لارساتلو پخواني حقونه او په همدې توگه داخلي تعرفې، چې حمل او

نقل ته ستونزمنې وې، اخیستل کېدې او هر کالې، چې له دې ولایتونو څخه یاد شوو پنځگونو ولایتونو ته صادرېدو او یا له هغو ولایتونو څخه راوړېدېدو، د ګمرک حق یې پرې کولو.

۳ - یوه بله ډله هغه ولایتونه وو، چې له فرانسې نه بهر یې کولای شول په ازاده توګه سوداګري وکړي، خو په هغه موکه کې، چې خپل کالي یې د فرانسې له نورو ولایتونو څخه تېرول، باید ګمرکي حقونه یې پرې کړي وای.

۴ - پنځه ازاد بندرونه هم وو، چې له بهر سره یې په ازاده توګه سوداګري کوله او د هغو سوداګریز مال یوازې هغه وخت تر کنترول لاندې راتللو، چې د دوی له ازادې زمکې څخه بهر وتلو.

لمړی ځل د ۱۵م لويي په زمانه کې د دې ویش، چې د ازادې سوداګرۍ خنډ ګرځېده، د لغو کولو په هڅه کې شول؛ د ۱۴م لويي وزیرانو هم په دې لار کې ډېرې هڅې وکړې، خو له هغه ځایه چې دا ویشونه د فیوډالي دور د غوښتنو له امله او د

سینیورانو د گټو پر بنسټ منځ ته راغلي وو، یاد شوو  
هڅو اغېزمنه پایله ونه موندله.

**د لارساتلو حقوق او نور سینیوري عوارض:** په  
تېرو څپرکو کې مو وویل، چې د رومیانو په زمانه کې  
د لارساتلو حقوق د واټونو د جوړولو لپاره اخیستل  
کېدل. په فیوډالي دور کې د لارساتلو د حقوقو  
اخیستل پاتې شول، خو د مصرف موخه یې له منځه  
ولاړه، په دې مانا چې سینیورانو هر یوه په خپله  
سیمه کې د لارساتلو حقوق اخیستل، خو د دې پر  
ځای چې هغه له واټونو څخه پاملرنې په موخه  
وکاروي، د خپل تجمل لپاره یې لگول. د فرانسې  
پاچایان خو ځله په هڅه کې شول، چې د لارساتلو دا  
حقوق له منځه یوسي او ان څو فرمانونه یې په دې  
هکله صادر کړل، خو په سینیورانو بریالي نشول او  
دبېلګې په توګه د ۱۶مې پېړۍ په لمړۍ نیمايي کې  
د لوارد سیند په سر، چې د فرانسې لویه مرکزي لار  
ګڼل کېدله، لا د باج اخیستلو ۱۲۰، ۱۰۰ مرکزونو  
شتون لاره او د بېلګې په توګه د مالګې یوې بېړۍ

چې له «نانت» څخه «لور» ته تلله، باید د خپل ارزښت څلور ځله یې د لارساتلو د حقوقو په نامه پرې کړې وای.

د فرانسې پاچایانو د دې لپاره چې د سینیورانو له عوارضو څخه یې مخنیوی کړی وي، اصولن په دې لټه کې شول، چې ځینې ښارونه له سینیورانو څخه وپېرودي، په دې اړوندونو کې سینیورانو هومره لوړې پیسې غوښتلې، چې غالبین د پاچا خزانې د هغو د پرې کولو وس نه لرلو، لکه څنگه چې د سینیورانو څخه یوه یوازې د یوه ښار لپاره ۶۰۰۰۰ لیوره غوښتل.

د فرانسې پاچایانو د دې لپاره چې هغه هېواد ته اقتصادي یوالی ورکړي، د ۱۷مې پېړۍ له پیله د څو ګامونو د اوچتولو په لټه کې شول:

۱ - د سوداګریزو اړیکو اسانول په دې توګه، چې داخلي بندونه، چې د فیوډالي رژیم پاتې شوني وو او فرانسه یې ویشله، له منځه یووړي.

۲ - د ملي صنايعو ملاتړ په دې توگه، چې د فرانسې په سرحدونو کې بندونه جوړ کړي او له بهرنې سيالۍ څخه مخنيوی وکړي.

۳ - د هېواد د سرو او سپينو زرو ډېرول په دې توگه، چې د صادراتو کچه د وارداتو له کچې څخه پورته بوځي.

خو په لمړۍ برخه کې يې ډېرې برياوې ونه موندلې او سره د دې چې کلبر د ۱۴م لويي وزير ډېر داخلي گمرکونه او د لارساتلو حقوق يې له منځه يووړل، خو له ده څخه وروسته لويو خانانو د ده مقررات، چې د ځان په ضرر يې تشخيصول، له منځه يووړل.

**د خلکو او د دوی له بدمرغيو څخه يوه وړه احصايه:** د دې په پاملرنې سره چې د صنعت او سوداگرۍ پرمختگ لامل کېده، چې د هېوادونو سياسي سازمان ته تمرکز ورکړی شي، د اروپا دولتونه تمرکز ته نږدې کېدل او د خپل ملي اقتصاد پراختيا لپاره د تازه بازارونو نېولو او نويو سرحدونو ټاکلو ته اړ وو. له دې کبله پرله پسې او خونړي

جگړې د فرانسې، جرمني، اسپانيې او نورو ترمنځ پېښې شوې. د دې جگړو لگښتونه پر بېوزلې پرگنې تحميلېدل او د هغو تلفات هم بېوزلې پرگنې وې. غير قانوني تحميلونه او نور عوارض هم چې سينيورانو اخيستل، پر دغو ورزياتېدل. د سرفانو ازادېدل، چې د کارخونو په هېله آواره کېدل او په لارو کې يې په سوال غوښتلو او لاروهلو لاس پورې کولو، پر لاملونو ورډېرېده. دې ټولو لاملونو لاس سره ورکړ، يو بېوزلی ولس يې منځ ته راوړ، چې د ۱۷مې پېړۍ په دوهمه نيمايې کې يې ۸۰۵،۳۱ کسه سوالگر لرل.

د دې لپاره چې څرگند شي، چې د دولت ماليې د لويې په زمانه کې خومره ملاماتوونکي شوې وې، يادونه کوو، چې د دولت لگښتونه، چې په ۱۷۰۰م کال کې تر ۱۱۶ ميليونو ډېر وو، په ۱۷۱۱م کې له ۱۶۴ ميليونو لېرو ډېر شول، يانې له دوه ځلو زيات شول.

پر نورو بدمرغيو برسېره په ۱۷۱۵ م کال کې په  
 ځناورو کې يو طاعون هم خپور شو، چې خورا درانه  
 تلفات يې رامنځ ته کړل.  
 دا ټولې بلاگانې لامل شوې، چې د هېواد نفوس  
 خورا لږ شو او هسې چې ليکلي يې دي، د فرانسې  
 ولس له ۱۷۰۰ م څخه تر ۱۷۰۷ م پورې له ۴۰۰ زرو  
 څخه تر ۵۰۰ زرو پورې تلفات ورکړل او د ده تلفات  
 بايد له ياد شوي تاريخ څخه تر ۱۷۱۵ م پورې په  
 بنسټيزه توگه تر دې څخه خورا ډېر وي.

\*\*\*\*\*

## ۳۰

## د ۱۸ مې پېړۍ له ځانگړتياوو څخه

د لارساتلو حقوق او بېگار: ۱۴ م لويي د خپل سلطنت په وروستي کال کې د واټونو د ساتلو او رغونو لپاره يو فرمان صادر کړ او د هغو ساتل يې لويو خانانو ته ورپه غاړه کړ، خو عمومي بېوزلۍ اجازه ورنکړه، چې دا نقشه پلې شي. د ۱۵ م لويي په زمانه کې يې دا کار د بېگار له لارې سرته ورسولو. هغه کسانو چې له واټونو څخه تر ټولو ډېره گټه پورته کوله، سوداگر وو، چې غوښتل يې خپل کالي حمل او نقل کړي او له دې کبله په بنسټيزه توگه بايد د واټونو لگښتونه د دوی لخوا پرې شي، خو د هغې زمانې د حاکمې ډلې زورويو حکم کولو، چې دا بار هم د بېوزلو خلکو په مټ کېښودل شي.

بېگار يوازې په ماليې ورکوونکو کسانو، چې له ۱۶ څخه يې تر ۶۰ کلونو پورې عمر لرلو او په نا

ازادو ښارونو او يا په كليو کې اوسېدل، تحميلېده. د  
 كليسا غړي، اسيلان، د هغو چوپې، د ازادو ښارونو  
 بورژواگان، هغه کسان، چې په کوم نوم سره يې د  
 ښار له حاکم سره تړاو لرلو، له بېگار څخه بخښل  
 شوي وو. د بېگاري موده په کال کې ۳۰ ورځې وه.  
 بېگار ورکونکو بايد د کار افزارونه، بار وړونکي ځناور  
 او خپلې گادې او په حقيقت کې خپل ټول شته له  
 ځانه سره راوړي. له دې څخه اټکل وکړي، چې  
 څومره فشار په دوی راتللو او څنگه يې کوره او اوره  
 کېدل. د زور زياتي کار هغه ځای ته ورسېدو، چې  
 بورژواگانو د ښار سړکونو جوړولو لپاره هم له کليوالو  
 څخه گټه پورته کوله.

له هغه ځايه چې مامورينو حق لرلو، چې که کار  
 د موکې په سر پای ته ونه رسېږي، هغه د هغو پيسو  
 په وسيله، چې له ځنډ راتلونکو څخه يې اخيستلې،  
 سر ته ورسوي. ورو ورو ياد شوي بېگار د ماليې بڼه  
 ځان ته ونېوله، چې پر ماليه ورکونکو تحميلېدله.

دا بېگار په ۱۷۷۶م کال کې له منځه لاړ او د هغه پر ځای د ماليې يوه تعرفه کېښودل شوه، چې د زمکې ټولو خاوندانو پورې يې تړاو موندلو، خو دا تعرفه د خانانو د مخالفت له کبله هېڅکله پلې نشوه. په هغه وخت کې که څه هم د عمومي گټو د فشار او يا نورو لاملونو له امله ځينې قانونونه د ډېرکي په گټه وضع کېدل، له هغه ځايه چې هغه کسانو، چې هغه قانونونه د دوی په ضرر وو، د هېواد چارې يې په لاس کې لرلې، هېڅکله نه پلي کېدل او سم زموږ هېواد په شان ؤ، چې د قانونونو او د هغو د پلي کېدو تر منځ خورا ډېر توپير شتون لري.

له دې کبله سره د دې چې کلبر د ۱۴م لويي وزير د لارساتلو حقوق، چې د سوداگرۍ مخنيوی يې کاوه، له منځه يووړل او د هغو پر ضد نور قانونونه هم وضع شول، په هماغه توگه په خپل حال پاتې شول.

**د صنعت او سوداگرۍ د ازادۍ په لور: کلبر د ۱۴م لويي صدراعظم د دې لپاره چې د فرانسې داخلي صنايع د بهرنيو صنايعو له سيالۍ څخه**

وژغوري، ځيني مقررات وضع کړل. دا صنعتي او سوداگريز مقررات ورځ په ورځ گرانېدل او د هغو شمېر هومره ډېر ؤ، چې هر کوچني توليد کوونکي د خپلو تکليفونو او حقوقو د پوهېدلو لپاره بايد يو دور قانون زده کړی وای.

دولت په دې توگه غوښتل چې د لمړنيو توکو ډول او سرچينه او په همدې توگه د ټوکرو د جوړولو طرز او کچه کنترول کړي او تر يوه هانده پورې د درغليو مخنيوی وکړي. خو دا مقررات د ۱۸مې پېړۍ له صنعت سره، چې پراختيا يې موندلې وه او ځواکمن شوی ؤ او نور يې بيې نه غوښتلې، نه جوړېدل. په دې دور کې هرې کارگاه غوښتل، چې د بلې کارگاه ابره هم توليد کړي، خو هغې بلې ته يې نه غوښتل اجازه ورکړي، چې د دې د انحصاري ابرې په توليد بوخت شي. په دې دور کې د خلکو په پام کې عجيبه ښکارېده، چې داسې بندونه د سوداگرۍ او صنعت په لاس او پښو وتړي.

له دې کبله ځينو د دې محدوديتونو پر ضد گامونه اوچت کړل او په صنعت کې د «ملاتړ

غوښتنې» سیستم یې تر ښوونې لاندې ونېوه، دغه فورمول یې جوړ کړ: «پرېږدی چې وشي، پرېږدی پرېږدی».

د دې لپاره چې موضوع سمه روښانه شي، د صنعت او سوداګرۍ ځینې محدودیتونه په ۱۸مې پېړۍ کې یادوو:

د سوداګریزو بازارونو شمېر محدود ؤ او د هغو زیاتول د مقرراتو پر ضد وو او یوازې ځینې کالي باید هلته پلورل شوي وای. هر فرانسوي بندر ځانګړتیاوې او باندېوالتیاوې لرلې، په دې مانا چې ځانګړي کالي ورله وارېدل او ځانګړي کالي ورڅخه صادرېدل، د بېلګې په توګه د ځینو هېوادونو شراب باید هرومرو **بردو** ته وارد شوي وای. هغه شرابونه چې مستعمراتو ته تلل، باید هرومرو په «بردو» یا «نانت» کې په بېړیو کې اېښودل شوي وای. د فرانسې سوداګریزې اړیکې له ختیز سره باید د مارسي بندر له لارې پلې شوې وای... او داسې نور. خو کمپنیو هم د ځینو هېوادونو لکه هندوستان سوداګري ځانونو ته ځانګړې کړې وه او دا خبره د

بورژواکانو د کلک اعتراض وړ وه او په پای کې یې د هند کمپنۍ باندې والتیاوې په ۱۷۶۹م کال کې له منځه یووړې.

ګوری، چې د هغه انقلاب له امله چې په صنعت او تجارت کې منځ ته راغلی ؤ، نور هغه پخوانیو مقرراتو سمون نه لرلو. اوس غوښتنه وه، چې صنعت او تجارت ډګر وموندي، سیالي د نړۍ ټولو سیمو ته یوسي او ځانونه ګواکې د «مړیه توب» له بنده خلاص کړي. اوس وضعیت ایجابول، چې صنعت او سوداګري «ازاده» واوسي.

**ټولنیزې طبقې:** د فرانسې ولس په ۱۷مې او ۱۸مې پېړۍ کې هم نږدې د فیودالي دور هماغه ټولنیز سازمان ساتلی ؤ.

د صنعت او سوداګرۍ د رونق له امله د بورژوا طبقه منځ ته راغله او د اقتصاد له پلوه یې خورا اهمیت لرلو. خو دې اقتصادي اهمیت ده ته لا ټولنیز پور ورکړی نه ؤ، یانې دا چې دی د یوې ځانګړې طبقې په توګه وپېژني. د فرانسې ولس په ۱۸مې پېړۍ کې په درو طبقو ویشل کېدلو:

۱- روحانيان: دغه کسان، چې کار يې يوازې دعا لوستل وو، د دې لپاره چې هم د مادي نفوذ او هم د معنوي نفوذ خاوندان وو، تر ټولو ځواکمنه طبقه گڼل کېدله.

د روحانيانو طبقې پرېمانه زمکې او موقوفات لرل، چې د فرانسې ټولو زمکو يو په پنځمه برخه يې جوړوله او د دوی عوايد له سل ميليونو ليورو تېرېدل. برسېره پر دې د خلکو له ځمکو يې عشریه هم اخيستله، چې د هغو کچه هم له سلو ميليونو ليورو تېرې کولو، هسې چې د دې طبقې کلني عوايد له ۳۰۰ ميليونو ليورو په کال کې (په ۱۷مې پېړۍ کې) تېرېدل.

پخپله د روحانيانو په منځ کې هم طبقه بندې پلې شوې وې او دا عوايد په حقيقت کې ټول د لويوو روحانيانو په مړۍ کې ورتويېدل او واړه روحانيان هومره بېوزلي وو، چې د فرانسې په انقلاب کې ځيني له انقلاب سره هملاسي شول.

د روحانيانو طبقې تل دو کسه د خپلو استاذو په توگه ټاکل او هغو دوو کسانو د پاچا سره د وزيرانو

حکم لرلو او په دولتي چارو کې یې مداخله کوله. نو وینو، چې روحانیانو له لویانو او اسیلانو سره هېڅ توپیر نلرولو، پرته له دې چې روحاني نفوذ یې لرلو. غالبین مالیو او عوارضو دې دوو طبقو پورې اړه نه لرله.

**۲- اسیلان (نجبا):** دوی هماغه پخواني سینپوران او شاهزویان وو، چې لویې زمکې یې په لاس کې لرلې او له هغو څخه یې گذاره کوله او د مالیو له پرې کولو بڅښلي گڼل کېدل. د بورژوا طبقې رامنځ ته کېدل او د صنعت او سوداګرۍ پراختیا اړتیا رامنځ ته کوله، چې د دې طبقې ځواک لږښت ومومي. خو دغو مقاومت کولو او خپلې گټې یې د چاپېریال پر غوښتنو تحمیلولې، د بېلګې په توګه لا یې د لارساتلو حقوق او ځانګړي عوارض اخیستل او پر رعیتونو یې بېګار تحمیلولو. دغو هېڅ کار نلرلو او له هغه ځایه چې صنعت او سوداګري د فیوډالي دور د نظریاتو پر بنسټ سپک گڼل کېدل، نو کولای یې نشول، چې په صنعت او سوداګرۍ بوخت شي او که بوخت شوي وای، د

دوی اسيلتيا له منځه تلله. خو په بدل کې دولتي مهمې چارې لکه د پوځ قوماندې، وزارت، سفارت، حکومت او داسې نور د دوی برخه ليک وو. ځواکمن اسيلان ان د پاچا تر امر لاندې نه راتلل او لکه چې ومو لېدل، دولتي مقررات يې په هېڅ نېول او د دوی د پاچا سره د اختلاف کار هغه ځای ته ورسېده، چې ۱۴م لويي اړ شو، چې له دوی سره جدن په جگړه لاس پورې کړي او د دوی ۳۵۰ کسه ووژني.

**۳- دريمه طبقه:** دريمه طبقه د خلکو پرگنو ته ويل کېدل، يانې هر څوک چې د اسيلانو او روحانيانو په ډله کې نه وو او هر چا چې کار کاوه.

په هماغه ډول مو چې ويلي دي، د صنعت او سوداګرۍ تر رونق موندلو وروسته د کارخونو لرونکو او سوداګرو څخه يوه ځواکمنه طبقه منځ ته راغلې وه، چې په ټولنه کې يې لويه اغېزه لرله او په حقيقت کې د اسيلي طبقې مخې ته پراته وو، خو ټولنه لا چمتو نه وه، هغوی په رسميت وپېژني او په خپل سازمان کې هغو ته ځانګړی ځای قايل شي، بلکه

هغوی یې د دریمې طبقې خلکو په ډله کې او پرته له حقوقو ګڼل.

ادیان، شاعران، طبیبان، روښانفکران او د ادارو غړي عمومن د دې طبقې برخه وو، کارگران او بزګر د دریمې طبقې په ښکته برخې کې پراته وو. ټولې مالیې او عوارض له دریمې طبقې څخه اخیستل کېدل او بزګرو چې د ټولنې ډېرکې برخه یې جوړوله، پر درنو مالیو برسېره اړ وو بېګار هم وزغمي.

په نږدې توګه ویلای شو، چې د بزګر د معمولي عاید ۷۵ په سلو کې برخه په بېلابېلو نومونو باندې د زمکې خاوند، کلیسا او دولت ته پرې کېدله. خو د

یاد شویو طبقو نږدې شمېر په لاندې توګه ؤ:

۰۰۰،۱۳۰ د روحانیانو شمېر

۰۰۰،۱۴۰ د اسیلانو شمېر

۰۰۰،۰۰۰،۲۵ د دریمې طبقې شمېر

\*\*\*\*\*

## ۳۱

## پاچا او لويان

هغه ملتونه چې د پرله پسې مودې لپاره تر فشار  
 لاندې پېښېږي، بت پرسته روزل کېږي او په  
 بېلابېلو نومونو لرگين خدايان جوړوي او هغو ته مخ  
 راوړي او زارې کوي چې : «مور وساتي» زموږ  
 ژغورونکي واوسي ... طبيعت نارې وهي، چې  
 بدمرغه بشره ځان پخپله وژغوره، خو د دې بشر پر  
 سر يې دومره د ستم سوکان ټکولې، چې د هغه غوږ  
 غالب اوږدونکي نه دي.

د فرانسې په هېواد کې په ځانگړې توگه په  
 ۱۷مې او ۱۸مې پېړۍ کې د صنعت او سوداگري  
 رونق لامل شو، چې د لويانو او اسيلانو د ژوندانه پر  
 تجمل نور ورډېر شي او په هغه کې د مرکزي منځ  
 ته راتلل لامل شي، چې د پاچايانو استبداد د  
 سينورانو پر ستم ورافافه شي.

دا د لويښت ماڼۍ، چې د ولس پر ټټر جوړه شوې وه، هره ورځ لا لوړه او لا مجلله ګرځېدله او د ولس ساه يې لا شديده اېستله.

د ۱۴م لويي د سلطنت دور د دې لويښت منځنۍ دور او د فرانسې د ولس د بدمرغۍ او شديد ساه اېستلو دور ؤ. غټ لويان او خانان په مرکز کې راټول شوي وو او د مېلمستياوو چمتو کولو، بنکار او درباري معشوقو او غوړه مالانو له راغونډولو پرته يې کوم مهم کار نه لرلو او د هېواد ټوله شتمني يې په دې بوختياوو لگوله، هسې چې دا عيشونه او معشوقو سره لوبې د جلا کتابونو موضوع ګانې ګرځېدلي دي.

موږ د بېلګې په توګه وايو، چې مېرمن دوپمپادور د ۱۵م لويي معشوقې نږدې ۷ يا ۸ ميليونه ليوره د خپلو ماڼيو لپاره، ۴ ميليونه ليوره د تياتر او خپلو جشنونو لپاره، يو ميليون ليوره يې يوازې د خپل يوه سفر لپاره ولګول.

د دې ښځې يوه ماڼۍ، چې پاچا دې ته جوړه کړې وه، د شګو په سر جوړه شوې وه او ۱۲۰ فوټه

يې د بنسټ اېښودلو لپاره کښلي وو. د دې مانې جوړول ۵،۲ ميليونه ليوره تمام شول او خلکو ان تر ۶ ميليونو پورې هم ويلي.

هرې لويې کورنې به چې تاوان کولو او يا واده يې کولو، له پاچا څخه يې بې کچې روپې اخيستلې، ولې چې ويل يې، چې لويې کورنې د سلطنت د پټ او رونق لامل دي. پاچا دا پيسې د بېلگې په توگه پلاني وزير ته حواله کولې. د حوالې خاوند وزير ته ورتللو. وزير به ويل، چې خزانه تشه ده او حق به هم له هغه سره ؤ. د حوالې خاوند ټينگار او تهديد کاوه، تر څو وزير په پای کې اړ کېدلو له هره ځايه چې کېږي، پيسې وموندي يا د پور ورکونکو کشتونه (قسطونه) شا ته واچوي.

د دې بې ځايه لگښتونو او هغو پيسو له امله، چې ۱۴م لويي په جگړو کې ولگولې، کله چې دی مړ شو، دفرانسې دولت ۲ ميليارده پوروړی ؤ او د ده ځای ناستي د شلو کلونو په ترڅ کې، سره د دې چې

کوم جنگ یې ونکړ، ۷۵۰ میلیونه نور هم په دې پور ورډېر کړل.

د لویانو او پاچایانو وینو څښل هغې پولې ته ورسېدل، چې د خلکو په منځ کې خپاره شول، چې ۱۵ م لويي د دې لپاره چې وینه یې ځوانه پاتې شي، د بشر په وینو ځان پرېمېنځي او په ځانگړې توگه د ښکلو نجونو وینو ته ترجېح ورکوي. یوه ورځ، چې پولیس وزگاران راټولول، خلک د دې اند له امله غوندې شول او خوځښت یې په لار واچولو. له هغه نه وروسته ۱۵ م لويي جرأت ونکړ پاریس ته راشي او په **ورسای** کې تم شي.

۱۵ م لويي د ورسای د خوا او شا په ځنگلونو کې وخت تېراوه او ان خپلې مینې یې د ځنگل په سیمه کې پټولې.

د قحطۍ په یوه کال کې، چې ۱۵ م لويي په دودیزه توگه په ځنگله کې په ښکار بوخت ؤ، یوه بزگر سره، چې تابوت یې په مټه نېولی ؤ، مخ شو او له هغه یې وپوښتل: «دا تابوت چېرې وړی؟» ځواب

پې ورکړ، پلاني ځای ته – سړي او که ښځې له؟  
سړي له – له کومې ناروغۍ څخه مړ دی؟ له لورې.  
د ۱۵م لويي تر مړينې وروسته فرانسه په  
حقيقت کې د مطلقه سلطنت تابوت جوړ شوی ؤ.

\*\*\*\*\*

## ۳۲

## باستیل

د فرانسې یو لیکوال وايي، «کله چې پاچایان د  
 بشري رزالت څخه پرته په بل څه تکیه کوي، دوی  
 ته ګرانه ده، چې ځانونه وساتي»، ولې چې پاچایان د  
 ولس په ارادې او خوښۍ تکیه نه دي، د ولس د اېل  
 (رام) کولو لپاره پرته له زوره بله هوبله نلري او په  
 زور باندې تکیه به یوازې د سپکو کسانو او هغه  
 کسانو له لارې، چې سپېڅلي احساسونه یې وژل  
 شوي وي، شونې وي. که د مستبده پاچایانو دربار  
 له ګوډاګیو، غوره مالانو، زندان ساتونکو،  
 میرغضبانو او نور چوپړانو له خوا، چې د ښکاري  
 سپي په شان خوله په هر ښکار ککړوي، احاطه  
 شوی نه وي، هېڅکله به د دوی سلطنت استوار  
 پاتې نه شي.

د فرانسې دربار مخکې له انقلاب څخه هم د دا ډول عناصرو ټولنه وه او د فرانسې زندانونه د دوی د استبداد او رزالت ښکارندوی کول کېدل. یوه ورځ د باستیل، چې د دغو زندانونو تر ټولو مشهور زندان ؤ، د وړاندو خبر ۱۶م لويي ته ورسېدو، څو شېبې په سوچ کې ډوب شو او دا پېښه یې ستونزمنه او خورا بدخونده وگڼله، ولې چې پوهېدو، چې د ده لویښت او د ده د سلطنت ځواک په دې زندان پورې تړلی دی او له همدې کبله د دې پېښې د پېښېدو تر موکې پورې هېڅکله حاضر نشو، د زندان عملیات شنډ کړي، تر څو چې داسې نه چې اهمیت یې لږ شي او د خلکو ډار والوزي.

برسېره پر دې چې سینيورانو د خپلو مانیو په لاندنیو پوږونو کې د بېوزلو خلکو لپاره تور تیاره بندونه لرل، د ۱۸مې پېړۍ په فرانسې کې نږدې ۲۰ زندانونو شتون لاره، چې شونې وو، چې کسان پرته له محاکمې نه هلته زنداني کړي. دا زندانونه یې د ۱۴م لويي په وروستیو وختونو کې تر ټولو متعصبه کښیښانو ته ورپرېښودل او هغو د رېږولو ډول ډول

وسایل په دې زندانونو کې راغونډ کړي وو او هر کس یې، چې د ازادۍ تر ټولو لږ فکر څرگند کړی وای، په مذهبي تورو د زندانونو په تورو تیارو بندونو کې شکنجه کول. دې متعصبه کشیشانو بندیان په هغه کچه رېږول، چې د هغو شرح افسانو ته ورته کېږي. تور تیاره بندونه هسې له حشراتو او ځورونکو ځناورو څخه ډک وو، چې کله کوم بندي له هغو څخه راوتلو، غوړ او یا پوزه به یې مورکو خوړلې وه. دې «دینداره» کشیشانو به بنځې دغو زندانونو ته کارلې او کله به یې هغوی امیندوارې کړې! دې «سمکارو» کشیشانو به مړي په غلطو نومونو په خپلو هدېرو کې بنځول؟، تر څو هم خپل جنايات پټ کړي او هم د خپلو سړیو شمېرگنې کړي.

د زندان څارل د څارندوی د نایب دنده وه، چې کله کله به د ډوډۍ خوړلو لپاره زندان ته راتللو. دې شخص د زندان له وضعې څخه هېڅ خبر نلرلو او د ده دا عمل یوازې د ظاهر ساتلو لپاره ؤ. د یوې پېړۍ په موده وه، چې د زندانونو مدیریت یې د لویانو یوې کورنۍ ته سپارلی ؤ او د دې لپاره چې د

دې کورنۍ اسيلتيا ته ضرر پېښ نه شي، اړتيا وه، چې زندانونه پاتې شي. له دې کبله هره ورځ په يوې نوې ډلې ورلوېدل، تر څو زندانونه ډک وساتي.

د هغې زمانې له دودونو څخه يو د سپينو پاڼو صدور ؤ، په دې مانا چې سپينې پاڼې د وزير او يا پاچا په ټاپې سره اشخاصو ته ورکول کېدل او دوی کولای شول د دې پاڼو پر بنسټ هر څوک چې وغواړي، زندان ته واچوي. دا سپين ټاپيزې عموم حاکمانو او لوړپوړه کشيشانو، هغو پلرونو ته، چې غوښتل يې خپل زامن بنديان کړي او بنایسته بنځو ته، چې غوښتل يې چې د مېړونو ستونزه له خپله سره لېرې کړي، ورکول کېدې او کله پلورل کېدې او دا عمل د پيسو لاس ته راوړلو يوه لار گرځېدلې وه، هسې چې د ۱۵م لويي يو وزير په يوازې توگه ۵۰،۰۰۰ سپين ټاپې صادرې کړې. يو مورخ ليکي: «هېڅ کله د بشر تر ټولو گران گنج، يانې ازادۍ، کې دومره اسراف نه ؤ شوی.

**د لاتود کپسه:** یوې موضوع، چې په ۱۸مې پېړۍ کې د فرانسې ولس افکار خان ته راواړول، د «ژان هانري لاتود» (۱۷۰۵ – ۱۷۲۵) پېښه وه. دا شخص له هغه ځایه چې د مېرمن دوپمپادور، د ۱۵م لويي معشوقې، له بې مینۍ سره مخ شو، د ۳۵ کلو موده یې په بېلابېلو زندانونو کې تېره کړه. دا شخص یو تود او وحشتناکه سړی ؤ، چې هېڅ څه کولای نشول دی اېل کړي. غږ یې دېوالونه لږزول، زړه او جرأت یې نه ماتېدونکي وو، ځان یې تا ویل، چې له اوسپنې جوړ او نه وړاندېدونکی دی، چې په دې ټولو زندانونو کې یې مقاومت وکړ او وروست نه شو. په یوه زندان کې سپړو د دې شخص ځان خوړلی ؤ – د کلمې په واقعي مانا سره یې خوړلی ؤ – دې شخص غالبین له لوړې زوېرګي اېستل، خو غږ یې له هغو هېرخونو څخه د چا غوږ ته نه رسېده. هغه څه، چې د مېرمن دوپمپادور او هغې استبدادي دستگاه په ګرمټوب (جرم) ورزیاتوي، دا دي، چې دا عجیب شخص دوه ځله له زندان څخه

وتښتېدو او هر ځل يې ځان څرگند کړ. لمړی ځل يې له هغه ځايه، چې پکې پټ شوی ؤ، مېرمن دوپمپادور ته يو کاغذ وليکه او دې امر وکړ، چې هغه دوهم ځل ونيسي او زندان ته يې وغورځوي. دوهم ځل ورسای ته لاړو او ويې غوښتل له پاچا سره خبرې وکړي، دهلبز ته هم ورسېدو، خو مېرمن دوپمپادور بيا هم د ده د نېولو امر صادر کړ او په دې عمل سره يې ثابته کړه، چې د اسيلو له طبقې څخه ده!

اتفاقن لاتود په دوهم ځل، چې زندان ته ولوېده، يو چا ته يې يو يادښت ولېکه او د زندان د کونجی لرونکي په لاس يې بهر ته ولېږه. کونجی لرونکی مست ؤ، هغه يې ورک کړ. کاغذ د يوې ښځې په لاس کې ولوېدو. هغه يې ولوستلو، ولړزېده، خو ونه ژړېدله او د ژړا پر ځای يې لاس په کړنو پورې کړ. دا ښځه «مېرمن لوگرو» وه. بېوزلې ښځه، چې له خياطۍ څخه يې گزاره کوله.

مېرمن لوگرو پرېکړه وکړه، چې په هره بيه چې کېږي، دا سړی وژغوري. د درې کلو په موده پرله

پسې په دې پرېکړې پسې وگرځېده، هر چا ته چې  
لازمه وه، لار له، پلار يې مړ شو، وړوکی کار يې له  
لاسه ووتلو، خپلوانو يې ملامته کړه او په زبونه توگه  
د شک وړ وگرځېده، خو ځله نږدې وو، چې زندان ته  
ولوبړي، خو دا له پښو ونه لوېده او بيا يې هم د  
بندي د خلاصون لپاره هڅه وکړه او خپل کړه يې،  
چې له دريمې طبقې څخه وه، په تاريخ کې د مېرمن  
دوېمپادور د کړو مخې ته، چې د لمړۍ طبقې د گلو  
سر وه، کېښودل.

په پای کې د دې هڅو له امله له درباريانو څخه  
يوه کس درې ځله په دې برخه کې له ۱۶ م لويي  
سره خبرې وکړې، خو هغه درې ځلې د لاتود د  
خلاصون څخه ډډه وکړه، ولې چې غوښتل يې، چې  
د باستيل پټ خوندي شي! په پای کې په ۱۷۸۴ م  
کال کې لويي ناهوبله شو، چې د لاتود د خلاصون  
امر امضا کړي او څو هفتې وروسته يې يو فرمان  
صادر کړ، چې نور هېڅ څوک بندي نکړي، مگر د  
دليل په يادولو او د مودې په ښکاره ټاکلو سره او په

ځانگړې توگه دې وروستني فرمان لا ښه وښودل، چې د فرانسې د خلکو ازادي تر کومې درجې پورې د دې او هغه د هوا او هوس لاسلوبې وه. د لاتود د حال شرحه د باستیل د زندانيانو د ژوندانه يوازې يوه بېلگه ده. د باستیل نوم نه يوازې په فرانسې کې، بلکه په اروپا کې مشهور ؤ او د استبداد ښکارندويه بلل کېده. له دې کبله کله چې د انقلاب بيراغ پورته شو، سره د دې چې د باستیل د زندانيانو شمېر هلته دومره ډېر نه ؤ، لمړی يې د باستیل په لور مخ راوړ او د استبداد د لويښت دا پناهځای يې له پښو وغورځولو.

\*\*\*\*\*

## ۳۳

## د فرانسې ولس د پرگنو ژوند مخکې له انقلابه

ځيني تنکي زړي اشخاص د فرانسې په انقلاب  
 نېوکه کوي، چې د ډېرو وینو تويېدو لامل شو. یو  
 تاریخ لیکونکی داسې اشخاصو ته په خطاب کې  
 وايي: «ای حساسو سړیو، چې د انقلاب ناخوالو له  
 ژړا کوی، خو خاڅي اوبسکې هم هغو ناخوالو له  
 تويې کړی، چې انقلاب یې منځ ته راوړی.»  
 هغه کسان، چې تل غواړي ولس محکوم کړي،  
 دا ناخوالې نالېدلې نیسي او حال دا چې د هغو په  
 منلو سره دي، چې کولای شو د انقلاب لاملونه  
 کشف کړو.

**دریمه طبقه:** د فرانسې بزگر د فیوډالي حاکم  
 رژیم له امله له ځمکې څخه بې برخې وو او له  
 انقلاب څخه مخکې دور کې یوازې د کرهنیزو ځمکو  
 څخه یو په دریمه د دوی په لاس کې وې. د دې  
 ملکیت پرتلې هم په بېلابېلو سیمو کې توپیر موندلو

او په بعضې سیمو کې له یو پر لسمې هم لا لږه کېدله.

نظر دې ته چې د کلیو نفوس ډېر ؤ، یو شمېر کورنیو اصولن کوم مالکیت نلرلو او ان د دوی جونگره د دوی نه وه. هغه بزگر هم چې د زمکې خاوند وو، خورا لږه برخه یې لرله، هسې چې د دوی د کورنیو د لگښت لپاره یې کفایت نکولو.

له بله پلوه له هغه ځایه چې کرهڼه لا په صنعتي اصولو سره سر ته نه رسېده، یوازې ابرې نه ډکو سیمو کې وو، چې د خلکو عمده برخه په عادي وختونو کې بریالې کېدله، چې په یوه ډول، ښه یا بد، خپل خواړه چمتو کړي. دا نیکمرغي په نورو سیمو کې د خلکو نه په برخه کېدله، په ځانگړې توگه چې بحرانونه او د ابرې ټکه وهلو کلونه ډېر وو.

بزگرو یوازې له وچکالۍ څخه هېره نه لرله، بلکه هر کله به چې جگړه پېښېدله، مالېې پورته تللې او د سرحدونو خلکو مالونه به د لوټېدو وړ گرځېدل او دوی یې پخپله بېگار ته بوول.

په همدې ترڅ کې د فرانسې صنعت په پرمختګ کې ؤ او سوداګرو د بزګرو له بېوزلۍ نه ګټه پورته کوله، د هغو د کار ځواک يې ارزانه پېرودلو او په همدې موخه يې د تارسکېلو او ټوکراوبدلو ډېرې کارخونې کليو ته منتقلې کړلې. دغو لمړني توکي بزګرو ته چمتو کول او غالباً د کار افزار يې هم هغه ته ورکول. بزګر په خپلو جونګرو کې په اوبدلو بوختېدل، په دې حال کې چې ښځه او ماشومان يې په سکېلو بوخت وو. کله به چې په کرونده کې د کار وخت رارسېدلو، کارگاه به يې خوشې کړه، کروندو ته ستنېدل.

له بله پلوه د صنايعو پرمختګ د بيو د جګېدو او ټيټېدو لامل ګرځېده او له هغه ځايه چې فرانسه صادرونکې هېواد شوی ؤ، همدا چې جګړه او قحطي، که څه هم په لېرې سيمو کې پېښېدلې او يا ګمرکي حقوق ډېرېدل او يا د جنسونو پېرودل يې په نورو هېوادونو کې منعه کول، د فرانسې کارخونې په وزګارتيا محکومېدلې.

اتفاقن له انقلاب څخه وړاندې کلونو کې دا ټولې  
 ټکې سره یوځل پېښې شوې. په ۱۷۸۸ م کال کې ابره  
 بڼه نه وه، ترکیه د روسیې او اتریش پر ضد په جگړې  
 اخته شوې وه، سویډن د ترکیې په ملاتړ ودرېدو،  
 پروس غوښتل د انگلستان او هالنډ څخه تقلید  
 وکړي، پولنډ غوښتل د تزاري روسیې استبداد سپاره  
 له خپله سره اوچته کړي؛ له دې کبله د بالتیک او د  
 ختیځ سمندرونه چندانې امن نه وو او د مرکزي او  
 ختیځې اروپا بازارونه وتړل شول. برسېره پر دې  
 اسپانیې د فرانسې په ټوکرو بندیز ولگاوه.

هغه سیاست، چې د فرانسې مستبد دولت په  
 مخه کړ، د وضعیت د تشدید لامل وگرځېدو، د  
 بېلگې په توګه دولت په ۱۷۸۶ م کې یو فرمان صادر  
 کړ، د حبوباتو سوداګري یې له هر راز مقرراتو څخه  
 ځانګړې کړه.

په دې توګه بزګرو، چې تر هغه وخته یې  
 حبوبات باید بازار ته وړي وای، اوس یې کولای  
 شول هغه په بازار کې وپلوري.

حمل او نقل د زمکې، سمندرونو او سیندونو له لارې بشپړه ازاد شول او ان د حبوباتو صدور پرته له هېڅ بندیزه مجاز ؤ. له دې کبله د فرانسې حبوبات بهر ته حمل او یا احتکار شول. تر هغه هانده، چې د ۱۷۸۹م په جنوري کې د هر لیور (نیم کیلو) غنمو بیه په پاریس کې ۹ شاهيو ته ورسېده او په ځینو سیمو کې لا گران هم شو او حال دا چې ډېرو کارگرانو په ورځ کې له ۲۰، ۱۵، ۱۲ یا ۸ شاهيو څخه ډېر اجرت نه اخیستلو.

یوې بلې غلطې کړنې هم له دولت څخه سر ووهلو. د هغې بنسټونو په ۱۷۸۶م کې له انگلستان سره سوداگریز تړون وتړلی شو او د هغه پر بنسټ د فرانسې په جوړ شویو وارداتي جنسونو گمرکي حقوق راتیټ کړل. دا فکر اصولن بڼه ؤ، تر څو د فرانسې د صنایعو د سیالی لامل شي، خو دا فکر یې باید په تدریج سره پلې کړی وای، تر څو د فرانسې صنایعو ته ضرر و نه رسېږي، په ځانگړې توگه چې د انگلستان صنایعو د فرانسې صنایعو په پرتله وځنډول شي او په دې ډول د بېلگې په توگه

یوازې د فرانسې په دوو ښارونو کې ۳۶۰۰۰ کسه وزگار شول او دا بحران د بیو له لوړېدو سره غبرگ ؤ.

**سوالګر او لاروهونکي:** د استبداد رژیم په پای کې د بزګرو بې برخې توب کار هغه ځای ته ورساوه چې د هغو یوه ډله زمکې ته په کمین کې کېناستل، په دې مانا چې ځنګلونو او ډنډونو ته یې کډه وکړه، د باندې والی او ځمکو خاوندانو اشخاصو پر ضد یې څه ګامونه اوچت کړل. دغو غوښتل د پاچا، روحانیانو او لویانو زمکې وپلورل شي او یا په بزګرو باندې وویشل شي.

له بله پلوه ښکاره ده، چې بېوزلي او بدمرغي سوالګري زیږوي؛ پلانی سړی له کاره لوېدلی، پلانی زوړ سړی، پلانی یتیم او پلانی کونډه په هېواد کې د بېوزلی او نه شتونوالي له امله پرته له سوالګری بله کومه مرجعه لري؟ له دې کبله د انقلاب څخه وړاندې فرانسې کې د نفوس لږ تر لږه یو پر لسمې تر پایه پورې سوالګري کوله او له یوې کلا نه بلې کلا ته تلل.

د فرانسې په شمال کې په ۱۷۹۰م کال کې د سوالگرو شمېر د اوسېدونکو یو پر پنځم ته ورسېدو او ورځ په ورځ کارگران هم په دې شمېر ورپېرېدل، ولې چې د کارگر مزد د کورنۍ لگښت لپاره کفایت نه کاوه.

نور سوالگري د شرم لامل نه وه، د کورنۍ پلار، چې څو ماشومان یې لرل، هېڅ شرم یې نکاوه، چې هغوی «ډوډۍ پسې» ولېږي. دا هم د نورو کارونو په دود یو کار ؤ — که هغه ډوډۍ، چې دوی ته ورکول کېده، پېره کلکه وه، خپلو ډنگرو ته یې ورکوله.

هغه اغتشاش، چې د سوالگرو د شتون له امله منځ ته راتللو، د کارگرو د کډو کولو له امله تشدیدېده. د فرانسې نفوس خورا ناثباته ؤ او هر کله یې کوم بل ځای ته مخ راوړلو، چې تر څه هانده پورې گزاره وکړي.

د بېلگې په توګه له ۱۰۴۰۰ کسانو څخه، چې په ۱۷۸۸م کې د تروا په ښار کې وزگار وو، ۶۰۰۰ کسه

يې له هغه ځايه ووتل او له يوه ښاره نه بل ته د کار او ډوډۍ په لټه لالوانده شول. څرگنده ده، چې له دې سوالگرو څخه يو شمېر د بې وزلي له شدته په لاروهلو، غلا او لوټ اخته کېدل، هسې چې د پوځ يو قومندان د انقلاب د کال په جنوري کې ليکلي، له هرې خوا څخه له ما نه ډلې غواړي، چې خپل درمندونه د هغو په وزلي وساتي. د داخلي گمرکي ليکو تر څنگه قاچاق بشپړه دود شول او بې امنيتي يې لا ډېره کړه. ښځې په قاچاقو کې له سړيو څخه کمې نه وې، هسې چې په ۱۷۸۰م کال کې ۳۶۲۰ ښځې د قاچاقو په گناه ونېول شوې. دا سوالگر او لاروهونکي په تدريج سره په جاني او خطرناکو کسانو بدلېدل او قضايي ځواک له دې موضوع سره مرسته کوله، ولې چې هغوی يې د وړو جرمنو لپاره بنديخانو کې اچول او د واقعي جانيانو په څنگ کې يې ځای ورکولو، تر څو د جنايت زده کړه وکړي. له بله پلوه له هغه ځايه چې د قضايي ځواک له مجازاتو څخه يوه جزا تبعيد وه،

دې موضوع غیر ثابتہ نفوس او د وزگارو شمېر  
دېراوه.

\*\*\*\*\*

## ۳۴

## له انقلاب څخه وړاندې خوځښتونه

قحطې او وچکالې، چې په ۱۸مې پېړۍ کې ډېرې پېښې شوې، د فرانسې ولس يې خوځښت ته اړ کړ. ولس په وچکالۍ کې هم منلای نشول، چې يوازې طبيعت د بېوزلۍ او اسکېرنې مسئلې دى، ولې چې شونې وه، چې د پرمېاني په کلونو کې د وچکالۍ ورځو لپاره سپما وکړي. شتمنو، خانانو او پيسو لرونکو د سوداگرو په هملاسۍ او د وزيرانو او نور شخصيتونو په گډون، چې تل د شتمنو پلويان وو، زياتي غله يې له هېواد نه بهر اېستله، تر څو يې په گرانه بيه وپلوري - دولت فرانسوي بزگر ته ويل: ستاسو بيه بايد لوړه شي، تر څو خلک د غنمو کرلو له وپارول شي، خو فرانسوى بزگر پوهېدو، چې دا څرگندونې درواغ دي. که عمومي مسلت ځان بنسندو له اړتيا لري، ولې يوازې دى بايد زغم ولري؟

- که دولت غواړي، چې د ډوډۍ بیه لوړه کړي، لږ تر لږه لاسمزدونه هم باید اوچت کړي او یا شتمن د بېوزلو ساتلو ته اړ کړي، نه دا چې د بېوزلو خلکو ځان بنسندنه د نورو د شتمنۍ د ډېرښت وزله وگرځوي.

«نکر» د ۱۶م لويي وزير، چې د ۱۷۷۸م کال په پای کې په کار بوخت شو، غوښتل یې چې د غنمو له وتلو څخه مخنیوی وکړي او د غنمو ورود هېواد ته د جایزې له لارې تشویق کړي - خو دې موضوع که څه هم له قحطۍ څخه مخنیوی وکړ، خو ویې کولای نشول، چې د بیو د لوړېدو لپاره خنډ شي، ولې چې محتکرانو بیا هم غنم احتکار کول، د بیو د لوړېدو لامل ګرځېدل او یا غنم یې په قاچاقي لار بهر ته لېږل او بېرته یې راواردول، تر څو جایزه واخلي. بېوزلو خلکو د خپلو سترګو په مخکې درنې ګاډې کتلې، چې غنم حملوي او ورو ورو دا فکر د دوی سر ته لار باسله، چې ولې دا ګاډې په زور ونه نیسي او ولې ځانونه د لوړې او مرګ منګولو ته وسپاري؟

له بله پلوه ډېر تحميلونه پر بېوزله پرگنو بارېدل او د ټولو چيغې د ماليو پر ضد، چې تل مخ په جگېدو وې، پورته شوې وې.

هر څوک چې څومره لا شتمن ؤ، لږې ماليې يې ورکولې او بېوزلي بزگرته هومر پانگه، چې وکولای شي خپله کرهڼه اداره کړي، نه پاتې کېدله. هر څومره چې بېې لوړېدلې، د پاچا بوديجه بايد لويه شوې وای او د دې کار لپاره اړتيا لېدل کېده، چې پر دريمې طبقې نوی فشار راولي. د ۱۶م لويي دربار خورا ډېر لگښتونه لرل. لويانو په همدې پرتله او افسرانو د ټولو څانگو په کچه بوديجه لرله. د دې لگښتونو شنډول يوازې په هغه بڼه کې شونې وو، چې پاچا له ټولې اريستوکراسۍ سره وهلي وای. له دې کبله د ولس د شک وړ وگرځېدو او دی يې په احتکار او درغليو کې گډ وگڼلو.

بېوزلی او لوړې د فرانسې پرگنې ته ورزده کړل، چې د هغې پرځای چې ځان، بنځه او ماشومان د لوړې او مرگ لاس ته وسپاري، د همت لاس اوږد

کړي، هغه څه يې چې له ده نه په زور اخيستي دي، په زور بېرته واخلي. له دې کبله په ۱۷۸۹م کال کې په مارسي، تولن، اکس لاشاپل او نورو ځايونو کې د ماليو او طبقاتي باندېواليو پر ضد خوځښتونه پېښ شول. بې خبره خلکو، چې د ډوډۍ لاس ته راوړلو لپاره د خپلو زېږندځايونو او بوم څخه کډې کړې وې او په واتونو کې لالوانده وو، په ناهوبله يې د غنمو د ګاډيو لوټ ته لاس اوږد کړ او له دې هانده يې هم تېری وکړ، د درمندونو او ان کورونو په غلا لاس پورې کړ. نامتو ده، چې اته زره کسه ورو د مارسي ښار ګېرچاپېره شتون لاره. له دې ځايه د پرګنو اسکېرنه او هغه وحشت، چې د دې ورو له يرغل نه پايله ومونده، اټکل کړی. ورو ورو له دې لوټماريو څخه ډار دومره ډېر شو، چې هر بزګر ځان د بدۍ غوښتونکو ځواکونو په محاصرې کې اند کاوه او د سپېدو په موکه، چې سر يې له خوبه اوچتولو، لمړی يې د کروند په لور منډې وهلې، چې آيا د ده شنه او اومه غنم يې لوټ کړي که نه.

دولت د دې وړو له مخنيوي څخه عاجز ؤ او د  
خلکو د شکایتونو له امله اړ شو، هغوی ته د وسلې  
لرلو اجازه ورکړي او هماغه وسله وه، چې د انقلاب  
پرمختګ لپاره په کار راغله.

\*\*\*\*\*

## ۳۵

## د فرانسې انقلاب نه ډډه کېدونکې ؤ

عمومن په هغو تاریخونو کې چې لیکل کېږي، ډول‌ډول پېښې د یو بل پر سر غورځوي او دا بې اړونده او کنډکپره ډېرې تاریخ بولي. دا ډول مورخان عموم د تاریخ لوی نقش د ناڅاپه پېښو او یا د کسانو په ارادې پورې تړي او خپلو خیالونو ته د پېښو په پلټلو کې له بهرنیو واقعیتونو څخه ډېر ارزښت ورکوي.

خو هماغسې چې زموږ طبیعي پوهه د طبیعت یو انعکاس دی، چې له موږ څخه بهر او له موږ څخه خپلواک شتون لري او زموږ په خیالونو سره بدلون نه مومي، زموږ ټولنیزې پوهې هم د ټولنې د اقتصادي جوړښت یو انعکاس دی، چې د هغه بدلون زموږ د خیالونو په لاس شونی نه دی.

موږ د هغو پېښو په ترڅ کې چې په تېرو څپرکو کې مو یادې کړې، وښودل، چې د اقتصادي وضعې

د بدللو له امله یوه نوې طبقه په فیوډالي ټولنه کې رامنځ ته شوه، یانې د سوداګرو، دلالانو، کارخونه لرونکو، چې په اصطلاح کې هغو ته د بورژوازی طبقه وایي. دې طبقې له دې امله چې د هېواد اقتصادي وضعه یې په لاس کې نیولې وه، ډېر ځواک وموند او عملن د فیوډالي ټولنې په جوړښت کې د ځای خاوند شو، خو د یاد شوې ټولنې جوړښت، چې په پخواني اقتصادي جوړښت بنسټ شوی و، د بورژوازی طبقې لپاره کوم ځای نلرلو، په دې مانا چې فیوډالي ټولنې د سیاسي او ټولنیزو حقوقو له پلوه یوازې درې طبقې پېژندلې، روحانیان، اسیلان او دریمه طبقه او حال دا چې بورژواګان په تدریج سره د اقتصاد له پلوه د ځانګړي ځای خاوند شول او ځانګړې طبقه یې منځ ته راوړې وه او لازمه وه چې له ټولنیز او سیاسي پلوه هم د ځانګړو حقوقو خاونده وي. روحانیانو او اسیلو سره د دې چې د بورژوازی حقیقي ځواک لېدلو، حاضر نه وو، هغه ته درناوی قایل شي او د خپلو باندېوالټیاوو یوه برخه له ده سره وویشي.

د تجارت رونق د حمل او نقل پراختیا او د معاملو ګڼوالي ایجابول، چې سوداګر وکولای شي په اسانه توګه تګ او راتګ وکړي، په بېلابېلو سیمو کې په مدني لحاظ یو قانون شتون ولري، د فرانسې دولت مرکزیت وموندي، تر څو سوداګریز واکونه تر خپلې څارنې لاندې ونیسي او هغه سینپورانو ته، چې د واکونو په ساتلو کې کومه ګټه نلري، و نه سپاري، هر څوک په خپله اراده کې ازاد وي، د اشخاصو د مالونو او هوډونو درناوی وشي، خو د سینپورانو ځواک، چې هر یوه په خپلو املاکو کې له سوداګرو نوي ګمرکونه اخیستل، په خپلو ملکونو کې یې د سوداګرو په اړوند ځانګړي مقررات پلي کول، په واکونو کې یې په خپله ګټه د لارساتلو جلا حقوق اخیستل، سرفان یې ازاد نه پرېښودل او د کومو بندونو اېل نه وو، له یاد شوو غوښتنو سره جوړ نه راتللو. په فیوډالي دور کې د اقتصادیاتو اصلی لامل کرهڼه وه او هماغه سرفان، چې په کلیو کې اوسېدل، په ترڅ کې یې خپل او د سینپورانو نورې اړتیاوې

پوره کولې، د بېلگې په توګه تارونه يې سکټل، ټوکړې يې اوبدلې، بوتان يې ګنډل ... او داسې نور، هسې چې د يوه سينيور سيمه يو خپلواک اقتصادي واحد ګڼل کېده. خو ورو ورو دې وضعيت بدلون موندلی ؤ، صنعت او تجارت د اقتصادياتو مهم لامل شوی ؤ، نور د سينيورانو او د هغه د چاپېريالو اړتياوې د ده په سيمه کې نه چمتو کېدې، په دې موکه کې اصلي اقتصادي ځواک د بورژوا طبقې په لاس کې ؤ. خو د فيوډالانو طبقې نه غوښتل دا طبقه په رسميت وپېژني.

له بله پلوه د همدې اقتصادي لاملونو له امله يوه نوې څرګنده شوې طبقه په فيوډالي ټولنې کې د ودې په حال کې وه، يانې د پرولتاريا (پرولتر هغه کس ته ويل کېږي، چې د توليد له افزارو څخه بې برخې دی او د ژوند چلولو لپاره د خپل کار له ځواکه پرته بله کومه وزله نلري او دا د کار ځواک د ټاکل شوي لاسمزد په بدل کې د توليد افزارو په خاوند پلوري) طبقه کله چې لوی صنايع رامنځ ته شول، پرولتر ته يې ډېره اړتيا لرله، ولې چې پرته له

دې نه کارخونې په کار نه لوېدلې. نوې صنعتونه هسې مو چې وکتل، خپل پخپله د کارپورېشنونو د تزلزل لامل شول او موجب شول، چې کسبیاڼ غالبین د پرولتر بڼه ونیسي. خو نویو صنعتونو له دې نه ډېرو پرولترو ته اړتیا لرله او تر هغه چې د هېواد گڼ شمېر نفوس په زمکه پورې تړلی ؤ او د هغو واک د سینیورانو په لاس کې ؤ، نویو صنعتونو کولای نشول په کافي کچه پرولتر لاس ته راوړي. له دې کبله سوداگر او کارخونه لرونکي د سرفانو د ازادۍ جدي پلویان وو. د سرفانو ازادېدل هماغسې چې ومو لېدل، تر څه هانده پورې د اقتصادي اړتیاوو له لارې پلي شول، خو نښې یې لا پاتې وې او په ځانگړې توگه له دې امله، چې یو شمېر سرفان ازاد شوي وو، دا بند پر نورو سرفانو تریخ پرېوتلو. له دې سرفانو څخه ډېرو د دې لپاره چې د سینیورانو له بنده خلاصون وموندي، تېښته یې خپلوله او په ښارونو او کلیو کې لالوانده پاتې کېدل.

نو وینو، چې د ټولنې اقتصادي او سیاسي جوړښتونو تر منځ شدید اختلاف شتون لاره او هغو

کسانو چې هغه سياسي جوړښت د دوی په ګټه په پښو شوی ؤ، په هېڅ وجه حاضر نه وو، کوم بدلون هغه ته لار ومومي. ورځ په ورځ اقتصادي جوړښت بدلون موندلو او پراخېدلو او په دې سياسي بندونو باندې يې فشار راوړلو او معلومه وه، چې يوه ورځ به خپل سيال د زور په پلي کولو سره مات کړي. په همدې موکه کې د دې لپاره، چې فيوډالان د صنعت او سوداګرۍ له امله له متجمل ژوندانه سره اشنا شوي وو او د لا ډېرې شتمنۍ د لاس ته راوړلو لپاره يې په بزګرو باندې لا زيات فشار راوړی ؤ او د دې لپاره، چې د فرانسې مرکزيت موندلو او د هغه بهرني سوداګرۍ پراختيا ملا ماتوونکو جګړو ته اړتيا لرله، چې د هغه لګښتونه او نورې بدمرغې په دريمې طبقې تحمیلېدلې، د دريمې طبقې بېوزلي او بدمرغي لوړې څوکې ته ورسېده او د هغه انقلابي تمايلاتو ته يې شدت ورکړ، چې بورژواګانو ته يې لاس په لاس کې ورکړ، تر څو د فيوډالي ټولنې بنسټ نسکور کړي.

نو وینو، چې د فرانسي انقلاب د ناخاپه پېښو او خیالونو له کبله منځ ته رانغی، بلکه د هغه ولې په بهرني واقعیت کې وې، چې د پېړیو په ترڅ کې منځ ته راغلې وې.

د فرانسي انقلاب د څو کسو د وژلو لپاره او یوازې د کسات د اور د وژلو لپاره منځ ته رانغی، بلکه اصلي موخه یې د اجتماعي جوړښت بدلون او د اقتصادي جوړښت سره د هغه سمون ؤ.

ځیني د فرانسي انقلاب د هغه هېواد د لیکوالو، لکه د منتسکیو، ولتر او روسو د کتابونو معلول بولي، خو موږ د پېښو په ذکر سره وښودل، چې د فرانسي انقلاب د اقتصادي لاملونو زیږند ؤ، نه د دې او هغه د خیالونو مخلوق ... موږ د لیکوالانو له اغېزې منکر نه یو، خو د هغو اغېزناکوالی پرته له دې څخه دی، چې د انقلاب اصلي لامل واوسي.

هغو انقلاب منځ ته نه دی راوړی، بلکه د هغه وړاند ویل یې کړی او په دې توګه د پېښېدو لار یې چټکه کړه.

هماغسې چې د زلزلې د پېښېدلو څخه پوهنيزې  
قضيې او يا حيواني غريزې وړاند ويل کوي، د  
فرانسې ليکوالانو هم د راتلونکي انقلاب څخه خبرې  
کولې.

**ولتر** په ۱۷۶۴م کال کې ويل: «هغه څه چې زه  
گورم، د انقلاب زړی دی». **روسو** دوه کاله له ده نه  
وړاندې ليکلي وو: «مور د بحران دور او د انقلابونو  
پېړۍ ته نږدې کېږو».

په بل عبارت د هغې زمانې وضعې او حالت د  
ليکوالانو د فکر دغه ډول وروڼه، خو دغه فکرونه هم  
په خپل وار سره په ياد شوې وضعې او حالت کې  
اغېزناکې زبات شوې او د هغو اغېزه يې چټکه کړه.

\*\*\*\*\*

## ۳۶

## د فرانسې له انقلاب څخه خو نندارې

## د (اتاژنرو) عمومي جرگه:

په فرانسې کې د ۱۳۰۲م کال څخه راهیسې یوه جرگه د هېواد په ټولیزو چارو لکه د مالیو او وتلو طبقو د غوره والتیاوو د ټاکلو او د پوځ د ساتلو او نورو چارو کې د مشاورې لپاره د عمومي ټولنې په نامه د پاچا تر پام لاندې د ولس د ټولو طبقاتو یانې د اسیلانو، روحانیانو او دریمې طبقې له استاذو څخه جوړېده. د دې لپاره چې د دې ټولنې حقیقت ښکاره شي، د هغې د ځینو ځانګړتیاوو یادونه کوو: د دریمې طبقې له منځه یوازې د ښارونو اوسېدونکو د ټاکلو حق لرلو او د کلیو خلک له دې حقه بې برخې وو. اصولن دریمې طبقې دومره ټکېدل لېدلي او دومره د سپکاوي منلو ته اړ شوي وو، چې د عمومي ټولنې لپاره یې غالبین اسیلان د خپلو استاذو په توګه ټاکل او دې ډول استاذو څرګنده ده، چې د

خپلې طبقې په ګټه او د دریمې طبقې په زیان رایه ورکوله. د وتلو طبقو ټاکنې لمرۍ درجه او د دریمې طبقې ټاکنې دوهمه درجه وې. ټاکنې باید په لوړ غیر پلې شوې وای، ولې چې په دې توګه د دریمې طبقې وګړو د هېواد د لویانو په مخکې جرأت نکولو، د هغو نومونو څخه پرته، چې دوی ته ښودل شوي وو، نورو نومونه په ژبې راوړي. په عمومي غونډې کې د طبقو له مخه رایې اخیستل کېدې، نه د وګړو له مخې، په دې مانا چې د روحانیانو، اسیلانو او دریمې طبقې هرې یوې یوه رایه لرله. په دې توګه، د ولس ډېرکي، چې د روحانیانو او اسیلانو څو ځله وو، یوازې یوه رایه ورکوله او حال دا چې روحانیانو او اسیلانو په ګډه دوې رایې لرلې او تل په ډېرکي کې وو او په دې وسیلې یې د دریمې طبقې ګټې تر پینو لاندې کولې. د عمومي ټولنې موکه ټاکل شوې نه وه او هر کله به چې د پاچا اراده کېدله، جوړېدله. په ۱۶۱۴م کال کې عمومي ټولنې وړاندیز وکړ، چې هر لس کاله یو ځل د عمومي ټولنې جوړېدو له ګام پورته کړي، خو یاد شوې غونډه په حقیقت کې وروستی عمومي

غونډه وه او هغه جرگه، چې په ۱۷۸۹م کې جوړه شوه، هسې به چې وگورو، په ملي جرگې بدله شوه.

**د ۱۷۸۹ عمومي جرگه:** کله چې په ۱۷۸۹ کې پرېکړه وشوه، چې عمومي جرگه راوبلي، نکر د ۱۶م لويي وزير وړانديز وکړ، چې د کليو خلک د رايو حق ولري. د نکر دا وړانديز د سپېڅلو احساساتو له مخې نه وه، بلکه په خپل حساب سره يې غوښتل خپلې طبقاتي گټې لا ډېرې وساتي.

نکر داسې حساب کاوه، چې په ښارونو کې د دېموکراسۍ روح ننه اېستل شوې ده، شونې ده، د ټاکنو پايله د وتلو طبقو په گټه نه وي او حال دا چې په کليو کې اسيلان او روحانيان، چې د ټولو زمکو له درو برخو څخه د دوو برخو خاوندان دي، د خلکو پر فکرونو او روحيو باندې برلاسي دي او په ټاکنو کې د کليو خلکو ته په گډون ورکولو سره ميليونونه وگړي له هغو کسانو څخه، چې مستقيم د وتلو طبقو اېل دي او يا لږ تر لږه تر اغېزې لاندې يې راځي، په ټاکنو کې به د وتلو طبقو په گټه برخه واخلي. نکر

پوهېدو، چې عمومي آراوو ته ستنیدل په ځینو حالاتو او وضعو کې شونې ده، چې د اریستوکراسۍ په ګټه پای ومومي. هغه پرګنه چې له هره ځایه بې خبره ده، هغه پرګنه چې خپل حقوق نه پېژني، هغه پرګنه چې له هرې خوا نه تر فشار لاندې پېښېږي، څنګه کېدای شي ازاده اراده ولري؟

هغه ټاکنې چې د داسې پرګنې په منځ کې پلې شي، یوازې د دې لپاره دي، چې د زورویونکې طبقې واکونه قانوني ښکاره کړي او له خپله زیارېستونکو طبقاتو څخه د هغو د ټکونو لپاره سند واخلي. نکر له داسې شیطاني نیت سره وو، چې د کلیو خلکو ته یې د عمومي جرګې په ټاکنو کې ګډون ورکړ.

خو پېښې د نکر له حساب سره مخالفې پېښې شوې او کله چې ولس (د ښار او د کلیو اوسېدونکو په ګډون) په رایو ورکولو پیل وکړ، څرګنه شوه، چې لازمه نه ده چې زیات څه هغه ته ورزده کړي، نږدې پنځو شپږو میلیونو کسانو رایې ورکړې.

دوی عمومن سواد نلرلو، خو ښې خبرې یې کولې او ښه تبلیغ یې کولو. د کلیو خلکو د رایو

ورکولو له مننو څخه دا نتیجه ترلاسه شوه، چې ان روحانيانو د استاذو منځ ته هم یوې گټې دېموکراسۍ لار وموندله.

په دې مانا چې د روحانيانو په طبقې کې هم هغه بېوزلي کښيښان، چې د کلیو اوسیدونکو په منځ کې یې ژوند کاوه، په کومه توګه هم له شتمنو روحانيانو سره د ګډو ګټو خاوندان نه وو. د کلیو خلکو دا ډول کښيښان په ډېرې مینې سره استاذیتوب ته ټاکل او په دې توګه له هغو څخه دو لکو کسانو، چې د شتمنو روحانيانو لوی غلیمان وو، عمومي جرګې ته ولېږل.

عمومي جرګه باید د اپرېل په ۲۷مه پرانېستل شوې وای، خو د هغې پرانېستل یې د مې میاشتې تر ۴مې پورې وځنډول. په دې موکه کې وحشتناکه ژمی او وچ اوړی په مخه راغلل او قحطي پیل شوې وه، یوازې یوه شي د فرانسې وړې پرګنې ته د صبر او زغم یاري ورکوله: عمومي جرګې ته هیله. دا یو مېهمه هیله وه او خلکو اند کولو، همدا چې عمومي جرګه خبرې وکړي، تیګې به په ډوډې بدلې شي.

په پای کې عمومي جرگه د مې په ۴مه پرانیستل شوه او ۱۲۰۰ کسه استاذو پکې گډون وکړ، چې ۵۵۰ کسه له هغو څخه د دریمې طبقې استاذي وو. هغه شدید توپیر چې د استاذو به رسمي کالیو کې لېدل کېدو، بنودل یې، چې دغوی په حقیقت کې له درو طبقو څخه نه دي، بلکه له درو جلا ولسونو څخه دي، چې هېڅ گډه گټه سره نلري. دربار تر څو چې کولای یې شول، زاړه او وراسته دودونه ژوندي کړل، تر څو د دې طبقو تر منځ لا ډېر توپیر جوړ کړي. د ۱۶م لویي او د هغه چاپېروالو له دې څخه خوند اخیستلو، چې واړه کسان سپک کړي او ویې بنکني او د هغو د نوم ورکه سرچېنه د هغو په مخ وباسي. یوه ورځ مخکې له دې چې عمومي جرگه جوړه شي، استاذي یې ورسای (د پاچا د اوسېدنو ځای) ته بوتلل او معرفي یې کړل، خو پاچا د دې پر ځای چې هغوی یوځای ومني، امر یې وکړ، چې د طبقو په ترتیب سره: لمړی روحانیان، بیا اسیلان او وروسته له څو شېبو تم څخه دریمه طبقه دننه شي. په هغه

ورځ چې ۱۶م لويي جرگې ته راغی، خوله يې په سر کېښوه، اسيلانو هم وروسته له ده نه خپلې خولې په سر کېښوې، دريمې طبقې هم وغوښتل همدا کار وکړي، خو پاچا د دې لپاره چې دريمه طبقه په داسې حرکت سره ښکاره نکړي، چې له اسيلانو سره سمه ده، ژر يې خوله دوباره په سر کېښوه. د ناستې ترتيب له مخې هم روحانيان په ښی خوا کې، اسيلان په چپې خوا کې او د دريمې طبقې استاذي د دوی شا ته ځای پر ځای شوي وو.

**ملي جرگه:** د هغې ورځې پر سبا چې عمومي جرگه پرانيستل شوه، روحانيان او اسيلان هريو خپلو تالارونو ته د خبرو اترو پاره لاړل. د دريمې طبقې استاذي هم خپل سالون ته لاړل او د هغو په تمه شول، ولې چې د دوی په باور خبرې اترې بايد په عمومي غونډې کې پلې شوې وای، خو روحانيانو او اسيلانو، چې ځانونه بشپړه جلا او د دريمې طبقې له استاذو څخه پورته گڼل، په دې غونډې خوښ نه وو او پنځه اونې يې له دې څخه، چې د دريمې

طبقې له استاذو سره په يوه تالار کې کېږي او خبرې وکړي، ډډه وکړه. په دې موده کې روحانيان او اسيلان په دې هکله په دسيسو بوخت وو او د دريمې طبقې استاذو له ولس سره اړيکې لرلې. نور د دې موکه رارسېدلې وه، چې د زړې نړۍ څنډې خوشې کړي د راتلونکي بې پايه سمندر په مخ بادبانونه خپاره کړي. د دريمې طبقې يوه پلوي اسيلانو ته په خطاب کې ويلي وو: «تاسو خپل اسيلتوب په فتحې او بریا سره لاس ته راوړی؟ ډېر ښه، دريمه طبقه به هم د فتحې او بریا له لارې اسېل شي».

د جون د ۱۷مې په ورځ «سيه بس» د دريمې طبقې يوه استاذي وړانديز وکړ، چې زموږ غونډه له هغه ځايه چې د ولس له ۹۶ په سلو کې استاذو څخه جوړه شوې نښتې د نورو استاذو د نه شتون له امله وزگارې پاتې شي، د دريمې طبقې د استاذو غونډه دې د «ملي جرگې» په نامه ونومول شي او په کار دې پيل وکړي. دا وړانديز ومنل شو او ملي جرگې په کار پيل وکړ او «بايي» يې د رئيس په توگه وټاکه. دا

موضوع د لوی گوزار په توگه ؤ، چې پر دربار پرېوتو،  
خو ۱۶م لويي بيا د ماري انوانت او چاپېروالو تر  
اغېزې لاندې راغی، په دې خیال کې شو، چې ملي  
جرگه د توپ او زیاتي له لارې له ډگره وباسي.

د جون د ۲۰مې په ورځ، چې د ملي جرگې غړي  
د خپل تالار په لور ولاړل، پیره لرونکو د هغو له  
ننوتو مخنیوی وکړ، دوی له دې لوی سپکاوي  
وروسته د زاړه ورسای یوې مانۍ په لور روان شول،  
په یوه تش سالون کې، چې پخوا د دربیانو د لوبو  
ځای ؤ، غونډ شول او هلته یې لاسونه پورته کړل او  
کسم یې یاد کړ، چې مخکې تر دې، چې فرانسې ته  
یې یو اساسي قانون نه وي ورکړی، له یوه بل څخه  
به جلا نشي.

په دې موکه کې له لویانو څخه یوه، په ځانگړې  
توگه د دې لپاره چې ملي جرگه سپکه کړي، پیغام  
یې ولېږه، چې سبا ته غواړي په هغه سالون کې  
لوبې وکړي! بې خبره دربار په دې توگه لوبې کولې  
او خوښ ؤ! ملي جرگه یې له هغه سالون څخه

وايستله هر چېرې چې ولاړه هغه يې وشړله. دا لالوانده ډله، دا خطرناک ټولگي، چې ټولې درې د دوی پر مخ تړل کېدې، کوم کسان وو؟ دغوی په خپله ولس ؤ، چې ټول ورونه د هغه په مخ تړل شوي وو.

د جون د ۲۳مې په ورځ عمومي جرگه بيا د پاچا په حضور پرانېستل شوه. خو په دې حال کې چې اسيلان او روحانيان د لويې درې څخه تالار ته ننوتل، د دريمې طبقې استاذي د وره شا ته تر بارانه لاندې د پيره لرونکو سره يې د اجازې په هکله خبرې کولې. په دې ورځ يې ننداره کوونکو ته هم لار ورنه کړه. پاچا تالار ته ننوت او خبرې يې وکړې او يادونه يې وکړه، چې د دريمې طبقې استاذي په هېڅه توگه حق نلري د وتلو طبقو له پرېکړې پرته کوم تصميم ونيسي او د خپلو خبرو په پای کې يې وويل:.

«ښاغلو زه تاسو ته امر کوم، چې ژر پخپلو کې سره جلا شئ او هر يو به هغه تالار کې، چې ستاسو د طبقو له پاره ټاکل شوی، حاضر شئ». پاچا

وروسته له خپلو خبرو بهر ووتلو. اسيلان او روحانيان هم بهر ووتل. خو د دريمې طبقې استاذي د چوپتيا او غوسې په حال کې پاتې شول. د تشریفاتو رئیس راغی او د ملي جرگې رئیس ته یې خبرې وکړې او وېي ويل:

"بناغلو! د پاچا امر مو واورېده؟" په دې موکه کې میرابو، معروف وياند، د تشریفاتو رئیس ته مخ راواړاوه، خپلې تاریخي خبرې یې وکړې: «ورشی هغو کسانو ته، چې تاسو یې رالېږلي یاست، ووايي، چې موږ د ولس په ارادې دلته راغلي یو او موږ کولای نشی له دې ځایه لېږې کړی، مگر د سانگو د سر په ځواک».

د تشریفاتو رئیس د دې خبرو د هیبت له امله د ملي جرگې په وړاندې له دې څخه هماغسې زبون بهر لاړو، لکه د پاچا په وړاندې چې بهر لاړؤ، ملي جرگې په کار پیل وکړ او په همدې غونډې کې یې د جرگې دغړو د مصونیت په هکله رایې ورکړې.

**پوځ:** په دې موکه کې د دربار ټوله هېله پوځ ته وه. له دې کبله بې اړونده نه ده، چې یو څه د هغې زمانې د پوځ په هکله خبرې وکړو.

د شپاړسم لويي بودیجه د افسرانو لپاره ۴۶ میلیونه خو د سرتېرو لپاره یوازې ۴۴ میلیونه وه، له دې ځایه پوهېدی شو، چې څه لوی توپیر د پوځ د افسرانو او سرتېرو تر منځ شتون لاره. سرتېري باید تل د سرتېري په درجه کې پاتې شوي وای او د هغو جېرې او حقوق په بېلابېلو پلمو د افسرانو مېرې کېدل او حال دا چې افسران تل د لویانو زامن وو، چې په بشپړه هوساینې او ځواک کې یې ژوند کاوه. له دې کبله مازې دا چې د فرانسې انقلاب پیل شو، د افسر او سرتېري تر منځ بېلتون ولوېده. د دې لپاره چې په بشپړه توګه ښکاره شي، چې پرګنې څومره له افسرانو نه کرکه لرله، یادوو، چې د «کان» په ښار کې کله چې خلک راووتل، د یوه افسر زړه یې، د هغې کرکې له امله چې له دوی نه یې لرله، راوویسته او ویې خوړلو.

دا ټکې هم باید ووايو، چې د فرانسې ملکې، دا د  
بنکلو بنکې، لوی افسران یې ځان ته بلل، هغو ته  
یې شراب ورکول او په خوږو خبرو او مینه پاروونکو  
کتلو سره یې هغه له لارې اېستل، تر څو په ولس  
باندې تورې وباسي.

خو د سرتېرو په هکله خبره کاملن برعکس وه.  
سرتېری، چې د استبدادي سلطنت په دور کې د  
ټولنې له باندې والتیاوو څخه په بشپړه توګه بې برخې  
وو، د ولس له خوا یې په بشپړه مینه سره هرکلی  
کېده. اصولن سرتېری د عسکرۍ تر کالیو لاندې  
پرته له ولس څخه بل څه شی دی! دوه وروڼه دوه  
زامن، یوه مور، سرتېری او پرګنې یوبل ته ورسېدل او  
د یوه بل په غېږه کې ولوېدل.

د جون د ۲۷مې په ورځ د ګارډ رئیس ۱۱ کسه  
سترتیري، چې کسم یې یاد کړی ؤ، چې په هېڅ  
اړوند کې به د جرګې له امر سره مخالفت ونکړي،  
زندان ته واچول او ان له دې هانده هم پورته لاړل،  
ویې غوښتل هغوی له پوځي زندان څخه راوباسي او  
د غلو زندان ته واچوي. کله چې د سرتېرو د بندي

کولو خبر خلکو ته ورسېدو، یو ځوان د چوکۍ پر سر پورته شو او چیغه یې ووهله: «ځې چې زندان ته لاړ شو، هغه کسان، چې نه یې غوښتل په ولس باندې ډزې وکړي، وژغوروا!» خلک په لاره ولوبدل او کله چې زندان ته ورسېدل، د دوی شمېر نږدې څلور زره کسه ؤ. د زندان درې او تنه یې په تېرونو سره مات کړل او سرتېري یې وژغورل. کله چې بهر راووتل، د دربار یو شمېر سرتېري توره په لاس راوړسېدل، خو هغو هم ونه غوښتل، د هغو کسانو پر مخ، چې سرتېري یې ژغورلي وو، توري وباسي. ټولو سره د پخلاينې لاسونه ورکړل او یوبل ته یې شراب راوړل، په روغتیا سره یې وڅښل. ولس موکه غنیمت وگڼله او نور بندیان یې هم خلاص کړل. د حبسیانو په منځ کې یو زوړ سړی ؤ، چې په زندان کې د ورستېدو په حال کې ؤ او نور په لاره تللای نشوو. دا بې وزلی، چې اوږده موده تر شکنجې لاندې پاتې ؤ، هومره تر اغېزې لاندې راغلی ؤ، چې

نه پوهېدو څه ووايي: «بناغلو! زه به له دې ټولې مینې څخه مړ شم».

**د باستیل راپرځېدل:** د ملي جرگې ګامونه د دربار د ترهورتیا لامل شول او په لټه کې شو، چې زور ته متوسل شي، خو په فرانسوي وګړو یې باور نلرلو، چې په خپلو هېوادوالو به غشي وشېندي، له دې کبله یې سویسیو او جرمنیو ځواکونو ته، چې د فرانسې دولت په چوپړ کې وو، پناه راوړه او هغوی یې د ورسای او پاریس خوا ته راغونډ کړل. دلته باید دا ټکي یاد کړو، چې یوه موضوع، چې د حاکم هیئت لاس وند (دستاويز) ده، ملي حیثیت او شرافت دی. حاکمه هیئت تل زیار اېستونکو پر ګڼو ته نصیحت کوي، چې د بهرنیو په وړاندې د خپلې بېوزلۍ او اسکېرنې له یادولو څخه ډډه وکړي، ولې چې د ملي حیثیت سره مخالفه ده، که څه هم د حاکمه هیئت تر فشار لاندې وړه او واړه هم شي، له پردیو څخه د هېڅ مرستې توقع مه لري، ولې چې د ملي حیثیت سره مخالفه ده. خو همدا حاکمه هیئت مازې دا

چې، د هغو ستم کتلو پر ګڼو په وړاندې، چې چاره یې هډوکو ته رسېدلې او د خپل ژوندانه حق لپاره یې پاڅون کړی، عاجز پاتې کېږي، ژر او پرته له کوم شرم او حیا څخه د بهرنیو مرتجعینو ځواکونو ته لاس غزوي او د ملي حیثیت هېڅ پروا نلري. دا حقیقت څو ځله د فرانسې په انقلاب کې څرګند شو. یو په همدې موکه کې وو، چې له چوپړو پردو څخه ګټه پورته شوه او بل په هغه موکه کې وو، چې د فرانسې انقلابي دولت د ټکولو لپاره یې له تر ټولو مرتجع دولتونو څخه، چې فرانسې سره یې زړه دښمني لرله، مرسته واخیستله.

د جون د ۱۱مې په ورځ یې **نکر**، چې د ځینو وړاندیزونو په وجه د ولس د دوستۍ وړ ګرځېدلی ؤ او پاچا ته یې د درباریانو د ګټو په خلاف ځیني نصیحتونه کول، لېږې کړ. مازې دا چې دا خبر خپور شو، خلکو دا خبر د وضعې هراز ښه کېدو څخه د مخنیوي په مانا ومنلو او په هره کوڅه او سیمه کې یې غونډې جوړې کړې، له لسو زرو څخه ډېر کسه

ټول شول. په دې موکه کې یو ځوان، چې وروسته مشهور شو، «کامیل دمولن»، د یوه مېز په سر وختو، به دې حال کې، چې تمانچه یې په لاس کې وه، چغه کړه: «خلکو! یوه شېبه هم د تم کېدو ځای نشته دی، د نکر لېرې کول د دې نښه ده، چې د وطن پالو بدننامي غواړي په لاره واچوي. همدا نن شپه به د سویس او جرمني ټول غونډونه زموږ د وژلو لپاره د مارسي له لارې راووځي. یوازې یوه وزله موږ ته پاتې ده او هغه د وسلې اخیستل دي». له دې وړاندیز نه خلکو د لاسونو له شور نه په ډگې پرکا سره هرکلی وکړ او هغه ځوان بیا وړاندیز وکړ، جگړه کوونکي وگړي د دې لپاره چې یو بل وپېژني او له یو بل نه ملاتړ وکړي، شنه نښه، چې د هیلې لرلو رنگ دی، په ځان پورې وموښلوي او خپله یې د ونې یوه پاڼه راواخیستله او په خپلې خولې پورې یې وتومبله او نورو له ده څخه تقلید وکړ.

خلک د ۱۳مې او ۱۴مې په ورځ د وسلې په ټولولو پسې وو او څو وسله خونې یې لوټ کړې. په وروستۍ ورځ کې خپره شوه، چې د باسټیل ټوپونه پر

ښار د گوليو وړولو لپاره چمتو دي. خلکو چې د دې کرکه جن خای څخه شدید وحشت لاره، له هرې خوانه یې په توره، ټوپک او سانگو سره سمبال د باستیل په لور وځغستل، هغه یې کلابند کړ او د باستیل د پلونو په خرابولو بوخت شول. نږدې څلور گنتې د باستیل له محاصرې څخه تېرې شوې وې، چې ځینې فرانسوي سرتېري هم د خلکو مرستې ته راغلل او په یو ځل یې یرغل راوړ، باستیل یې ونېوه او د هغه په وړانولو بوخت شول، یوه د باستیل کونجې او بیراغ په لاس کې نېولې وو، یوه د زندان د مقرراتو پاڼه د خپلې نیزې په څوکه پورې موبسلولې وه، یو بل د زندان د رئیس سره د سانگې په سر کې لرلو.

دې ډاروونکې ورځ، سره د دې چې ډېرې وینې تویېدنې یې ولېدې، په ځینو موکو کې یې د جشن او خوښې ښه ځان ته نېوله: زخمیان یې د بري د بیراغ په ښه وړل راوړل او د هغو تذکرې یې په گلونو پټولې او په درې رنگه څادرونو یې سینگارولې.

په راتلونکې اونۍ کې یې د باستیل په وېجاړو باندې د اتن مجلس پیل کړ او په هغو وېجاړو یې بینرونه وځړول، چې : دلته د نڅا ځای دی.

د باستیل کونجې، دا قهرجنې کونجې، چې د وخت په تېرېدو او د بشري دردونو سره اړیکو څخه ورستې شوې وې، اتفاقن دهغه چا په لاس کې ولوبېدې، چې هغه یې ښې پېژندلې، د ملي جرگې یوه پخواني بندي دا کونجې په خپلې ولکې کې کېښودې او د روزگار د زړو ستمگرو دا ماشین یې د هغو قانونونو په څنګ کې، چې ستمکوونکي یې مات کړل، کېښوې او دا کونجې لا اوس هم د فرانسې په اوسپنیز قفس کې ساتل کېږي. کاشکې د نړۍ د ټولو باستیلونو کونجې د دې کونجیو په څنګ کې بندې شي.

**دربار او پاریس:** د دربار توطئه کوونکو، چې ملکه ماري آنتوان یې په سر کې وه، په داسې موکې کې بیا هم د پاریس او ملي جرگې پر ضد په دسیسو بوخت وو او د ۱۴مې - ۱۵مې شپه یې په پاریس باندې د یرغل لپاره ټاکلې وه. د پاریس خلکو هم

چې د دې خچنو نیتونو حدس واهه، د ښار په  
 ټینگولو بوخت شول او مرچې یې جوړې کړې او ان  
 ښځو ډبرې او لوټې د بامونو سر ته یوړې، تر څو د  
 سر تېرو پر سر یې وغورځوي. ملي جرگې دوه ځله  
 پاچا ته استاذي ولېږل او موقعیت یې ښکاره کړ، خو  
 پاچا لا هماغسې غافل ؤ او خپله وفا یې د وتلو طبقو  
 د گټو په اړوند اعلاموله. په پای کې د شپې په وخت  
 د موکې له وخامت څخه خبر شو او سبا سهار پرته  
 له گارد څخه ملي جرگې ته راغی. د پاچا د راتگ  
 خبر د جرگې د غړو په منځ کې بې هانده خوښي را  
 منځ ته کړه، خو بیا په دې موکه کې د میرابو  
 اغېزناک غبر پورته شو: «صبر وکړو، تر څو  
 اعلیحضرت هغه د ستایلو وړو پرېکړو خبرتیا، چې د  
 ده له خوا یې زېږی ورکړ شوی، موږ ته راکړي (او  
 هغه وخت د ښادۍ څرگندونه وکړو) زموږ د وروڼو  
 وینې په پاریس کې بهېږي.

د یوه بدمرغه ولس د استاذو هرکلی له پاچا  
 څخه باید په غم لړلې بڼه پلې شي: د ولسونو  
 چوپتیا د پاچایانو لپاره یو درس دی».

پاچا ملي جرځې ته راغی او د خپلې وينا په ترڅ کې يې وويل: «زه ځان تاسو ته سپارم». له دې کبله په بشپړه مهرباني سره له ده نه هرکلی وشو. ملي جرځې دی تر سلطنتي مانۍ پورې بدرگه کړ. ۱۶م لويي هم ملي جرځې ته اعلام وکړ، چې «نکر» به بېرته په کار وگماري او سبا به د ولس د آرامولو لپاره پاریس ته ولاړ شي. په پاریس کې هم له ده نه، چې ظاهرن د ولس خوا ته بېرته ستون شوی و، درون هرکلی وشو.

خو نکړ، چې د خپلو ځينو پرېکړو له امله چې د خلکو د مينې وړ گرځېدلی و، ژر خپل محبوبیت له لاسه ورکړ، ولې چې نکړ غوښتل د اصلاحاتو، سولې او جوړښت له لارې له انقلاب څخه مخنيوی وکړي او حال دا چې خلک د انقلاب په وړاندې، چې پرگنې په خوځښت راولي، هېڅکله د درېدلو توان نلري او څوک چې غواړي د انقلاب اتل واوسي، باید د هغه په وړاندې روان شي او گوندې د ده شا ته پاتې کېدل او په زمکه لگېدل یو دي.

**د مالکیت سن بار تلمی:** (لمړی څرگندوو، چې سن بار تلمی د ۱۵۷۲م اګوست ۲۴مې ورځې ته ویل کېږي. په دې ورځ کې کاتولیکانو د ګټه لټوونکو کسانو په پارولو سره په پروتستانتانو ورغلل، ګڼ شمېر ښځې، سړي او ماشومان یې د پسونو په توګه ووژل او تر څو ورځو پورې یې په فرانسې کې دې عمل ته پایښه ورکړه).

د پاریس خوځښت ولایتونو ته سرایت وکړ او په هغه ځایونو کې هم خلک د لوړو طبقو د باندېوالټیاوو په له منځه وړلو بوخت شول. په ښارونو کې یې د پخوانیو مامورینو پر ضد، چې له هر ډول بدلون سره مخالف وو، پاڅون وکړ. په کلیو کې یې د سینیورانو مانیو ته اور ورته کړ. ملي جرګې باید د خلکو د کرارولو لپاره د باندېوالټیاوو د له منځه وړلو په هکله تصمیم نیولی وی او دا کار د اګوست په ۴مه پلي شو او د سینیورانو قضاوت، د مالیاتو په مقرراتو کې توپیر، د کارپورېشن مقررات او نور لغوه شول.

دې شپې فيودالي نښې راوپرځولې، پرگنې يې د سرواژ ناتار له بقاياوو څخه خلاصې کړې، زمکې يې د سينيورانو له منگلو راووبستلې، د سينيورانو د قضاوت په له منځه وړلو سره، چې د فردي ځواکونو پاتې شونې وه، عمومي او ملي ځواک يې مستقر کړ. دې شپې د فرانسې خبره واړوله او فرانسويان يې د سياسي حقوقو له پلوه يوشانې کړل. دا شپه د «مالکيت سن بارتلمي» ونومول شوه.

**په ملي جرگې کې د ننه توپيرونه:** په دې موکه کې د فرانسې ولس په حقيقت کې په دوو برخو ويشل کېده: يو د مزايوو خاوندان، چې له انقلاب څخه يې د زړه له کومې کرکه لرله او بل د ولس دريمه طبقه، چې انقلاب د دوی يوازينې هيله وه، خو دوی هم په دوو ډلو ويشل شوي وو: يو هغه کسان، چې غوښتل يې چې انقلاب خپلو وروستنيو پايلو او اغېزو ته ورسوي او بل هغه کسان، چې شديد او يو ډنډه مخالفت يې په صلاح نه گڼلو او په دې باور وو، چې ملي جرگه بايد راضي کړي او د

انقلاب اور له دې وروسته باید د ځینو اصلاحاتو سره مخ کېږي.

له دغو ډلو څخه هرې یوې په جرګې کې استاذي لرل. کله چې د ولس د کرکې اور په خوتېدو راغی او سیل ډوله بهاند شو، لمړی او دوهمه ډله خوامخوا د انقلاب اېل شوې، ولې چې د هغه په وړاندې چا د درېدلو جرأت نه لرلو او په ترڅ کې یې اند نه کولو، چې د انقلاب سېل دې پایداره واوسي او عمومن یې اند کولو، چې پېښې به ژر تېرې شي او بېرته به د پخواني نظم لاسبری څرګند شي، خو وروسته له دې چې د انقلاب څخه څه موده تېره شوه او ملي جرګې په کار پیل وکړ، دا توپیرونه ښکاره شول او د اسیلانو او روحانیانو پلویانو هڅه وکړه، چې د ملي جرګې پرېکړې بې اغېزې وګرځوي.

خو برعکس انقلابي ډلې په ډېرکي باندې تکیه لرله او غوښتل یې چې د جون د ۱۴مې انقلاب بشپړ کړي. د جون د ۱۴مې انقلاب په حقیقت کې حکومت یې د فیوډالي مطلقه سلطنت له لاسه واپسته او د بورژوازی لاس ته یې سپارلی ؤ. د ملي

جرگې انقلابي ډلې غوښتل چې د انقلاب دا پایله لا وړاندې بوځي او داسې کار وکړي، چې بورژوازي د انقلاب یوازېنې گټه پورته کوونکې نه وي. دې انقلابي ډلې په همدې حال کې چې د بورژوازي د گټې پلویانو ته یې په غالبو مسائلو رایه ورکوله، په ځینو مسائلو کې یې له هغو سره مخالفت لرلو، ولې چې له هغو څخه لا کینې وو. دې ډلې باور لرلو، چې ولس همدا چې خپل حقوق یې ترلاسه کړل، په هوساینې بوختېږي او دا هوساینه هغه ضعیفوي. له دې کبله د دې لپاره چې ولس تل په وینښ حال کې وساتي، د ټولنو او کلوپونو په جوړولو یې پیل وکړ. تر ټلو معروف کلوپونه عبارت وو له:

**د ژاکوبنانو کلوپ:** ژاکوبنان پخوا د روحانیانو یوه ډله وه او له هغه ځایه چې دا کلوپ د دوی په پخواني ځای کې جوړ شو، د هغوی انقلابي غړي هم به ژاکوبن معروف شول. دغه ترټولو ترخه انقلابیان وو او تر پایه شېبو پورې یې د انقلاب له مخکښو نه ملاتړ وکړ. د ژاکوبنانو د کلوپ بنسټ اېښودونکي باید برناو، دوپر او لامت وبولو.

**د کردوليه وو کلوپ:** کردوليه گان هم پخوا د روحانيانو يوه ډله وه او له هغه ځايه چې دا کلوپ د دوی په پخواني ځای کې جوړ شو، د هغه انقلابي غړي هم په کردوليه معروف شول. دا کلوپ په ۱۷۹۰م کې دانتون بنسټ کېښوده او په پای کې د ژاکوبانو له کلوپ سره يو شو.

دې کلوپونو د شاه او روحانيانو پر ضد او په عين حال کې پخپله ملي جرگې پر ضد، چې د هغه ډېرکي د انقلاب له اډامې څخه ډارېدل، مبارزه کوله. **ميرابو** د ملي جرگې له منځني حاله غړو څخه ؤ. پلار يې له لويانو څخه ؤ او د خپل زوی سره يې، چې ازاد او په عياشۍ ککړ ژوند يې درلوده، ډېر کلک چلند کولو او ان هغه يې حبس ته واچاوه. د هغه د ازادۍ روح سرغړونه وکړه او د فرانسې په انقلاب کې د انقلاب په سر کې ودرېدو، خو د انقلاب له اډامې سره يې موافقت نلرلو او د هغو خبرو اترو له کبله، چې له دربار سره يې په پته سر ته رسولې وې، غوښتل يې چې سلطنت وژغوري، د فرانسې لپاره مشروطه حکومت جوړ کړي. ان وايي، چې ميرابو د

خپلو پوړونو د پرې کولو لپاره له دربار څخه ډېرې پیسې تر لاسه کړې، له دې موکې وروسته میرابو خپله ژبه وړتیا او خبرلوڅي د دربار په چوپړ کې وگمارل، خو مرگ میرابو ته موکه ورنکړه او د ۱۷۹۱م د اپرېل په ۲مه مړ شو. وایي، د ده وروستني خبرې دا وي: «زه د سلطنت ویر په خپل زړه کې وړم».

**د شاه تېښته:** د میرابو مرگ، چې د سلطنت پلوی ؤ، د انقلاب خوځښت د پاچا پر ضد لا چټک کړ. ۱۶م لويي په دې موکې کې یوازې یو فکر لاره او هغه دا ؤ، چې ځان او خپله کورنۍ امن ځای ته ورسوي. له دې کبله یې توطئه وکړه، چې له پاریسه وتښتي او «موندي مدي» او له هغه ځایه «وارن» ته لاړ شي او خپله اراده پر بهر باندې په تکیې سره پر ملي جرگې تحمیل کړي، ان د وین دربار ته یې استاذی لېږلی ؤ او هوډ یې اخیستی ؤ، چې د داخلي جگړې په ترڅ کې د فرانسې په چارو کې لاسوهنه وکړي او په خپل کاغذ کې یې د وین دربار ته لیکلي وو: «که اړتیا وي، چې پاریس ته اور واچوو، وبه یې

سوزوو او اوسېدونکي يې ووژنو، د لويو بلاگانو په موکه کې بايد لويې درملنې وکاروو.» دا وه هغه درملنه، چې د فرانسې پاچا خپل ولس لپاره يې وړاند وینه کوله! وروسته چې دا پاچا د ولس په لاس ووژل شو، ځينو ځينو نري زړونو، ځينو کسانو، چې له خپلو سوگمو نه وړاندې کتلاي نشي، د هغه پر حال غمجن شول او په نظر کې يې ونه نېول، که دا سپری بريالی شوې وای، د يوه ښار او يوه هېواد اوسيدونکي به يې له څه برخه ليک سره، هغه هم د پردو په لاس مخامخ کړي وای.

په هر حال، تېښته د ۱۷۹۰م د جون په ۲۰مې پلې شوه. د ملکې يو مين د ګاډې چلوونکي په توګه وټاکل شو او پاچا د کورنۍ د چوپړ په جامه کې ننوت. خو اتفاقن د لار په منځ کې وپېژندل شو او هغو سرتېرو، چې هغه يې خپل ساتونکي بلل، د افسرانو له امر څخه سرغړونه وکړه، له ده نه ملاتړ ونکړ، د پاچا او ملکې ټينګار او زارې هم کوم ځای ته ونه رسېدې. په پای کې يې دوی له درو کسو

استاذو سره، چې د ملي جرگې له پلوه لېږدول شوي وو، پاریس ته ستانه کړل.

لس ورځې وروسته یې د فرانسې اساسي قانون په هغه ماتې خوړلي پاچا باندې امضا کړ. په دې توګه د ملي جرگې دنده، چې د بنسټ اېښودونکو جرګه هم بلل کېدله، پای وموند او فرانسه وروسته له دې باید د اساسي قانون پر بنسټ اداره شوې وای.

**د فرانسې لمړي اساسي قانون ته یوه کتنه:** د بنسټ اېښودونکو جرگې د «بشر د حقوقو اعلامیه» صادر کړه، چې موږ به د کتاب په پای کې د هغې ژباړه راوړوو، خو له هغه ځایه چې د یاد شوې جرگې ډېرکي بورژواګانو جوړاوه، هغوی په عین حال کې، چې غوښتل یې د پاچا واکونه محدود کړي، په هڅه کې وو، چې د ولس پر ګڼې هم قیضه کړي او له دې نه چې انقلاب لمن وغزوي، مخنیوی وکړي. دا موضوع په ځانګړې توګه د ټاکنو په قانون کې، چې د بنسټ اېښودونکو له خوا جوړ شو، لېدل کېږي. د

دې قانون پر بنسټ يوازې هغه کسانو، چې د درو ورځو کار په ارزښت يې مستقيمې ماليې پرې کولې او د هغو شمېر ۲۹۸،۴،۰۰۰ کسه ؤ، د رايې حق لرلو او درې ميلیونه پاتې له دې حقه يې برخې وو. هغو څلورو ميلیونو کسانو هم له هرو سلو کسو څخه يو کس «ټاکونکی» ټاکلو او دا کس بايد د هغو کسانو له منځه وټاکل شي، چې لږ تر لږه يې د لسو ورځو کار په کچه مستقيمې ماليې پرې کولې. په پای کې استاذي چې د «ټاکونکو» له منځه ټاکل کېدل، بايد له خانانو څخه وي او ټاکلې برخه ماليې هم پرې کړي. په دې توگه ياد شوی قانون يوازې د شتمنو په گټه ليکل شوی ؤ.

د دې قانون پر ضد کلک اعتراضونه تر سره شول، مارا په خپله ورځپاڼه کې وليکل:

«موږ به د اسيلانو د اريستوکراسۍ له پرځولو کومه گټه وړې وي، که د شتمنو اريستوکراسي د هغه پر ځای کينوو؟»

**رېسپير** د ولس په گټه يو ادعا ليک صادر کړ، په هغه ځای کې يې وويل:

«شتمن د هر څه مدعي دي. هغوی غواړي هر څه په تصرف کې راوړي... هغوی د ولس په سر ټکه دي. تاسو غواړي ولس هېڅ کړی او مطلق ځواک شتمنو ته ورکړی!»

**د قانون جوړولو جرگه:** د بنسټ اېښودونکو دنده، وروسته له هغه چې د فرانسې اساسي قانون يې د پاچا په امضا ورساوه، پای ته ورسېده. د قانون جوړولو جرگې لپاره ټاکنې پيل شوې او وروستني جرگې د ۱۷۹۰م د اکتوبر له لمړي نه په کار پيل وکړ.

د قانون جوړولو په جرگې کې درو ډلو، درو ټولنو او درو گوندونو شتون لاره:

- ۱ - سلطنت غوښتونکي او مشروطه غوښتونکي، چې د جرگې په بنۍ خواته ناست وو.
- ۲ - مرده او رنگ اوړونکي منځ لاري، چې په خپلو پرېکړو کې ثابت نه وو او د دواړو خواوو په کړنو کې يې منډې رامنډې وهلې.
- ۳ - کيڼ لاسي انقلابيان، چې هغوی هم پر دوو ډلو ويشېدل: يو ژېړندنان، چې له هغه ځايه چې

اکثرن د ژیرندن اوسېدونکي وو، په دې نوم ونومول شول. نور غړي، چې په پورته کړښو کې راتلل، په دې نوم معروف شول.

ژېړندنان او غړي دواړه د دربار مخالف او په خپله پاچا باندې بې باوري وو، خو غړنيو لا ډېر صراحت او جرأت ښودلو، رسمن یې له جمهوریت او د پاچا له عزل نه پلوی کولو او په ځانګړې توګه له دوی څخه یوه ډله په دې باور وو، چې د انقلاب د ژغورلو لپاره باید ټول مظنون کسان له منځه ټول کړي. له دې کبله په وروسته کلونو کې د دې دوو کینو ډلو، ژېړندنانو او غړنيو تر منځ هم کلک غلیموالی رامنځ ته شو.

هغه څه چې د قانون جوړلو جرګې ته ځواک ورکولو دا وه، چې هغو په پرګنو تکیه لرله او د ژاکوبنانو په کلوپونو او ورځپاڼو کې د خپلو اصولو لپاره په تبلیغاتو بوختېدل.

ژاکوبنان نږدې ټولو ښارونو او کلیو کې د اوډلو څانګو خاوندان وو او نسبتن اوډلي تشکیلونه یې درلودل او همدې موضوع په هغه موکه کې، چې هر

څه له گډوډۍ سره مخ شوي وو، هغو ته ځانگړی ځواک ورکاوه او هغو کولای شول خپله اراده د هغه فعالیت او انضباط له امله، چې دوی لاره، پر نورو تحمیل کړي.

له دې کبله یې وکولای شول د ۱۶م لويي کابينه راوپرځوي، له ژیرندانو څخه یوه کابينه د «رولان» په ریاست د کار پر سر راولي او د دې کابينې لمړنی کار دا وو، چې د ۱۷۹۲م کال د اپرېل په ۲۰مه د اطیش امپراطور ته، چې د ۱۶م لويي له هڅونه د فرانسې انقلاب پر ضد څه گامونه پورته کول او دې هېواد باند د یرغل په هڅه کې ؤ، د جگړې اعلان ورکړي.

د قانون جوړولو جرگې له مهمو پرېکړو څخه یوه د پاچا عزل او د مشروطیت اعلان ؤ، چې د لاندې پېښو له امله رامنځ ته شو.

د قانون جوړولو جرگې د داخلي او بهرنیو ستونزو د لېرې کولو لپاره درې فرمانه صادر کړل، خو پاچا د هغو له لاسلیک څخه ډډه وکړه او د جرگې د ښې ډلې په تکیې سره یې د جون په ۱۳مه

د ژیرندنانو کابینه ښکته کړه. ژیرندنانو د پاریس د حاکم په ملاتړ هوډ وکړ، چې د جون په ۲۰مه د هماغې ورځې په ترڅ کې، چې د ملي جرگې غړي د ورسای د لوبو په سالون کې ټول شول، د پاریس په کوڅو کې د پاچا پر ضد یو لاریون وکړي، د پاریس له خلکو زرگونه کسان په هغه ورځ راټول شوي وو، د پاچا پر عملیاتو یې اعتراض وکړ او سلطنتي ماڼۍ ته ورغلل، پرېمانه ښکندلې یې د پاچا په مخې کې هغه ته وکړې.

ژېړندنیانو په هغه ورځ بشپړه بریا ونه موندله او ویې نشول کولای پاچا د خپلو پرېکړو نه ډډه کولو ته اړ کړي، خو بیا له پښو پاتې نشول او د «رېسپیر» په مشرۍ یې خپلو اقدامونو ته پایښه ورکړه. اتفاقن په دې موکه کې څه اسناد لاس ته راغلل، چې د ۱۶م لويي جوړښت یې د اطريش له پاچا سره د انقلاب راپرځولو لپاره په بشپړه توګه څرګندولو. دې اسنادو د «رېسپیر» تبلیغاتو ته نوی ځواک ورکړ او انقلابیانو د مخکېني جوړښت له مخه د اګوست په ۱۰مه لاس په خوځښت پورې کړ، د پاریس حکومت

یې عزل کړ او په خپله د پاریس حاکمان شول او ۱۶م لویي د هغو له ډاره اړ شو، د قانون جوړولو جرگې ته پناه یوړي. خو خوځښت کوونکو، چې د مارسي یو شمېر زړه وړ اوسېدونکي یې په منځ کې وو، خپل یرغل ته د پاچا پر مانې پایښه ورکړه او سره د ډېرو تلفاتو هغه یې تصرف کړه.

د اګوست ۱۰مه ورځ د جولای له ۱۴مې وروسته د پرگنو دوهم بری گڼل کېږي، چې یوازې د پاریس په اوسېدونکو پورې اړه نلري، بلکه د فرانسې ټولو خلکو پورې تړاو لري، ولې چې د ټولې فرانسې د انقلابیانو استاذو، چې په پاریس کې حاضر وو، په دې بریا کې برخه واخیسته او په ځانگړې توګه د مارسي زړورو اوسیدونکو، چې د «مارسیز» انقلابي سرود د دوی په نامه معروف دی، په هغه کې لویه ونډه لرله.

د قانون جوړولو جرگه ناهوبله شوه، چې د پرگنو بری خواخوا په رسمیت وپېژني او د هغو غوښتنه – په لا ښه عبارت سره د هغو فرمان د پاچا د عزلولو په موضوع کې ومنې. خو له هغه ځایه په دې توګه د

بنسټ اېښودونکو جرگې پرېکړې، چې يوه يې د پاچا د پر ځای پاتې کېدو پر بنسټ وه، نه منل کېده. د قانون جوړولو جرگې يو فرمان صادر کړ، چې د فرانسې ولس پرته له کوم توپير څخه د کنوېنشن (د بنسټ اېښودونکو نوې جرگې) لپاره راوبلل شي. هغه پايلې چې د اگوست له ۱۰مې ورځې لاس ته راغلې، کولای شو په لاندې ډول لنډې کړو:

۱ - د پاچا عزل.

۲ - سياسي برابروالی، چې لمړي اساسي قانون له ولس څخه سپمولی ؤ.

۳ - پرته له کومه شرطه د فيوډالانو د ډېرو حقوقو له منځه ول، چې تر هغې موکې پورې بايد د بزگرو له خوا پېرودل شوي وای.

۴ - د هغو کسانو د مالونو پلورل، چې له پرديو څخه د فرانسې د انقلاب پر ضد د مرستو اخيستلو لپاره له هېواد نه بهر تللي وو.

۵ - د کمون (د پاریس حکومت) ځواک موندل، چې ځان يې د فرانسې د بريالي ولس استاذی بللو او

د قانون جوړولو د پرېکړې پرته يې د پاچا د حبس دستور صادر کړ.

**د پاریس کمون:** په هغه موکه کې د قانون جوړولو د جرگې بنی ډله ډېره کمزورې شوې وه او نږدې له منځه تلې وه، خو د قانون جوړولو د جرگې، چې د ژېړودنیانو په لاس کې وه او د پاریس کمون تر منځ، چې د روبسپیر او د هغه د یارانو په لاس کې ؤ، کلک توپیر رامنځ ته شو او کمون، چې غوښتل یې لا پرېکړنده او لا انقلابي پرېکړې وکړي، د قانون جوړولو جرگه یې د مشکوکو کسانو په نیولو او حبسولو او د جنایي محکمې په دایرولو اړه کړه.

ژېړندنان عمومن ازادي غوښتونکي بورژواگان وو، چې د بورژوازی د گټو ترلاسه کېدل یې د انقلاب لپاره کافی بلل. دغو په دې موکه کې، چې د بورژوازی گټې ترلاسه شوې وې، له قانون څخه یې خبرې کولې او د کلکو پرگنیزو پرېکړو څخه یې ډډه کوله، خو د روبسپیر یارانو، چې د قانون جوړولو همدې جرگې غړي وو، چټک او کلک اقدامونه یې د انقلاب بري ته رسولو لپاره لازم گڼل او له دې څخه

يې کوم ډار نلرلو، چې پرگنې خوځښت ته راوبلي. هغو د برسېرنو قانونو په جوړولو او د هغو مقرراتو په بهاندولو، چې يوازې د بورژوازي تجارت او صنعت ازاد کړي او د پرگنو د دردونو بنسټيزه هوبله نه وي، قناعت نه کولو او غوښتل يې، چې د شتمنو بورژواگانو پر ضد د بېوزلو طبقو له گټو څخه پلووالی وکړي.

کله چې بهرني خبرونه او انقلاب ته د خاينانو د عملياتو خبر، چې د هغه د پرځولو لپاره پاريس ته نږدې کېدل، کمون ته راوړسېده، اعلان يې وکړ، «وطن په خطر کې دی» او د پاريس له خلکو يې وغوښتل، چې يو ۶۰۰۰ کسيزه پوځ جوړ کړي.

په دې موکه کې د «مارا» د پاريس کمون د غړي لخوا يو شعار ورکړای شو، چې د فرانسې په انقلاب کې يې نوې پاڼه خلاصه کړه. دغه شعارونه دا وو:

«ولس بايد ځان پخپله وژغوري او بهرني غليم ته مخ رانه وړي، مگر هغه وخت چې داخلي غليمان يې وژلي وي.» د پاريس کمون حق لاره، هغه څه

چې د فرانسې انقلاب یې په خطر کې اچوه، د دې او هغه تردید او د هغو کسانو خیانت و، چې لایې د خلکو منځ ته لار موندله. په هره توګه د بندیانو وژنه د سپتامبر په ۲مه ورځ پیل شوه او څلور ورځې او څلور شپې د سپتامبر تر ۶مې پورې په اوږدو وغزېده او ۱۱۰۰ کسه یې د مرګ کندې ته واچول. د پاریس کمون د هغې روح له امله، چې په انقلاب کې ننوتې وه، وېې کولای شول د فرانسوي هېوادپالو څخه یو سربښندونکی پوځ جوړ، د پروس لښکرې، چې تر «وردن» پورې مخکې راغلې وې، په «والمې» کې ماتې کړي.

**د بنسټ اېښودونکو دوهمه جرګه:** د بنسټ اېښودونکو نوې جرګه، چې په کنوینشن باندې معروه ده، غالبین د ژاکوبینانو له منځه وټاکل شوه او په خپلې لومړۍ غونډې کې د ۱۷۹۲م د سپتامبر په ۲۱مه یې د سلطنت په له منځه وړلو فرمان ورکړ او د روبسپیر او هغه یارانو په ټینګار یې ۱۶م لویي، چې د هغه د خیانت په هکله نوي اسناد کشف شوي وو، د ګیوتین پښو ته ولېږه.

کنوېنشن د دې لپاره چې په ځانگړو موکو کې وکولای شي چټکې پرېکړې وکړي، خو نوي سازمانونه منځ ته راوړل: انقلابي محکمه، په هر کمون کې د څارنو کمیټه، د ملي رغونې کمیټه – کنوېنشن د ژېړندنيانو او غړيو له وگړو څخه جوړېده او ژېړندنيانو څه ډېر نفوذ پکې لرلو. لکه څنگه مو چې وويل، ژېړندنيان او غړي په خپلو کې په کشمکش کې وو، تر څو چې په پای کې غړيو د «مارا» او «روبسپير» شاني کسانو په هڅه د پاريس کمون په مرسته ۸۰۰۰۰ کسه وسله وال او ۶۰ ټوپونه راغونډ کړل، د کنوېنشن ځای يې کلابند کړ.

کنوېنشن لمړی مقاومت وکړ او د هغه رئيس وويل: «ولس څه غواړي؟ کنوېنشن پرته له ده او د ده درناوي نه بل څه نه دي کړي». له غړيو څخه يوه ځواب ورکړ: «ولس پاڅون نه دی کړی، تر څو جملې جوړول واورې، بلکه د هغه پاڅون د دې لپاره دی، چې فرمان ورکړي. ولس غواړي، چې ۳۴ کسه گناهکاران هغه ته تسليم کړي» او له هغه ځايه چې

کنوېشن بيا هم د مقاومت په لټه کې ؤ، غرنیو  
وسلې ته اشاره وکړه. کنوېشن ناچاره شو، خپل ۲۹  
کسه غړي وباسي، نظر بند يې کړي.

له دې وروسته کمون پر کنوېشن مسلط شو او  
د هغه غلبه نه يوازې سياسي فتحه، بلکه ټولنيزه  
فتحه هم وه: د ټولنې د بنکته طبقو بری پر شتمنې  
بورژوازی باندې.

له هرې خوانه يې د دې بري پر ضد پاڅون وکړ  
او ژېړندنيانو په هره ګوښه کې خوځښتونه په لار  
واچول، په لیون کې يې يو معروف غرنی وواژه او يوه  
نجلۍ د «شارلوت» مارا په نامه ووژله او د هغې زړه  
يې کنوېشن ته وړاندې کړ.

په همدې موکه کې بهرنې جګړې هم په بشپړه  
شدت سره پایښه لرله او پردي د داخلي غليمانو په  
هڅونه سره په پرمختګ او د وحشت په رامنځ کولو  
بوخت وو. په داسې ځانګړې موکې کې لازمه وه، چې  
د کنوېشن لخوا پرېکړنده تکتیک پلې شي، د داخلي  
غليمانو ټکول په کلکه توګه ترسره شي، ترڅو د

بهرنيو په وړاندې مقاومت چمتو شي. دا تکتیک  
روبسپیر پر کنوېنشن تحمیل کړ.

روبسپیر د ۱۷۹۳م د جولای په خپلو یادښتونو  
کې داسې لیکلي: «داخلي خطرونه له بورژواگانو  
څخه راځي. پر پورژوازی باندې د بري لپاره باید  
ولس په خپلو کې یو او متفق کړو. ټول وسایل چمتو  
شوي وو، چې ولس د بورژواگانو په سپارې پسې  
وتړي او د جمهوریت ملاتړي تر ګیوتین لاندې  
ووژني. هغو په مارسي، بردو او لیون کې بریالي  
شول، په پاریس کې هم که اوسني خوځښت نه وای،  
بریالي کېدل ... ولس باید له کنوېنشن سره یو شي  
او کنوېنشن له ولس څخه ګټه پورته کړي. باید  
جنگیالیو ته وسله ورکړل شي، باید هغوی په غوسه  
راوستل شي، باید هغوی روښان او پوه شي، باید د  
ولس مینه د جمهوریت سره په ټولو شونو وسایلو  
راوپاروو».

په همدغه دور کې وو، چې کنوېنشن نوی  
بنسټیز قانون، چې د «۱۷۹۳م بنسټیز (اساسی)  
قانون» باندې معروف دی، تصویب کړ او موږ به د

هغه یوې برخې ژباړه د دې کتاب په پای کې راوړو. خو له هغه ځایه چې یاد شوی قانون خورا ازادي غوښتونکی ؤ او په هغه ځانګړې موکه کې نشوای پلي کېدلی، د هغه پلي کول یې شاته واچول.

کنوېنشن د ۱۷۹۳م د اکتوبر په ۱۰مې فرمان ورکړ، چې د فرانسې لنډمهاله حکومت به انقلابي حکومت وي. په همدې موکه کې یې د ملي رغونې کمیته روبسپیر ته وسپارله او ده ته یې بشپړ واکونه ورکړل، هسې چې وزیران او جنرالان ټول د ده تر فرمان لاندې وو.

انقلاب مخ په وده روان ؤ، د کمون پلویانو د بورژوازی له تمې تېرې کړی ؤ، د مطلق مساوات په لور تلل و دا فرمان، چې د درلیون لخوا صادر شو، د هغو د فکر د ډول استاذی دی:

«له هغه ځایه چې شتمني او بېوزلي دواړه باید د مساوات له رژیم څخه ورک شي، نور به یوه ډوډی د خالصه وړو څخه شتمن ته او یوه ډوډی له سبوس څخه بېوزلي ته نه پخېږي، ټول ډوډی پخوونکي د حبس د سزا په بدل کې دنده لري، چې

یوازې یوه ډوډۍ او د ډوډۍ بڼه ډول، د مساوات ډوډۍ چمتو کړي». همدې کسانو پرېکړه وکړه، چې ټولو گزروهلو خلکو او زړو ته د شتمنو په لگښت ډوډۍ کالي او کور ورکړای شي.

له دې وروسته د کمون د نویو عملیاتو دور پیل شو او د مظنونانو د قانون پر بنسټ، چې د کنوېشن له تصویب څخه تېر شو، د هغو توطئه جوړونکو په وژنه یې، چې د بهرنیو غلیمانو په ګټه یې کار کاوه، پیل وکړ. ښکاره ده، چې د انقلابي محکمو څارنه چندانې دقیقه نه وه، په هغسې ځانګړي وضعیت کې یې کولای نشول دقیقه واوسي، له دې کبله ځینې بیګناهان هم ووژل شول. خو هغه موخه چې رېسپیر او د ده یارانو لرله، له فوري پرېکړو پرته د پلي کولو وړ نه وه.

له لمړیو کسانو څخه چې ووژل شول، ماري آنتوانت او هغه ژېړندیان وو، چې د جولای له ۲مې ورځ څخه ونېول شول. «دانتون» هم له هغو کسانو

خخه ؤ، چي د هغو ضعفونو په جرم، چي بنودلي يې وو، په گيوتين باندې اخته شو.

د ۱۸۹۳م د مارچ له لمړي خخه د ۱۷۹۴م د جولای تر ۲۷مې پورې د هغو کسانو شمېر، چي محاکمه شول او ووژل شول، په ټولې فرانسې کې له ۱۲۰۰۰ کسانو ډېرېدل. دا وژنې پلې شوې، خو د کمون اصلي موخه هم ترلاسه شوه. په دې مانا چي بهرنی او داخلي خطر ورک شو، د ژېړندنيانو خوځښتونه، چي د پرگنو ملاتړ يې ونه مونده، ماتې وخوړه. اطريشيان او پروسان د فرانسې له سرحده لېرې وشړل شول.

خو د دې وضعیت ساتل خورا ستونزمن وو، ولې چي هم پخواني زاړه پالونکي او هم تازه دوران ته رسېدلي انقلابي بورژواگان د رېسپير له طرحې سره مخالف وو. رېسپير په خپل يوه رپوټ کې ويلي وو: د انقلاب موخه د هسې وضعې چمتو کول دي، چي «په هغه ځای کې هېڅ ډول ځانگړتياوې منځ ته رانشي، مگر د خپله مساواتو خخه پرته ...، چي هلته هېواد د هر وگړي هوساينه چمتو کړي، چي هلته

سوداګري د ملي شتمنۍ سر چپنه وي، نه دا چې  
 يوازې د څو کورنيو بې هانده شتمني چمتو کړي». دې  
 وړانديزونو، که څه هم د پلي کېدو لپاره کومه  
 دقيقه نقشه نلرله، خو کافي وه، چې بورژوازي، چې  
 غوښتل يې انقلاب د خپلې ازادې سوداګرۍ په ګټه  
 بشپړ کړي، د رېسپير پر ضد راوپاروي. نور مرتجعان  
 هم له ده سره همداسانه وو او د کمون وژنې يې د  
 بېرحمۍ او قساوت په نامه پلمه کولې.  
 رېسپير ويل:

«تر څو پورې به د جبارانو لېونډوله ستم کول  
 نياوګلوي او د ولس نياوګلوي بربريت او سرغړونه  
 ونومول شي؟ ځيني چيغې وهي: پر پاچا پالونکو  
 ترحم! پر تباھکارانو ترحم!، نه! پر بې ګناهي  
 ترحم، پر کمزورو ترحم، پر بېوزلو ترحم، پر بشريت  
 ترحم!». »

رېسپير د ژان ژاک روسو د ښوونو زده کوونکي  
 ؤ او اصولو ته په تړاو کې يې ځانګړې تعصب لرلو.  
 رېسپير د بنسټ اېښودنکو په جرګې کې وړانديز وکړ،  
 چې د وژلو سزا دې له منځه لاړه شي، خو کله چې

خپله په عمل کې د ننه شو او د پسات درجه او د پرېکړنده اقدامونو اړتیا یې وکتله، بله تگلاره یې خپله کړله.

په پای کې ژېړندنيانو د کنوېشن – اصلاح – معتدله ډله له ځان سره ملگرې کړه، توطئه یې جوړه کړه، چې دی د دیکتاتوری او انسان وژلو په تور محکوم کړي او د دوی لمړنۍ نقشه دا وه، چې د رېسپیر له خبرو کولو مخنیوی وکړي، ولې چې د هغه د خبرو په اغېزه پوهېدل. د جون په ۲۷مې په ورځ د کنوېشن په غونډې کې لاس په کار شول او خپل تورونه یې په بشپړه تودېت سره د رېسپیر پر ضد د شورونو او د لاسونو د پرکا په منځ کې بیان کړل، رېسپیر څو ځله د خبرو اجازه واخیستله، خو د غونډې مشر هر ځل د دې لپاره چې د ده غبر پټ کړي، گنتۍ یې په غبر راوستله. کله چې د ده د نېولو امر صادر شو، کوکه یې کړه: «د وروستي ځل لپاره، د قاتلانو مشره! له تا نه د خبرو اجازه غواړم!» د ده دا غبر یې هم د «ژوندی دې وي جمهوریت»

په نارو سره ورک کړ. ربسپیر وویل: «جمهوریت له منځه لاړو! غله بریالي شول!».

کله چې د ربسپیر د نېولو خبر د پاریس کمون ته ورسېدو، په خوځښت یې لاس پورې کړ او روبسپیر ته یې خلاصون ورکړ. خو د خیانت له امله مات شو او ربسپیر په دې حال کې، چې زنه یې ماته وه، ونېول شو او له نورو ۲۱ کسانو سره د ګیوتین وېخ ته وڅکول شو. د هغې ورځې په سبا ۷۰ کسه او په بله ورځ ۱۳ کسه د کمون غړي د هماغه کسانو په لاس، چې ځانونه یې د وژلو مخالف ښکاره کول، ووژل شول.

کله چې د محکومانو ګاډۍ د اعدام ډګر په لور روانه وه، ربسپیر له خپلو شنو ورېښمنو کالیو سره، له هغه مخ سره، چې د وینو په کرښو انځور شوی ؤ او د کلک درد له امله یې زنه په ځان کې ننوتې وه، په پټو سترګو سره یې د خپلو نابشپړه عملیاتو په هکله فکر کاوه. کله، چې د ګیوتین بېخ ته ورسېدو، د جلاد شاگرد د هغه د زخم پټې هسې په کلکه وشکوله، چې وحشتناکه کوکه له ربسپیر څخه پورته

شوه او پرگنو وکتل، چې د ده لاندې زامه له پورتنۍ زامې څخه جلا شوه او د هغه له خولې څخه، چې په ډاروونکې توگه خلاصه پاتې شوه، د ده رنگينه وينه وبهېده.

ان د رېسپير غلیمان انصاف کوي، چې دی هېڅکله له خپلو پرنسيبونو څخه جلا نشو او د خپل ځواک په منځ کې يې په بشپړه سادگۍ سره ژوند کاوه، هسې چې ده ته يې د (نه فاسدېدونکي) لقب ورکړی ؤ.

**د انقلاب پای لیک:** د انقلاب برخه لیک د رېسپير له مرگه وروسته د بورژواگانو لاس ته ولوېده، چې هغه يې ودرولو.

د بورژواگانو ډار له انقلاب څخه او د پاچا پالو مرتجعينو عکس العمل لامل شو، چې کنوېنشن د ۱۸۹۴م د اکتوبر په ۲۶مې خپل ځای (ديرکتوار) ته ورکړي او د ۱۸۹۹ د نوامبر له ۹مې د ناپليون ديکتاتوري پيل شوه: له ناپليون څخه وروسته له ۱۸۱۵م څخه تر ۱۸۴۸مه پورې مشروطه سلطنت بېرته په فرانسې کې ټينگ شو او مشروطيت په

وروستي کال کې د انقلاب له امله په جمهوريت بدل شو، خو دا جمهوريت هم په ۱۸۱۵ م کې (د دريم ناپليون په لاس) له منځه ولاړ. تر څو چې ۱۸۷۰ م انقلاب پېښ شو او په دې انقلاب کې، چې د پرولتاريا طبقې پلويان يې اصلي چلوونکي وو، نږدې د يوې مياشتې په مودې په پاريس کې کارگري حکومت برقراره شي، خو دا حکومت هم په بشپړه غوسې سره د بورژوازي په لاس مات شو او د جمهوريت رژيم په فرانسې کې مستقر شو. په دې انقلابونو کې هغه څه چې ډېر د پام وړ دي، د حکومتونو ماهيت دی. د فرانسې دولت د انقلاب څخه وړاندې پر فيوډالانو تکیه لرله او د هغو د گټو ساتندوی ؤ.

د دولت ماشين، چې د دې انقلابونو په ترڅ کې څو ځله نسکور شو، نه يوازې ووړ نه شو، بلکه لا بشپړ شو. د فرانسې د انقلاب له لاملونه څخه يو دا ؤ، چې بورژواگان د خپلو صنعتي او سوداگريزو گټو له پلوه غوښتل، چې په حکومت کې لا ډېر مرکزيت شتون وموندي او دا موضوع لا ډېره د دولت د

خُواک د ټینگار او د هغه د ماشین د ودې لامل شوه. له بله پلوه بورژوازي وروسته له هغه نه چې د کار پر سر راغله، د دې لپاره چې وکولای شي د انقلابونو څخه مخنیوی وکړي، ناچاره د دې دستگاه خُواک ډېر کړي او له دې کبله د بورژوازی دولت د پخواني فیوډالي دولت په پرتله د دوو ځانګړو بڼو خاوند ؤ. بوروکراسي او تلپایه پوځ، چې د دولت چوپړو شمېر یې ډېر کړ، د دې دستگاه ماتول لا ستونزمن ګرځوي.

بورژوازی نه غوښتل د خُواک په لاس ته راوړلو سره، د دولت دستگاه، دا د فشار ماشین مات کړي، بلکه غوښتل یې چې هغه ته د بورژوازی له اقتصاد سره سمون ورکړي. نو د فرانسې انقلاب د دولت په ماهیت کې، چې د ځانګړې طبقې حاکمیت دی، کوم بدلون راننړو، بلکه هغه ډله یې بدله کړه، یانې بورژواګان یې د فیوډالانو پر ځای کېنول.

\*\*\*\*\*

## ۳۷

## د بشر د حقوقو اعلامیه

د فرانسې ولس استاذي، چې په «ملي جرگې» کې ټول شوي دي، له هغه ځايه چې ويې کتل، چې د بشر د حقوقو هېرول او هېڅ گڼل د عمومي بدمرغيو او پسات يووازينی لامل دی، پرېکړه يې وکړه، چې په يوې رسمي او پرتمينې اعلاميې کې د بشر طبيعي، نه انتقالېدونکي او مقدس حقوق طرح او بيان کړي، تر څو دا اعلاميه هرکله د ټولنې د ټولو وگړو د هيئت په پام کې وي او پرله پسې د هغو حقوق او دندې يادې کړي، تر څو وکولای شي د مقننه ځواک عمليات او د مجريه ځواک عمليات په هره شېبه او يا موخه، چې له هر سياسي سازمان څخه په پام کې وي، پرتله کړي او په پای کې هغوی لا درنې وگڼي، تر څو د وگړو غوښتنې، چې له دې نه

وروسته په ساده او مسلم اصل باندې بنسټ شي،  
 تل اساسي قانون او عمومي نیکمرغۍ ته پام واوسي.  
 په پایله کې ملي جرگه د متعال خالق په حضور  
 کې او د ده د عنایتونو په سیوري کې دا حقوق د  
 بشر او ټولنې د وگړو لپاره پېژني او اعلاموي:

۱ - د بشر وگړي په حقوقو کې ازاد او مساوي  
 دنیا ته راځي او په حقوقو کې ازاد او مساوي پاتې  
 کېږي، ټولنیزې ځانګړتیاوې نشي کولای پرته له  
 عمومي گټو څخه بل بنسټ ولري.

۲ - د هرې سیاسي ټولنې نه موخه د بشر د  
 طبیعي حقوقو ساتل دي، چې د زمانې تېرېدل نه  
 مني او دا حقوق عبارت دي له: ازادۍ، مالکیت،  
 امنیت او د ناتار په وړاندې مقاومت څخه.

۳ - هر حاکمیت اصولن پر ولس باندې بنسټ  
 شوی او هېڅ هیئت او هېڅ کس نشي کولای کوم  
 ځواک پلي کړي، چې ښکاره له ولس څخه یې  
 سرچېنه موندلې ده.

۴ - ازادي د هر عمل د سرته رسولو د ځواک  
 څخه عبارت ده، چې بل ته ضرر نه رسوي. په دې

توگه د هر وگړي د طبيعي حقوقو پلي کول هاندونه نلري، مگر هغه هاندونه، چې د هغو شتون له دې حقوقو څخه د ټولنې د نورو غړو برخه من توب تأمینوي. دا هاندونه یوازې قانون ټاکلی شي.

۵- قانون حق نلري، منعه کړي، مگر هغه عملیات، چې د ټولنې لپاره زیان راورونکي وي. له هغه څه نه چې د قانون له لارې منعه شوي نه وي، نشو کولای مخنیوی وکړو او هېڅ څوک نشو کولای هغه څه ته، چې قانون حکم نه وي کړی، اړ کړو.

۶- قانون د عمومي ارادې له بیان څخه عبارت دی. د ټولنې ټول وگړي حق لري، چې شخص او یا د استاذو له لارې د هغه په جوړولو کې برخه واخلي. قانون باید د ټولو لپاره یو وي، څه په هغه برخه کې، چې له کوم شي نه ملاتړ کوي، څه په هغه برخه کې، چې سزا ورکوي. له هغه ځایه چې د ټولنې ټول وگړي د قانون له پامه له یوبل سره مساوي دي، هغوی کولای شي ټولو مقامونو، پوستونو او عمومي بوختیاوو ته د ځانونو د اهلیت پر بنسټ په مساوي

توگه او پرته له کوم توپیر نه، د فضایلو او هنرمندیو د توپیر څخه پرته، ورسپړي.

۷- هېڅ وگړی کولای نشو تورن کړو یا توقیف کړو او یا حبس کړو، مگر په هغو برخو کې، چې قانون ټاکلي او د هغو ستونزو پر بنسټ، چې قانون مقرر کړي دي. هغه کسان، چې خپل سري دستورونه صادروي او یا د داسې دستورونو صادرولو ته بل هڅوي او یا د هغو پلي کوونکي دي، باید وترتل شي. د ټولنې هر وگړی، چې د قانون پر بنسټ بلل کېږي او یا جلبېږي، باید ژر اېلانیټ وکړي. داسې شخص که مقاومت وکړي، مجرم دی.

۸- قانون نشي کولای جزاگانې پلي کړي، مگر دا چې په بشپړه توگه او صریح ضروري وي او هېڅ څوک مجازاتولی نشو، مگر د هغه قانون پر بنسټ، چې وضعه شوی او له وړاندې د هغه ځانگړي جرم لپاره تصویب شوی او قانونن د هغه جرم سره سمون ورکړ شوی دی.

۹- هر څوک تر هغه وخته پورې، چې د هغه د مجرموالي اعلام شوی نه دی، بیګناه ګڼل کېږي. هرکله د ده بندي کول نه ډډه کوونکي وي، له هر ډول تشدد څخه، چې هغه ته رسېدو لپاره ضروري نه وي، باید جدن مخنیوی وشي.

۱۰- هېڅ څوک نباید د عقایدو، ان مذهبي عقایدو په لحاظ، تر هغه وخته پورې چې د هغو عقایدو څرګندونه عمومي اوډنه، چې قانون ټینګه کړې ده، ګډوډ نکړي، د مزاحمت سره مخامخ شي.

۱۱- د اندونو او عقایدو ازاد تبادله د بشر تر ټولو ارزښتناکه حقوقو څخه یو دی. له دې کبله د ټولنې هر وګړی کولای شي په ازاده توګه خبرې وکړي، وليکي او په چاپ یې ورسوي، مګر دا چې د هغو برخو پر بنسټ، چې د قانون له لارې ټاکل شوي دي، له دې ازادۍ نه ناوړه ګټه پورته کړي.

۱۲- د بشر او د ټولنې د وګړي د حقوقو تضمین ایجابوي، چې عمومي ځواک شتون ولري. نو دا

خُواک د عموم په گټه جوړ شوی، نه د هغو کسانو په ځانگړې گټه، چې د هغو لاس ته سپارل شوی دی.

۱۳ - د عمومي خُواک ساتل او د اداري لگښتونه یوې گډې مالې ته اړتیا لري. دا مالې د ټولنې ټولو وگړو په منځ کې باید د هغو د توان پر بنسټ په مساوي توگه وویشل شي.

۱۴ - د ټولنې وگړي حق لري، چې په خپله لاسه او یا د خپلو استاذو له لارې د عمومي مالیاتو ضرورت، د هغه نسبت د وگړو د شتمنۍ په پرتله وڅېړي، هغه سره په ازاده توگه رضایت وکړي، د هغه لگښت وڅاري، د هغې تعرفې د لاس ته راوړلو بنسټ او موده وټاکي.

۱۵ - ټولنه حق لري، د خپلو ادارو له هر مامور څخه حساب واخلي.

۱۶ - هره ټولنه، چې هلته د حقوقو تضمین تأمین شوی نه دی او د خُواکونو بېلتون نه دی شوی، په هېڅ وچې د اساسي قانون خاونده نه ده.

۱۷ - له هغه ځایه چې مالکیت د نه نقضېدلو وړ او مقدس حق دی، هېڅ څوک نشي کېدای له هغه

نه بې برخې کړي، مگر په هغه بڼه کې، چې عمومي  
گټې چې قانونن تثبيت شوي، هغه ايجاب کړي او  
په دې شرط چې د هغه نياويز تاوان له وړاندې پرې  
شي.

\*\*\*\*\*

۳۸

د ۱۸۹۵ اساسي قانون دوې مادې

۲۱ - عمومي مرستې د ټولنې مقدس فرض دی. ټولنه بايد خپلو بېوزلو وگړو ته، څه له دې لارې، چې هغو ته کار چمتو کړي او څه د هغو لپاره، چې په کار کولو توانمنده نه دي، د ژوندانه د وسایلو چمتو کولو له لارې، د ژوند لوښي ورکړي.

۲۵ - کله چې حکومت د ولس حقوق نقضوي، انقلاب د ولس لپاره او د ولس هرې ډلې لپاره تر ټولو مقدسه او تر ټولو ناگزيره دندو څخه دی.

پاي

### د محسن خپرنډوی چاپ کړی:

- امپریالیزم
- لنین (سه مقاله از استالین)
- مارکس، انگلس و مارکسیزم (چند مقاله از لنین)
- تاریخ حزب کمونیست (بلشویک) اتحاد شوروی
- از کمون اولیه تا کمونیزم
- قسم به خوتتان رفیقان! (زندگی و پیکار قهرمانانه‌ی شماری از کمونیست‌های جانبخته زیر ساطور رژیم تبهکار اسلامی ایران)
- مائوتسه دون (زندگینامه مختصر)
- اصول مقدماتی فلسفه اثر ژرژ پولیتسر
- ماتریالیزم تاریخی برای نوجوانان
- ماتریالیزم دیالکتیک برای نوجوانان
- ماتریالیزم تاریخی برای نوجوانان (پشتو)
- ماتریالیزم دیالکتیک برای نوجوانان (پشتو)
- از کمون اولیه تا کمونیزم به زبان پشتو

### ډیر ژر خپیریږی:

- اقتصادی سیاسی به زبان ساده
- مبانی و مفاهیم مارکسیزم

**Get more e-books from [www.ketabton.com](http://www.ketabton.com)**  
**Ketabton.com: The Digital Library**